

ماہنامہ لاہور
جہانِ رضا

اسی شخصیتوں پر روشنی ہے جنہوں نے دنیا کو انوار کا ترخان


اے کلیمِ وادی احمد رضا

اے عسلِ موسوی درِ عصرا

خصوصی نمبر

حکیم محمد موسیٰ اترسری

بانی مرکزِ موسیٰ مجلسِ رضا



بانی مرکزی مجلسِ رضاؐ

حکیم اہل سنت محمد موسیٰ امرتسری رحمتہ اللہ علیہ

کے سالانہ عرس پر

خصوصی نمبر

- مرتبہ : جہازادہ اقبال احمد فاروقی ایم اے (نگران مرکزی مجلسِ رضا لاہور)
- موضوع : حکیم محمد موسیٰ امرتسری کی علمی خدمات پر مقالات
- تقریبات و تحریات : دانشورانِ حلقہ حکیم محمد موسیٰ امرتسری
- سفریات : ۱۶۶۰ء سائز : ۱۶/۲۳x۳۱
- پہرہ : دہائے نیر جنت معاشرین
- تقسیم : رجسٹرڈ اراکین کے لیے اعزاز دی

اصل اوراق : حصہ ۱ پے کے ذائقہ کھنچ کر بذریعہ ڈاک طلب کر سکتے ہیں

مرکزی مجلسِ رضا نصابیہ بذریعہ 'کسانالی گیٹ لاہور' 0
ذیلی دفتر مرکزی مجلسِ رضا 'کنج بخش روڈ' لاہور
پوسٹ نمبر ۶۲۰۰۹ لاہور
دفتر انکار رضا ۶۲ ڈیم کمر روڈ ممبئی (انڈیا)

خصوصی نمبر کے مقالات ایک نظر میں

- ۱- شادوم از زندگی خویش کہ کارے کردم! ایضاً جہان رضا
- ۲- حکیم اہل سنت کی پادریں ایضاً حسین عالم ایم اے
- ۳- حکیم محمد موسیٰ امرتسری اپنے احباب کے حلقے میں جہازادہ اقبال احمد فاروقی ایم اے
- ۴- اے گلشنِ وادی کوہِ رضا! دلائل محمد ارشد رضوی (انڈیا)
- ۵- ذیابانِ رضویت کا ایک ہمکنار ہوا بھول ڈاکٹر محمد سعید احمد مظہر کی ایم اے
- ۶- بدیہ حسین سید عارف محمد بھگوان ایم اے
- ۷- حکیم محمد موسیٰ --- ایک حقیقی انسان صاحبِ لہر سید ذوالفقار علی نقوی ایم اے
- ۸- اک شخص سارے شہر کو دیران کر گیا ڈاکٹر عزیز علی احمد حسین قلعہ کی ایم اے
- ۹- حسن عقیدت کے بھول صاحبِ لہر سید سلیم جبار
- ۱۰- حکیمِ سلامت "جہانِ رضا" کے درپچوں سے جلالِ الدین احمد ذریوی
- ۱۱- حکیم محمد موسیٰ امرتسری: ایک شجر سایہ دار سردار محمد اکرم بڑا ایم اے
- ۱۲- بیجگران گلِ رضا بنائے! ڈاکٹر احمد حسین ترشی قلعہ فاروقی
- ۱۳- ایک جامع کمالاتِ شخصیت استاد پروفیسر حفیظہ بی بی ایم اے
- ۱۴- ایک عظیم کتابِ شمس ڈاکٹر محمد اختر چیمہ ایم اے
- ۱۵- مجلسِ اہلِ فطرس جہاز محمد اقبال بھٹوی ایم اے

- ۱۶- حکیم محمد موسیٰ اور نعت رسول ﷺ ثناء اللہ بٹ ۲۰۲
- ۱۷- حکیم اہل سنت اور الجماعۃ الاشرافیہ مبارک پور علامہ مبارک حسین مصباحی ایم۔ اے ۲۱۳
- ۱۸- حکیم محمد موسیٰ امرتسری کے استاد گرامی سید جمیل احمد رضوی ایم۔ اے ۲۲۲
- ۱۹- مخدومی حکیم محمد موسیٰ کا ایک تاریخی انٹرویو رضا المصطفیٰ چشتی ۲۵۲
- ۲۰- حکیم محمد موسیٰ امرتسری کی تاریخ گوئی محمد عالم بخاری ۲۷۳
- ۲۱- مکتب سے مطب متین کاٹھیری ۳۱۲
- ۲۲- مخدوم ملت۔۔۔ سنائے اہل سنت پیر علی اصغر چشتی غنوی ۳۲۶
- ۲۳- میرے دوست حکیم محمد موسیٰ امرتسری حکیم محمد امین الدین احمد خوشحالی ۳۳۳
- ۲۴- حکیم محمد موسیٰ اور ان کا خاندان خلیل احمد رانا ۳۳۹
- ۲۵- حکیم محمد موسیٰ امرتسری کی آخری آرام گاہ پروفیسر سید رفیع قادری ایم۔ اے ۳۵۱
- ۲۶- حکیم صاحب کی طبی خدمات پر تحسین کے چند پھول محمد عالم بخاری ایم۔ اے ۳۶۰



شادم از زندگی خویش کہ کارے کردم!

حکیم محمد موسیٰ امرتسری رحمۃ اللہ علیہ مرکزی مجلس رضا کے بانی تھے۔ حکیم تھے طبیب تھے نباض تھے۔ اپنے مریضوں کے لیے سرگرم دم جستجو اور نرم دم گفتگو تھے۔ با دشمنان تلطف، با دوستان مدارا ان کی عادت تھی۔ طبابت ان کا پیشہ تھا مگر ان کی ساری زندگی امام اہل سنت اعلیٰ حضرت فاضل بریلوی رحمۃ اللہ علیہ کے عشق میں گزری۔ آپ نے انہیں کے علمی مقامات اور نظریات کی اشاعت میں زندگی کی تمام توانائیاں صرف کر دیں۔ آپ کے افکار کی اشاعت کو اوڑھنا بچھونا بنالیا۔ ہزاروں نہیں لاکھوں کتابیں چھپوا کر تقسیم کیں اور ہر پڑھے لکھے شخص کے دروازے پر دستک دی اور اس کے ماتھے اعلیٰ حضرت کے نظریات پر کوئی نہ کوئی کتاب رکھ دی۔ اس سلسلہ میں آپ نے اٹھارہ ائمہ سے زیادہ کتابیں زیر طباعت سے آراستہ کر کے پاکستان اور بیرونی ممالک میں تقسیم کیں۔ آپ کے اس کارنامے کو علماء مشائخ اور دنیا بھر کے دانشوروں نے اہل علم صاحب مرموم نے اپنے آپ کو صرف فاضل بریلوی کی تعلیمات اور

نظریات کی اشاعت تک محدود نہ رکھا بلکہ پاکستان کے اہل قلم دانشوروں کو اعلیٰ حضرت کے قریب کر لیا۔ انہیں فکر رضا پر لکھنے کے لیے تیار کیا اور اس طرح مختلف موضوعات پر کام ہونے لگے۔ ملک کے مختلف شہروں میں ایسے ادارے قائم کرنے والوں کی راہنمائی اور حوصلہ افزائی کی جو فاضل بریلوی کے نظریات پر کام کرنے میں دلچسپی لیتے تھے۔ چنانچہ سینکڑوں اہل قلم و علم خیابان رضویت میں گلہائے رنگارنگ بن کر مہکتے لگے۔ حکیم محمد موسیٰ امرتسری مرحوم نے بے سرو سامانی کے عالم میں وہ کام کیا جو بڑے بڑے ادارے انجمنیں اور اشاعتی کارخانے نہ کر سکے تھے۔ وہ دن رات کام کرتے۔ اپنی مختصر سی ٹیم کے ساتھ آگے بڑھتے گئے اذران کی تہی دستی دست مہابن کر اپنے معاونین کے قافلے کے ساتھ سارے برصغیر پر چھا گئی اور دنیائے رضویت کے صف اول کے سکالر دنیائے سعیت کے راہنما بن کر آگے بڑھے۔

آج ہم گلستان رضویت کے پھول ”جہان رضا“ کا خصوصی نمبر شائع کر رہے ہیں۔ یہ شمارہ حکیم صاحب کی علمی اور ملکی خدمات کے اعتراف کا گلدستہ بن کر آپ کے ہاتھوں میں پہنچ رہا ہے۔ ہم نے دنیائے رضویت کے اہل قلم سے مقالات حاصل کیے ہیں اور انہیں ”جہان رضا“ کے صفحات پر سجا کر آپ کے سامنے لانے کی کوشش کی ہے۔ ہم نے خصوصی طور پر حکیم صاحب کے حلقہ میں بیٹھنے والے مخلص احباب کے مضامین کو ترجیحی طور پر شائع کیا ہے اور آپ کی نذر کر رہے ہیں۔ ہم نے ایسے حضرات کو لکھنے کی زحمت دی ہے جو سالہا سال حکیم صاحب کے ساتھ رہے۔ ہم نے اہتمام کیا ہے کہ کوئی مطبوعہ مضمون کسی کتاب یا رسالے کے صفحات کا عکس آپ تک نہ آنے پائے اور آپ اسے قدر کر کا اعزاز دے کر نہ پڑھیں بلکہ آپ جو صفحہ کھولیں گے آپ کو ایک گل تازہ کی مہک آئے گی۔ آپ جب ورق اٹھیں گے تو آپ کو شبنم سے دھلے ہوئے گلاب کے پھول نظر آئیں گے۔ آپ صفحات اٹھتے جائیں گے تو صفحہ صفحہ آپ کے دل و دماغ کو مشام جان بن کر معطر کرتا جائے گا۔

”جہان رضا“ کے اس خصوصی نمبر میں مقالات اور مضامین کے ہدیے پیش کرنے والے تو ہمارے بے پناہ شکر یہ کے مستحق ہیں مگر جن حضرات نے اس نمبر کی اشاعت میں مفید مشوروں سے تعاون کیا ہے وہ بھی ہمارے تشکر و تفضل کے حقدار ہیں۔ جن رفقاء کے کار نے عملی طور پر اس نمبر کی ترتیب میں حصہ لیا ان کے لیے ہم سراپا سپاس ہیں مگر حکیم صاحب رحمۃ اللہ علیہ کے مخلص احباب میں سے جناب محمد عالم مختار حق، صاحبزادہ سلیم حماد اور حکیم صاحب کے مطب کی شیخ فرداں کو روشن رکھنے والے دونو جوان ہم نشین حضرت حکیم مرحوم صاحبزادہ محمد زبیر ضیائی سجادہ نشین حضرت داتا گنج بخش اور حکیم محمد موسیٰ کے عزیز مولانا ریاض ہمایوں کی عملی خدمات ہماری دستگیری کرتی رہیں۔ ہم ان کے ولی طور پر شکر گزار ہیں۔

ماہنامہ ”جہان رضا“ کا یہ خصوصی نمبر اپنی روایات کو برقرار رکھتے ہوئے مجلس کے اراکین اور طلب گاران نمبر تک پہنچنے کا اعزاز حاصل کر رہا ہے۔ ہمیں یقین ہے کہ حکیم محمد موسیٰ امرتسری جیسے فقیر بے نوا کا نام ایک دن اعلیٰ حضرت فاضل بریلوی کے شاخوٹوں میں گونجے گا۔ مستقبل کے کئی سکالر آپ کی علمی خدمات پر تحقیقی کام کرنے والوں کو وادی تحقیق کی شب تاریک میں روشنی بہم پہنچائے گا۔ یہی وجہ ہے کہ ہم نے ہر مقالہ نگار سکالر کے مختصر حالات بھی شریک اشاعت کر دیئے ہیں اور ان کے پتے بھی لکھ دیئے ہیں تاکہ ان سے رابطہ کیا جاسکے۔

پہ آواز کا کبیر

ابن کثیر صاحب ریاض الجنان

ابن کثیر صاحب ریاض الجنان

ابن کثیر صاحب ریاض الجنان

ابن کثیر صاحب ریاض الجنان

ابن کثیر صاحب ریاض الجنان

ابن کثیر صاحب ریاض الجنان

ابن کثیر صاحب ریاض الجنان

ابن کثیر صاحب ریاض الجنان

ابن کثیر صاحب ریاض الجنان

ابن کثیر صاحب ریاض الجنان

ابن کثیر صاحب ریاض الجنان

ابن کثیر صاحب ریاض الجنان

ابن کثیر صاحب ریاض الجنان

ابن کثیر صاحب ریاض الجنان

بِسْمِ اللَّهِ الرَّحْمَنِ الرَّحِيمِ

حکیم اہل سنت کی یاد میں

نعتیہ شاعری کے جگمگاتے آسمان پر چاند بن کر چمکنے والے جناب
بشیر حسین ناظم کی حکیم اہلسنت کی چالیس سالہ مجالس کی یادوں میں
ڈوبی ہوئی دگداز تحریر جسے آپ بار بار پڑھنا پسند کریں گے۔

اے ہم نفسان محفل ما رقیق دلے نہ از دل ما

حکیم اہل سنت! پیکر موت جمع سعادت، مخزن علوم و معارف، مخدوم
صغیر و کبیر محبوب غریب و امیر، بجائے اہل دانش و بنیادے مسترشدین،
رہنمائے طالبان تحقیق و تدقیق، مرشد منہاج یقین، عاشق محبوب رب
العالمین (صلی اللہ علیہ وسلم) حضرت قبلہ و کعبہ حکیم محمد موسیٰ چشتی نظامی
امر تری رمتہ اللہ علیہ ایک استغناء کے ناز سے خراماں خراماں مرحمت زار
ربانی اور ہواد زار رہنمائی کی طرف دامن کشاں چل دیئے اور اپنے لاکھوں
منہبوں کو اشتہار پھوڑ کر، ادحسی فی عبادی کا مصداق بن کر حضور رحمتہ
للعالمین کے مراسم سب پایاں کی کسوت میں ملفوف ہو کر فردوس اعلیٰ میں آرام
فرما ہو گئے۔ اے اللہ! اے اللہ! رحمتوں ۝

اب ان کے دیکھنے کو اکھیاں ترستیاں ہیں

مخدوم اہل سنت حضرت حکیم محمد موسیٰ رحمۃ اللہ علیہ کی شخصیت کے اتنے زیادہ پہلو تھے جن کا احاطہ حروف، لفظوں، سطروں اور جملوں سے ناممکن ہے۔ ان کی باتوں میں عود و غبر کی خوشبو، تحریروں میں صدق و صفا کا طینت، افکار میں خلوص کا ہمہ تھا۔ ان کے نزدیک مہانت کفر، مصلحت محصیت اور حقائق کا استتار و اعراض ایمان کی ضد تھا، انہوں نے زندگی کے ہر شعبے کو پاکیزگی سے سجایا۔ زندہ لاشوں کو زندگی بخشی، ان میں غیرت ملی اور حمیت دینی کے ایسے شعلے بھر دیئے جنہوں نے مسلک اہل سنت کے پیروکاروں میں زبردست قوت فعال پیدا کی اور وہ دیکھتے ہی دیکھتے خانقاہ تکاسل اور حجرۂ تساہل اور کلبہ تعافل سے نکل کر مسلک حقہ اہل سنت کے احیاء کے لیے میدان عمل میں آ گئے۔ قبلہ حکیم صاحب رحمۃ اللہ علیہ کے منجملہ کارہائے نمایاں میں ماہنامہ ”جہان رضا“ کا اجرا ہے جس کی ادارت کے فرائض حضرت علامہ پیرزادہ اقبال احمد فاروقی کے سپرد ہے۔ حضرت پیرزادہ علامہ اقبال احمد فاروقی کے سر پر اعلیٰ حضرت کی شان و شوکت کی روا کا ظل ظلیل ہے۔ ان کے کلک و قلم سے جو ادارے یا مضامین نکلتے ہیں، ایک طرف تو مسلک اعلیٰ حضرت کی ترجمانی کرتے ہیں اور دوسری طرف اعلیٰ حضرت کے مسلک کے ہر خرد و کلاں کو جھنجھوڑتے ہیں۔ جس کا مقصد وحیدان میں عملی بیداری پیدا کرنا ہوتا ہے۔ انہیں اللہ تعالیٰ نے عشق مصطفیٰ صلی اللہ علیہ وآلہ وسلم کے طفیل وہ ہمت، وہ فراست، وہ علم، وہ فضل اور عزیمت اور حمیت و غیرت بخشی ہے کہ وہ ارباب حکومت کی بھی ان کے اعمال و لواحق شیعہ پر سخت گرفت کرتے ہیں۔ وہ اہل سنت کا فخر ہیں، ناز ہیں اور شان و شوکت ہیں، اللہ تعالیٰ انہیں سلامت، باکرامت رکھے، آمین۔

حکیم محمد موسیٰ رحمۃ اللہ علیہ تصوف کے آسمان کی ککشاں، تعلیم و تعلم کا دلکش ادارہ، حق گو اور حق جو لوگوں کی انجمن، مروت کے کوہ البرز، اقبال کے

آلہ صحرائی، موج نسیم بہار، شمیم و نکلت گلزار اخیار اور جالس حلقہ ابرار تھے۔ لاہور میں پچھلے پچاس سالوں میں دو میکدے دیکھنے میں آئے جہاں ششگان علوم و معارف دوڑے چلے آتے۔ یہ میکدے میکدہ حکیم محمد موسیٰ امرتسری اور میکدہ حضرت مولانا محمد شمس الدین تاجر کتب نادرہ کے نام سے مشہور تھے۔ ان معظوبوں اور بے خانوں سے ہر میثوار کو بقدر ظرف مل علم و معارف میسر آتی تھی۔ اور وہ بھی بلا تفریق مذہب و ملت۔

جن ششگان علم کی پیاس ”میکدہ شمس“ سے نہ بجھتی وہ ”بے خانہ موسیٰ“ میں چلا آتا۔ میں نے دیکھا ہے جس محقق و مفتش کو تحقیق کے میدان میں کوئی مشکل پیش آتی، وہ حضرت قبلہ حکیم صاحب کے ہاں چلا آتا۔ قبلہ صاحب قلیل وقت میں اس کے مقالے کے ذیلی عنوانات لکھوا دیتے اور وہ اس قدر سرور و شادمان اٹھتا کہ اس کے سرور قلبی اور روحانی فرحت کا کوئی اندازہ نہ ہوتا۔ محترم و مکرم خواجہ محمد شفیع دہلوی کے داماد عبدالرحمن بار کر جوان دنوں مونثریال یونیورسٹی کنیڈا میں شعبہ اردو اور مشرقی زبانوں کے چیئرمین تھے۔ مولانا شمس الدین مرحوم اور قبلہ حکیم صاحب کے عشاق میں تھے۔ نہایت ہی خوش گل، خوش وضع اور خوش قطع انسان تھے۔ خواجہ شفیع دہلوی مرحوم کی صحبت نے انہیں کندن بنا دیا تھا۔ نہایت پاکیزہ گفتگو کرتے اور جب حکیم صاحب کی خدمت میں تحقیقی مقصد کے لیے آتے تو ان کا انداز ادب دیکھنے والا ہوتا تھا۔ وہ حکیم صاحب سے ادب عالیہ سے متعلق گفتگو کرتے، کبھی حافظ کے متصوفانہ خیالات و افکار پر تبادلہ خیال کرتے، کبھی ابن عربی کے فصوص الحکم اور فتوحات مکیہ کے دقائق کا حل ڈھونڈتے، کبھی حضرت عبدالکریم جیلی کی ”انسان کامل“ کی اطلاحات کی عقدہ کشائی کراتے اور کبھی حضرت امام ربانی مجدد الف ثانی شیخ احمد سرہندی رحمۃ اللہ علیہ کے مکتوبات کے بعض مقامات کی تشریح و توضیح کراتے۔

قبلہ حکیم صاحب اگرچہ چشتی و نظامی تھے لیکن انہیں حضرت مجدد پاک رحمۃ اللہ علیہ سے عشق فراوان تھا۔ مجدد صاحب کے مقامات عالیہ و علیہ کو بیان کر کے ایک گونہ راحت و فرحت کرتے۔ کبھی کوئی مجددی و نقشبندی حاضر خدمت ہوتا تو اس کی اچھی طرح رہنمائی فرماتے۔

محترم و مکرم قبلہ حکیم صاحب بیک وقت کئی خوبیوں کے مالک تھے۔ اور انفاق و مکارم اور عمدہ خصائل و فضائل کا مرقع تھے۔ اور سخاوت، حلم، ولیری، محبت، شجاعت، وفاداری، مہمان نوازی، غیرت مندی، اتحاد اور حافظہ میں فقید المثال شخصیت تھے۔ علاوہ ازیں علوم متداولہ پر انہیں ہوشیار دسترس تھی۔ علم الانساب (تصوف) علم تاریخ، تقابل ادیان، علم طب، علم اللہان پر خاص مزاوت اور مہارت رکھتے تھے۔

محولہ بالا سطور میں ہم نے مے خانہ و میکدہ شمیم و موسوی کا ذکر کیا ہے۔ یہ دونوں حضرات اپنے احباب اور زوار کی چائے سے ضرور تواضع کرتے مولانا شمس الدین مرحوم جو کھاتے، لوگوں کی تواضع پر خرچ کرتے۔ اسی طرح حکیم صاحب قبلہ کسی کو شربت پلاتے، کسی کو خمیرہ گاؤ زبان چٹاتے، کسی کو کھانا کھاتے، کسی کو کبیر کھاتے اور کئی لوگوں کی مالی مدد بھی فرماتے۔ ایسے کرنے میں راحت و فرحت محسوس کرتے اور خود فقر و فاقہ میں خوش خوش بسر کرتے۔

ایک رات العقیدہ سنی مسلمان ہوتے ہوئے حکیم صاحب نہایت ہی حکیم شخصیت کے مالک تھے۔ امام راغب اصفہانی نے ”مفردات القرآن“ میں لکھا ہے کہ ”حلم کا معنی نفس و طبیعت پر ایسا ضبط رکھنا ہے کہ غیظ و غضب کے موقع پر طبیعت امتدال میں رہے۔ حلم کے اصل معنی متانت کے ہیں چونکہ متانت بھی عقل کی وجہ سے پیدا ہوتی ہے اس لیے حلم سے عقل مراد لیتے ہیں۔

راقم السطور نے اپنی سرکی آنکھوں سے مشاہدہ کیا ہے کہ حکیم صاحب

کے ہاں بڑے بڑے ملحد، بد عقیدہ اور طالحین آکر بیٹھتے، لیکن حکیم صاحب قبلہ نے کبھی کسی سے درشت اور کرخت لہجے میں گفتگو نہیں کی۔ حکیم صاحب کی اس عادت شریفہ سے بہت سے ملحدین متاثر ہوئے۔ اگر کوئی شخص حد سے تجاوز کرتا تو اس کا بڑی دلیری سے محاکمہ کرتے اس طرح کہ اس کی دل آزاری بھی نہ ہوتی۔ جو لوگ دین، اقدار دین اور شعائر دین کا تمسخر اڑاتے، ان کو حکیم صاحب کی حیثیت و غیرت مندی کی آذر و گرمی جلا کر رکھ دیتی۔

قبلہ حکیم صاحب رحمۃ اللہ علیہ کو مسلک اعلیٰ حضرت کا جتنا وفادار میں نے دیکھا ہے، کسی اور کو نہیں دیکھا۔ وہ اعلیٰ حضرت کی اک اک ادا پر مرتے۔ ان کے ذریعے لوگوں کو اللہ تعالیٰ کی سب سے بڑی ملنے والی نعمت، عشق مصطفیٰ ﷺ کو عام کرنے کے لیے اور عشق مصطفیٰ کی تفہیم کے لیے حکیم صاحب نے شاندار طریقے سے ”یوم اعلیٰ حضرت“ منانے کی طرح ڈالی۔ پھر جگہ جگہ یوم اعلیٰ حضرت منعقد ہونے لگا۔ جہاں ہزاروں کی تعداد میں شیعہ مصطفائی کے پروانے جمع ہوتے اور نعرۂ تکبیر و نعرۂ رسالت کے جہاں نواز نعروں سے دیوار و در گونجتے۔

قبلہ حکیم صاحب نے سب سے بڑی کاوش یہ کی کہ اہل سنت میں ناقابل شکست اتحاد پیدا ہو جائے۔ اس ضمن میں انہوں نے جو مساعی خلوص دل سے کیں ان کی نہ کوئی قیمت ہے نہ ہوا۔ وہ ہمیشہ باہمی مناقشوں پر کڑھتے۔ اور جب کبھی کوئی ناخوشگوار واقعہ ہو تا یا باہمی تشدد یا کشیدگی کی کوئی خبر سننے تو مضطرب ہو جاتے۔

عالم شیخوخت میں قبلہ حکیم کی قوت حافظہ ربیعان جوانی سے بھی کہیں زیادہ تھی۔ وہ لفظوں کے خاندانوں اور نسلوں کو جانتے تھے۔ ایک دن ہمارے ایک دوست غلام چشتی رانا نے حکیم صاحب سے کہا کہ حکیم صاحب جوش ملیح آبادی کا دعویٰ ہے کہ عشق عربی زبان کا لفظ نہیں، مگر علامہ اقبال نے ساری عمر

عشق کی رٹ لگائے رکھی۔ قبلہ حکیم صاحب نے فوراً عیسیٰ بن قیس کے اشعار کا ایک مصرع پڑھ کر ہمیں حیران کر دیا۔

وماذا كنت من عشق النساء وانما

عزیزان گرامی! حکیم صاحب رحمۃ اللہ علیہ کی ذات گرامی کو بلاشبہ و رب مشیت نے پیدا ہی اسی لیے کیا تھا کہ وہ حضور تاجدار عرب و عجم صلی اللہ علیہ وآلہ وسلم کے ایک عاشق جلیل و عظیم اعلیٰ حضرت مولانا الشاہ حافظ قاری مجدد مآۃ حاضرہ احمد رضا خان رضی اللہ تعالیٰ عنہ کے مشن کو جاری و ساری رکھیں۔ الحمد للہ وہ اس مقصد میں کامران و کامیاب ہوئے اور اس دنیا سے ایک سچے صوفی کی طرح تصوف کے آٹھ خصائل سفائے ابراہیم، رضائے اسماعیل، صبر، ایوب، اشارت زکریا، غریب الوطنی، یحییٰ، بس الصوف موسیٰ، سیادت عیسیٰ اور فقر محمد علیہ السلام کے ائین بن کر رخصت ہوئے۔

اے صبا اے بیک دور افتادگان

اشک ما بر خاک پاک او رساں

ہمیں امید ہے کہ محبان اعلیٰ حضرت رحمۃ اللہ علیہ اور عاشقان حکیم صاحب، خاص حضرت مولانا علامہ پیرزادہ اقبال احمد فاروقی مدظلہ ایدہ شریحان رضا اور میرے مخدوم حضرت صاحبزادہ میاں محمد زبیر احمد ضیائی اور عزیز محترم محمد ہمایوں سعیدی مدظلہ اپنے تمام رفقاء کی مدد سے حضرت حکیم اہل سنت کے مشن کو شاندار طریقے سے جاری و ساری رکھیں گے۔

بشیر حسین صاحب ناظم ایم اے، حکیم محمد موسیٰ صاحب امرتسری کے محبوب احباب میں سے ہیں۔ انہوں نے حکیم صاحب کی مجالس کو ہمیشہ کثافتہ رکھا اور نعت رسول کی خوشبوؤں سے حکیم صاحب اور ان کے احباب کے دل و دماغ کو گل تر کی خوشبوؤں سے تروتازہ رکھا۔ آپ ۱۹۳۲ء میں گوبرا نوالہ میں پیدا ہوئے۔ آپ کے والد کا اسم گرامی ماں

غلام حسین تھا جو اپنے وقت کے مشہور نعت خوان رسول تھے۔ بشیر حسین ناظم بچپن میں ہی اپنے والدین کے ساتھ اعلیٰ حضرت میاں شیر محمد رحمۃ اللہ علیہ کے شہر شہر پور میں زیر تربیت رہے۔ حضرت میاں غلام اللہ شرق پوری رحمۃ اللہ علیہ نے آپ کو اپنی آنکھوں شہادت میں لیا اور اپنی دعاؤں سے انہیں نعت خوان رسول بنا کر حضور کے شاخوانوں کے باغوں میں بٹھا دیا۔ بشیر حسین ناظم نعت خوان بھی ہیں، نعت نویس بھی ہیں، نعت گو بھی ہیں اور نعت شناس بھی۔ لاہور آ کر آپ نے تعلیمی مراحل طے کیے۔ ایم اے اور ایل ایل بی کے امتحانات پاس کر لیے۔ لاہور کے علمی اور روحانی حلقوں سے گزرتے ہوئے مولوی شمس الدین مرحوم تاجر کتب نادرہ اور مرکزی مجلس رضا کے بانی محمد موسیٰ امرتسری چشتی نظامی کی مجالس میں جا پہنچے۔ حکیم صاحب کی مجالس نے انہیں پاکستان کے محققین اور اہل قلم میں لاکھڑا کیا۔ وہ اعتراف کرتے ہیں کہ میں مولف ہوں، مصنف ہوں، ادیب ہوں، محقق ہوں، نقاد ہوں، دانشور ہوں، شاعر ہوں، منقبت خواں ہوں، کالم نگار ہوں، خوش گفتار ہوں، جو کچھ بھی ہوں حکیم محمد موسیٰ امرتسری رحمۃ اللہ علیہ کے دست خوان علم و فضل سے بہرہ اندوز ہوا ہوں۔ انہوں نے ہر زبان میں نعت رسول کہی اور ہر مجلس میں داد و تحسین پائی۔ کئی کتابوں کے مصنف ہیں۔ حضرت جامی کی کتاب شواہد النبوت کا اردو ترجمہ اور دیوان غالب کی زمین پر آپ کا نعتیہ دیوان بہت مشہور ہیں۔ فان العلم باقی لا یزال! پتا: مکان 8/2، گلی 54، 4-6/ف اسلام آباد۔



احباب بڑے اہل محبت اور روشن ضمیر تھے۔

نہری محل میں بیٹھنے والے
کھٹے روشن ضمیر ہوتے ہیں

جس زمانے کی ہم بات کر رہے ہیں ان دنوں حکیم محمد مومنی صاحب امرتسری رام گلی نمبر ۶ لاہور میں ایک مختصر سی دکان پر مطب کیا کرتے تھے۔ حکیم صاحب کی نشست کے سامنے شربت کی بوتلیں بھی ہوتیں، اور گرد ادویات کے ڈبے ایک طیب کی نشست گاہ کی نشاندہی کرتے تھے۔ مریض آتے تو حکیم محمد مومنی امرتسری ادویات کے ڈبوں سے ادویات نکال کر دیتے۔ اور اگر علمی احباب آتے تو انہیں محبت بھری نظروں سے خوش آمدید کہتے۔ اولاً شربت دیدار سے ہمارے دلوں کو ٹھنڈک پہنچاتے پھر ہمیں ٹھنڈے اور خوش ذائقہ شربت انار، شربت انجبار اور شربت دل بہار سے نوازتے۔ مریضوں سے فارغ ہوتے تو مختلف دینی، علمی اور تصوف کے موضوعات پر گفتگو ہوتی۔ ہم جس زمانے کی بات کرتے ہیں ان دنوں لاہور کے ایک دانشور اور عالم دین پیر غلام دیکھیرٹھی رحمتہ اللہ علیہ آپ کی مجالس کی زینت ہوتے۔ پیرٹھی صاحب موبی دروازہ کے محلہ ”چلہ بی بیال“ کے رہائگی تھے۔ گورنمنٹ کے ایک ادارہ میں ملازم تھے، مگر لکھنے پڑھنے کے بڑے رسالہ۔ وہ غیر سرکاری تحقیقی کام کرتے، ان کے قلم سے مختلف موضوعات پر تحریریں سامنے آتیں۔ وہ انہیں زیور طباعت سے آراستہ کر کے لوگوں میں تقسیم کرتے۔ حکیم صاحب ان کی اس تبلیغی مہم میں برابر کے شریک ہوتے۔ انے، درے، قلمے، پختے ان کے تبلیغی مقاصد میں شرکت کرتے۔ ایک قادیانی دانشور اسماعیل پانی پتی کو حکیم صاحب کی مجلس میں اکثر دیکھا گیا۔ وہ رام گلی کے رہائگی تھے۔ سرمد کے کتابت کو مرتب کر رہے

فکیر و محفل میں لکھنا اور لکھنا

اپنے احباب کے حلقہ میں

ماہنامہ ”بہان رضا“ کے مدیر سید زاہد علامہ اقبال احمد فاروقی کے احباب لے بانٹنے والے لکھنے سے قنڈر مزاج اور خدا مست حکیم محمد مومنی رحمتہ اللہ علیہ کے زاویہ رضویت میں بیٹھ کر اپنے دل و دماغ اور روح کو اجالنے والے ان روشن ضمیر انسانوں کا دل آویز تذکرہ جو اس مرد باخدا کی محبت میں رہ کر خوش کام ہوتے رہے ہیں۔

نہری محل میں بیٹھنے والے
آوی بے نظیر ہوتے ہیں

حکیم محمد مومنی امرتسری نور اللہ مرتدہ، مختلف اوصاف سے متصف تھے۔ ان کے حلقہ کے ارباب قلم نے ان کی زندگی کے روشن پہلوؤں پر روشنی ڈالتے ہوئے انہیں اخبارات اور رسائل میں خراج تحسین پیش کیا ہے مگر ہم ان کے ایسے احباب کا تذکرہ کرنا چاہتے ہیں جو ان کی مجالس میں علم و عرفان کی تلاش میں آتے تھے۔ ہم چونکہ خود چالیس سال سے زیادہ ان کی نیاز مندی کے حلقہ میں رہے ہیں اس لئے ہم نے جن اہل علم و فضل کو ان کے ہاں آتے جاتے دیکھا ہے ان کے اذکار سے قارئین ”بہان رضا“ کو شاد کام کرنا چاہتے ہیں۔ ہم جن حضرات کی آمد و رفت کا ذکر کریں گے وہ ایسے حضرات ہیں جنہیں ہم نے گوشہ چشم سے حکیم صاحب کے پاس بیٹھے پایا تھا۔ اور ان کی بادیں ہمارے کتب خانہ و ماغ میں ابھی تک محفوظ ہیں۔

حقیقت یہ ہے کہ ان کے احباب کا حلقہ بے حد وسیع تھا اور یہ ہمارے

تھے اور اس سلسلہ میں وہ حکیم صاحب سے رہنمائی حاصل کرتے تھے۔ وہ لاہوری مرزائی تھے مگر حکیم محمد موسیٰ امرتسری کے ساتھ سائے کی طرح چمٹے رہتے۔ ہمیں ان کا اس طرح آنا جانا بڑا شاق گزرتا۔ محمد اسماعیل پانی پتی کے علاوہ رام گلی میں ایک اور صاحب قلم پیام شاہجہان پوری رہتے تھے۔ وہ انجمن حمایت اسلام لاہور کے ماہنامہ حمایت اسلام کے سب ایڈیٹر تھے اور بعض تحقیقی کام کر رہے تھے۔ وہ ان دنوں حضرت شاہ محمد غوث لاہوری اور سیدہ عائشہ صدیقہ پر کتابیں لکھ رہے تھے۔ وہ حکیم صاحب کے پاس اکثر آتے اور علمی رہنمائی حاصل کرتے۔

حکیم صاحب کے مطب کی عقبی گلی میں اورینٹل کالج کے ایک فاضل پروفیسر جناب علم الدین سالک مرحوم رہا کرتے تھے۔ وہ گاہے بگاہے حکیم صاحب کے پاس آتے اور بعض علمی موضوعات پر گفتگو کرتے۔ ان دنوں ماہنامہ ”نقوش“ کا ”لاہور نمبر“ زیر ترتیب تھا۔ پروفیسر علم الدین سالک اس نمبر کی ترتیب میں حصہ لے رہے تھے۔ انہوں نے حکیم صاحب سے لاہور کے اطباء پر ایک تحقیقی مضمون لکھوایا اور نقوش کے لاہور نمبر میں شریک اشاعت کیا۔ ماہنامہ ”نقوش“ کے لاہور نمبر کی تیاری میں جو حضرات کام کر رہے تھے ان میں مولوی محمد عبداللہ، کسری منہاس اور مفتی محمود عالم (مفتی غلام سرور لاہوری کے نواسے) پیش پیش تھے۔ یہ تمام حضرات اپنے مضامین کی تکمیل کے لئے حکیم صاحب مرحوم سے مشورہ کرنے آتے اور بہت کچھ حاصل کرتے۔ حکیم محمد موسیٰ امرتسری مرحوم ان دنوں ”تذکرہ علمائے امرتسر“ مرتب کرنے میں مصروف تھے۔ وہ اس سلسلہ میں بڑی محنت اور کاوش سے تحقیق کرنے میں مصروف تھے۔ انہیں اس سلسلہ میں منہمک پاکر ہمارے دل میں خیال پیدا ہوا کہ ”تذکرہ علماء اہل سنت لاہور“ مرتب کیا

جائے اس سلسلہ میں حکیم صاحب نے نہ صرف ہمیں علمی رہنمائی سے نوازا بلکہ اپنے احباب کو بھی اس تذکرہ کے لئے علمی رہنمائی پر تیار کیا۔ ”تذکرہ علمائے اہل سنت لاہور“ تو زیور طباعت سے آراستہ ہو کر اہل علم و فضل کے ہاتھوں میں پہنچ گیا۔ مگر ”تذکرہ علماء امرتسر“ مکمل نہ ہو سکا اور یوں حکیم صاحب کی یہ کاوش حکیم صاحب کی بے پناہ مصروفیتوں کے لمبے کے نیچے دبی رہی۔

میرے ایک ہم سبق دوست سید اصغر علی شاہ جعفری ایم اے رام گلی میں رہتے تھے۔ حکیم صاحب کی مجالس میں میری نشست و برخاست دیکھ کر وہ بھی آپ کے حلقہ علم میں شامل ہوئے وہ ان دنوں آقا بیدار بخت کے قائم کردہ دارالعلوم المستند الشرقیہ میں لیکچرار تھے۔ وہ صبح و شام حکیم مرحوم کی مجالس میں آتے اور ان کے حلقہ احباب میں شامل ہو گئے۔ جعفری صاحب نے آگے چل کر کئی کتابیں لکھیں جو ایم اے کے طلبہ کی رہنمائی کرتیں۔ ان کے ایک اور رفیق تدریس اورینٹل کالج لاہور کے پروفیسر مخدوم غلام جیلانی مرحوم بھی حکیم صاحب کی علمی مجالس میں شریک ہو گئے۔ مخدوم غلام جیلانی مرحوم نے بعد میں ڈاکٹریٹ کیا اور کم از کم تیس کتابیں تالیف کیں جو ایم اے کے طلبہ کے لئے رہنمائی کرتیں۔

حکیم صاحب مرحوم ان دنوں حضرت داتا گنج بخش کی جامع مسجد میں جمعہ کی نماز پڑھنے جاتے تھے۔ وہ آتے جاتے کتب فروشوں کی دکانوں پر ضرور جاتے۔ نوری کتب خانہ دربار بازار، غوثیہ کتب خانہ، مکتبہ نبویہ گنج بخش روڈ، المعارف اور مکتبہ شمس الدین مرحوم زیر مسلم مسجد ان کی نشست گاہیں تھیں۔ وہ مختلف کتابوں کو تلاش کرتے، من پسند کتابیں خریدتے، نادروناہاب کتابوں سے دلچسپی لیتے اور اچھی کتاب کو بہ جان و دل خریدتے اور فرماتے

جما دے چند دایم جان خریدم

بھج اللہ چہ ارزاں خریدم

حکیم صاحب کو علمی کتابوں سے لگاؤ ہی نہ تھا عشق تھا۔ وہ کتاب شناس بھی تھے اور کتابوں کے خریدار بھی۔ انہی دنوں آپ نے حضرت داتا گنج بخش کی مشہور کتاب ”کشف المحجوب“ کے اردو ایڈیشن پر زبردست دیباچہ لکھا جسے پہلی بار المعارف لاہور نے حضرت ہجویری کے ۱۳۹۳ھ کے عرس مبارک کے موقع پر بطور نذرانہ عیثیت پیش کیا۔ کتابوں کی تلاش میں وہ مندرجہ بالا کتب خانوں کے ساتھ ساتھ مولوی شمس الدین تاجر کتب نادہ کے کتب خانہ کو بڑا وقت دیتے۔ مولوی شمس الدین مرحوم نہ صرف کتاب شناس تھے مرموم شناس بھی تھے اور وہ ہر کتاب، ہر ایڈیشن، ہر مطبع اور ہر مکتبہ کی طباعت پر اطلاع رکھتے تھے حکیم صاحب کی کتاب شناسی اور مولوی شمس الدین مرحوم کی کتاب فروشی نے دونوں کو علمی دوست ہی نہیں بلکہ ایک جان و دو قالب بنا دیا تھا۔ مولوی شمس الدین اپنے کتاب خانہ میں آنے سے پہلے حکیم صاحب کے مطب میں آتے۔ نئی آمد کتاب کی خوشخبری سناتے اور قدیم کتابوں پر گفتگو کر کے حکیم صاحب کے علمی اور کتابی ذوق کو جلا دیتے۔

مولوی شمس الدین کی دکان کتاب دوست حضرات کا مرکز تھی۔ ملک بھر سے اہل علم لوگ نادہ و نایاب کتابوں کی تلاش میں ان کے پاس آتے اور مولوی شمس الدین ایک دکاندار کی حیثیت سے نہیں ایک کتاب شناس سکالر کی حیثیت سے ان کی تشنہ کامی کا علاج کرتے۔ حکیم صاحب نے اس مرکز میں آتے جاتے ہزاروں نہیں تو سیکڑوں اہل علم و فضل سے شناسائی حاصل کی۔ سید شرافت نوشاہی، خان شفقت جیلانی، پروفیسر محمد اقبال مجددی، علامہ مرزا غلام قادر جیسے کتاب دوست حضرات اسی کتب خانہ سے حکیم صاحب

کے دامن محبت میں گرفتار ہوئے تھے۔

جناب بشیر حسین ناظم (ان دنوں ایم اے، تہذیب حسن کارکردگی اور دوسرے اعزازات سے مزین نہیں ہوئے تھے) ہمارے عزیز احباب میں سے تھے۔ وہ پہلی بار ہمارے ساتھ ہی حکیم صاحب سے متعارف ہوئے پھر اپنی مجلس گفتگو، خوش آوازی اور نعت خوانی کی وجہ سے حکیم صاحب کی مجالس کا حسن بن کر چمکے۔ وہ نکتہ سنج تھے اور حکیم صاحب نکتہ شناس تھے ان دونوں کی ساری علمی زندگی ایک دوسرے سے محبت اور مواخات میں گزری۔ بشیر حسین صاحب ناظم کے ایک ہم دفتر میاں محمد دین کلیم تھے جو آثار لاہور پر کام کرتے تھے۔ وہ حکیم صاحب کے حلقہ میں آئے اور ان کے ساتھ مولانا عبداللطیف زار نوشاہی مرحوم بھی آگئے۔ جنہوں نے بعد میں سید شرافت نوشاہی کی ”شریف التواریخ“ کی بارہ جلدیں رنگ طباعت سے آراستہ کر کے اہل علم کو دعوت مطالعہ دی۔ ہمارے علم دوست رفیق، جناب محمد عالم مختار حق صاحب انہی دنوں حکیم صاحب کی قربت میں آئے اور زندگی کے آخری سانس تک ان کے ہدم و دمساز رہے۔ محمد عالم مختار حق نے اپنی کتاب شناسی اور کتاب دوستی کی وجہ سے حکیم صاحب سے جو رشتہ قائم کیا، وہ وقت کے ساتھ ساتھ گہرا ہوتا گیا۔

حکیم صاحب کے کتابی احباب کی صف میں ایک خاتون بھی شامل ہیں جن کا نام محترمہ پاشا بیگم ہے۔ وہ مجددی سلسلہ کے علمی خاندان سے تعلق رکھتی ہیں اور مجددی سلسلہ کی کتابوں سے انہیں بہت لگاؤ ہے۔ وہ حکیم صاحب کی مجلس میں بارہ آئیں اور سلسلہ مجددیہ کی کتابوں پر تحقیقی کام کرتیں۔ ان کا یہ سلسلہ موت تاویر قائم رہا اور حکیم صاحب بھی ان کی علمی وجاہت اور کتاب شناسی کی وجہ سے ان کا بے حد احترام کرتے

رہے۔

پروفیسر محمد اقبال مجددی ایک طالب علم کی حیثیت سے حکیم صاحب سے وابستہ ہوئے اور علمی منازل طے کرتے کرتے اہل علم کے حلقوں میں معروف ہوئے۔ وہ خانوادہ مجددیہ اور سلسلہ نقشبندیہ پر تحقیقاتی کام کرتے تھے۔ اور حکیم صاحب سے انہوں نے بے حد استفادہ کیا اور حکیم صاحب کے دوست سید شرافت نوشاہی سے سلسلہ مودت قائم کر کے ان پر بہت کچھ لکھا۔ پروفیسر محمد اقبال مجددی حکیم صاحب کی علمی اور تحقیقاتی ٹیم میں نمایاں حیثیت رکھتے تھے۔ ہم نے رام گلی میں حکیم صاحب کے مطب میں ڈاکٹرنی بخش بلوچ جو بعد میں وزیر تعلیم سندھ ہوئے، ڈاکٹر احمد حسن قریشی قلعہ داری، حکیم علامہ، حقیقی اور علامہ عرشی امرتسری اور کراچی کے پروفیسر محمد ایوب قادری مرحوم کو گھنٹوں نہیں ہفتوں بیٹھے دیکھا۔ یہ تو حکیم صاحب کی علمی کشش اور جذب کا پلو تھا۔ کہ اہل علم کھینچے چلے آتے مگر آپ کی زندگی کا ایک اور پلو بھی خالی از مروت نہیں۔ حکیم صاحب جو نئی مطب سے فارغ ہو کر اٹھتے، اہل علم کی مجالس میں چلے جاتے۔ علمی استفادہ کرتے۔ روحانی مجالس میں بھی وقت گزارتے ہم نے انہیں حضرت داتا گنج بخش رحمۃ اللہ علیہ کے مزار پر اکثر حاضر ہوتے دیکھا۔ وہ اپنے پیرو مرشد حضرت خواجہ علی محمد خاں بسی شریف دالے حضرت فضل عثمان کابلی فاروقی مجددی اور سید امیر شاہ صاحب قادری گیلانی پشاور کی حضرت نذر محی الدین قادری پھر پیر بدر محی الدین فاضل قادری، سید ابوالبرکات قادری اور دوسرے کئی احباب کی مجالس میں حاضری دیتے دیکھا اور نیاز مندانہ جاتے دیکھا۔

دانہ می چیدیم ہر جائے کہ خرمن یا فیم

رام گلی میں حکیم صاحب کے مطب کے ارد گرد کمرشل ادارے اور

مارکیٹیں بن گئیں تو اہل علم کی مجالس کا سکون ختم ہونے لگا۔ حکیم صاحب نے اپنا مطب اٹھایا اور ۵۵ ریلوے روڈ گوالمنڈی میں مسند طب و فن بچھا دی۔ اس مطب میں مریضوں اور اہل علم کے لئے علیحدہ علیحدہ نشستیں بچھا دی گئیں۔ مطب کا کام بھی از سر نو ترتیب دیا گیا اور ملنے والوں کو بھی کھلی کھلی جگہ میسر آنے لگی۔

۱۹۶۸ء میں حکیم محمد موسیٰ امرتسری رحمۃ اللہ علیہ نے ایک پروگرام بنایا اور ایک نابھہ روزگار شخصیت امام اہل سنت اعلیٰ حضرت مولانا احمد رضا خاں فاضل بریلوی رحمۃ اللہ علیہ کی شخصیت اور ان کے افکار کو متعارف کرانے کا تہیہ کر لیا۔ حکیم صاحب خالص سنی العقیدہ چشتی نظامی مسلک پر گامزن تھے۔ انہوں نے برصغیر کی ایک بلند پایہ علمی اور اعتقادی، قادری شخصیت کو اپنا مطب نظر بنا کر ”مرکزی مجلس رضا“ قائم کی۔ ہمیں یاد ہے اس کا ابتدائی اجلاس شاہ محمد غوث کی جامع مسجد کے ایک حجرے میں ہوا۔ جہاں مولانا محمد سعید نقشبندی خطیب مسجد رہتے تھے۔ پہلے اجلاس میں مولانا عبدالنبی کوکب مرحوم مولانا باغ علی نسیم مرحوم، پیرزادہ اقبال احمد فاروقی، مولانا قیوم الہی عرفانی خطیب شاہی مسجد، کے علاوہ چند اور سنی اہل علم و دانش شریک ہوئے۔ مولانا کوکب مرحوم اس اجلاس کے روح رواں تھے اور حکیم محمد موسیٰ امرتسری نے سینوں کی زبوں حالی پر بڑی مفصل رپورٹ پیش کی۔ اور اعلیٰ حضرت عظیم البرکت کے افکار اور ان کے علمی اور اعتقادی نظریات کو عوام تک پہنچانے کا پروگرام پیش کیا اور پھر یاد ہے کہ اس اجلاس کے اراکین نے فوری طور پر مختصر سا چندہ جمع کیا اور مولانا عبدالنبی کوکب مرحوم کو ”یوم رضا“ منانے کے انتظامات تفویض کئے چنانچہ سب سے پہلے برکت علی مہڈن ہال میں پہلا ”یوم رضا“ منایا گیا۔ اس میں عام واعظین سے لے کر

ان سکالر حضرات کو دعوت خطاب دی گئی جو اعلیٰ حضرت کی ذات گرامی پر اظہار خیال کرنے کی اہلیت رکھتے تھے۔ موچی دروازہ کے باہر برکت علی محمد ہال میں تین سال تک متواتر ”یوم رضا“ منایا جاتا رہا اور ہر ”یوم رضا“ کی روئیداد ہر سال چھپتی اور ملک کے گوشے گوشے میں تقسیم ہوتی رہی۔ مولانا عبدالنبی کو کب اچھے قلم کار تھے۔ وہ مختلف فرقوں کو ساتھ لے کر چلنے کے حامی تھے۔ خصوصاً انہیں ”جماعت اسلامی“ کے دانشوروں سے گہرا لگاؤ تھا۔ وہ انہیں اس بیج پر لانے لگے ان کے پیغامات شائع کرنے لگے۔ انہی کا تحریری انداز اپنانے لگے۔ جب انہوں نے ”یوم رضا“ کی تین روئیدادیں مرتب کیں تو پاک و ہند کے راسخ العقیدہ سنی علماء کو اعتراض ہوا کہ اعلیٰ حضرت کا نام لے کر ایسے ایسے لوگوں کو سامنے لایا جا رہا ہے جنہیں مسلک رضا سے کوئی تعلق نہیں۔

چوتھے ”یوم رضا“ پر حکیم محمد موسیٰ امرتسری نے تمام انتظامات اپنے ہاتھ میں لے لئے اور راسخ العقیدہ سینوں کی بات کو تسلیم کرتے ہوئے خالصتاً فکر رضا پر کام کرنے والوں کو اہمیت دی جانے لگی اور ”یوم رضا“ برکت علی محمد ہال موچی دروازہ کی بجائے ریلوے سٹیشن پر ”نوری مسجد“ میں منعقد کیا جانے لگا۔

”مرکزی مجلس رضا“ کی بنیاد رکھنے اور اعلیٰ حضرت فاضل بریلوی کی تعلیمات کو عام کرنے پر حکیم صاحب کے کچھ پرانے احباب کنارہ کش ہونے لگے۔ یا دوسرے لفظوں میں حکیم صاحب خود بھی ایسے ”گول مٹول“ اور غیر واضح عقیدہ رکھنے والے دوستوں سے پہلو فنی کرنے لگے۔ اب حکیم صاحب کی مجالس میں سنی علماء اور دانشوروں کی آمدورفت کا سلسلہ شروع ہوا، نئے نئے لوگ آنے لگے۔ اعلیٰ حضرت سے محبت رکھنے والے علماء اور دانشور

حکیم صاحب کے قریب ہو گئے۔ ہمیں یاد ہے کہ حکیم صاحب کی ذاتی مجالس کے ساتھ ساتھ ”یوم رضا“ میں جو خطیب یا مقرر آتے وہ عقیدے کے لحاظ سے بڑے پختہ ہوتے، جو نووارد بھی آتے، انہیں فکر رضا کی پاسداری کرنا پڑتی۔ ”مرکزی مجلس رضا“ کے فروغ اور قیام کے بعد سید اس کی علمی خدمات کے پھیلاؤ پر پاکستان کے گوشے گوشے سے اعلیٰ حضرت فاضل بریلوی کے مسلک پر چلنے والے علماء مجلس رضا کی طرف اٹھ آئے۔ سید عارف اللہ قادری راولپنڈی سے آئے، مولانا غلام قادر اشرفی لالہ موسیٰ سے پہنچے، حضرت مولانا تقدس علی خان پیر جو گوٹھ سندھ سے آ گئے۔ مولانا عبدالستار خان نیازی اور ان کے رفیق کار مولانا ابراہیم علی چشتی ابن مولانا محرم علی چشتی آنے لگے۔ ”مرکزی مجلس رضا“ کے قیام کے بعد نہ صرف سنی علماء نے حکیم صاحب کی خدمات کا اعتراف کیا بلکہ حکیم صاحب نے خود پاک و ہند کے قلم کاروں کو تلاش کر کے فاضل بریلوی پر لکھنے کے لئے تیار کیا۔ سنی راکٹرز گلڈ قائم کی جس میں ایک ہزار سنی قلم کاروں کو رجسٹر کیا گیا باقاعدہ بریفنگ دی جانے لگی بہت سے پروفیسر، ایڈووکیٹ اور صحافی حلقہ رضویت میں شامل ہونے لگے۔

مرکزی مجلس رضا کی خدمات کو دیکھ کر پروفیسر ڈاکٹر محمد مسعود احمد صاحب مظہری ایم۔ اے، بیچ ایچ ڈی کراچی سے آگے بڑھے۔ ڈاکٹر محمد مسعود احمد صاحب ایک علمی سنی خانوار سے تعلق رکھنے کی وجہ سے سنی دانشوروں میں شمار ہوتے تھے۔ مگر فاضل بریلوی کے افکار سے انہیں کوئی لگاؤ نہ تھا۔ حکیم صاحب نے انہیں استدعا کی کہ وہ مرکزی مجلس رضا کے بیج پر اپنی قلم کے جوہر دکھائیں۔ پروفیسر ڈاکٹر مسعود احمد صاحب نے لبیک کہا اور سب سے پہلی کتاب ”فاضل بریلوی اور تحریک ترک مولائیت“ لکھی۔

”مرکزی مجلس رضا“ نے چار ہزار نئے چھپوا کر تقسیم کئے تو ڈاکٹر محمد مسعود احمد صاحب مظہری کی تحریر کا تہلکہ بچ گیا اور علمی حلقوں میں اس نودار و سکالر کی طرف عقیدت بھری آنکھیں اٹھنے لگیں۔ یہ پہلے سنی سکالر تھے۔ جنہوں نے فاضل بریلوی کے سیاسی پیلوؤں پر روشنی ڈالی۔ اس کے بعد پروفیسر صاحب کی کئی تحریریں سامنے آئیں۔

مرکزی مجلس رضا کے قیام کے بعد حکیم صاحب کا ایک نیا حلقہ پیدا ہوا جس میں علمائے اہل سنت اور مشائخ کرام کی اکثریت تھی۔ ان لوگوں نے حکیم صاحب کے کام کو پسند کیا۔ آگے بڑھ کر حوصلہ دیا اور ہدیہ تحسین پیش کیا۔ حکیم صاحب کے کام کا یہ ایک منفرد انداز تھا جسے اہل سنت کے ہر طبقہ نے پسند کیا اس سے پہلے اعلیٰ حضرت کا نام روایتی طور پر لیا جاتا تھا۔ ہم اگرچہ ان زعماء اور علماء کا ذکر کر رہے ہیں جنہیں ہم حکیم صاحب کی مجالس میں آتے جاتے دیکھا کرتے تھے۔ مگر مرکزی مجلس رضا کے قیام کے بعد جو کارکن اور احباب دن رات مجلس کا کام کرتے ان کا ذکر حکیم صاحب کے جلسوں میں آنا بھی ضروری سمجھتے ہیں۔ مجلس کے آغاز میں محمد عارف ضیائی (جو آج کل فضیلت الشیخ الحکیم پیر عارف النبیائی کے نام سے مدینہ پاک میں مقیم ہیں) حکیم صاحب کے دست راست تھے۔ محمد سلیم (جو ان دنوں مسلم کمرشل بینک کے مینجر ہیں) صاحبزادہ حکیم محمد زبیر ضیائی المدنی (جو ان دنوں حکیم صاحب کے مطب کے نگران اعلیٰ ہیں) قاضی صلاح الدین قادری اور دوسرے کئی نوجوان مرکزی مجلس رضا کے اشاعتی امور میں حکیم صاحب سے معاونت کرتے تھے یہ نوجوان دراصل مرکزی مجلس رضا کی ابتدائی ٹیم تھے۔ جنہوں نے بے سروسامانی کے عالم میں حکیم صاحب کی نگرانی میں دن رات کام کیا اور مرکزی مجلس رضا کی بنیادوں کو مضبوط کیا۔ حکیم صاحب کی مجالس

میں جس شخص نے سب سے زیادہ متاثر کیا وہ سید شرافت نوشاہی تھے جنہوں نے اپنی بے مثال محنت اور تحقیقات سے حکیم صاحب کے دل میں گھر بنا لیا۔ سید شرافت نوشاہی نے خانوادہ نوشاہیہ پر ایک زیروست کتاب ”شریف التواریخ“ لکھی جو بارہ ضخیم جلدوں پر مشتمل تھی۔ حکیم صاحب کی دلی خواہش تھی کہ یہ کتاب چھپے۔ پھر حکیم صاحب کی کوششوں سے واقعی یہ کتاب چھپی اور اس طرح حکیم صاحب کا دل اور شرافت صاحب کی روح روشن ہو گئی۔

ہمیں صاحبزادہ سید محمد فاروق القادری صاحب سجادہ نشین آستانہ عالیہ شاہ آباو شریف، صاحبزادہ پروفیسر سید اسرار حسین بخاری صاحب کوہاٹی اور صاحبزادہ محمد سلیم حماد صاحب سجادہ نشین حضرت داتا گنج بخش لاہور کا ایک عرصہ تک حکیم صاحب کی مجالس میں آنا یاد ہے۔ اور ان تینوں جواں سال صاحبزادوں نے حکیم صاحب کی رفاقت میں اپنے اپنے طور پر علمی کام کئے۔ سید فاروق القادری کی کتاب ”فاضل بریلوی اور امور بدعت“ تو ایک نیا انداز لے کر آئی۔ مشائخ بھرجونڈی شریف کے تذکرے سامنے آئے۔ پروفیسر سید اسرار بخاری نے تصوف کی کتابوں کے ترجمے کئے۔

صاحبزادہ محمد سلیم حماد نے حضرت داتا گنج بخش رحمۃ اللہ علیہ کے اہلے سے کئی کتابیں اور تحقیقی مقالات لکھے۔ یہ حکیم صاحب کی مجالس کے اثرات تھے جو علمی دنیا میں روشن راہیں ہموار کرتے گئے۔ حضرت پیر محمد امیر شاہ قادری گیلانی سجادہ نشین حضرت شاہ محمد غوث حضرت پیر عبداللہ جان پوری جب بھی پشاور سے لاہور آتے حکیم صاحب کی مجالس کو رونق بخشتے۔ سید محمد حسن شاہ نوری گیلانی، پیر علی اصغر چشتی صاحب حکیم امین الدین صاحب خوشحالی شادباغ حکیم صاحب مرحوم کی کئی مجالس کی زینت تھے حضرت

صاحبزادہ میاں جمیل احمد صاحب شریقی نے تو حکیم صاحب کی رفاقت میں ایک عرصہ گزارا اور حضرت مجدد الف ثانی قدس سرہ اور شہنشاہ نقشبندوں حضرت خواجہ بہاء الدین نقشبندی پر ماہنامہ ”نور اسلام“ کے بڑے ضخیم نمبر نکالے۔ ان دستاویزات کی ترتیب و اشاعت میں حکیم صاحب کا بڑا ہاتھ ہے۔ تاریخ گو شاعر اور صحافی فدا حسین فدا صاحب مدیر ”مرد ماہ“ لاہور تو ساری زندگی حکیم صاحب کی مجالس کی زینت رہے اور ماہنامہ ”مرد ماہ“ کے کئی تاریخی نمبر نکالے۔ تاریخ گوئی شاعری اور سوانح نگاری پر بھی عمدہ کتابیں مرتب کیں۔ لاہور سے دور رہتے ہوئے بھی گجرات سے سید عارف مجبور اور جانیان منڈی سے جناب خلیل احمد رانا پنڈواون خاں سے مولانا مرید احمد چشتی، قصور سے جناب محمد صادق قصوری، حیدر آباد سندھ سے انجم بخاری، کھاریاں سے مولانا جلال الدین صاحب قادری، گجرات سے ظہور خان صاحب، بہاولپور سے مولانا محمد فیض احمد اویسی، پھالیہ سے سید نور محمد قادری مرحوم بھی حکیم صاحب کی مجالس سے وابستہ رہے اور کئی علمی کام سرانجام دیئے۔

حکیم صاحب کی مجالس سے جن نوجوان نے گہرا اثر لیا ان میں معارف نعمانیہ شادباغ لاہور کے صدر حافظ فیاض احمد صاحب۔ ماہنامہ ”کنز الایمان“ کے چیف ایڈیٹر جناب نعیم طاہر رضوی (صدر کنز الایمان سوسائٹی) بزم عاشقان مصطفیٰ، فلمنگ روڈ کے صدر محمد آصف مدیر ”القول السدید“ نے حکیم صاحب کی گجراتی میں اعلیٰ حضرت فاضل بریلوی کے افکار کی اشاعت کے لئے بڑے جاندار ادارے قائم کئے جو شمع شبستان رضا بن کر چمک رہے ہیں۔

خانوادہ اعلیٰ حضرت کے دو فرزندان بریلی، کراچی سے اٹھے وہ حکیم

صاحب کے مجلسی تو نہ تھے مگر وہ حکیم صاحب کے کام سے بڑے متاثر ہوئے۔ انہوں نے اپنے طور پر اعلیٰ حضرت کے افکار کو پھیلانے میں بڑا اہم کردار ادا کیا ہم ان دو حضرات کو بھی حکیم صاحب کی مجالس کے جلسے ہی کہیں گے۔ ان میں سے ایک تو حضرت علامہ شمس بریلوی تھے اور دوسرے سید ریاست علی قادری بریلوی تھے جنہوں نے کراچی میں ”ادارہ تحقیقات امام احمد رضا“ کی بنیاد رکھی۔ فاضل بریلوی کا پیغام اعلیٰ طبقہ کو پہنچانے کا اہتمام کیا۔ وہ عوامی سطح سے اٹھا کر اعلیٰ حضرت کے عقائد و افکار کو وزراء، امراء اور اعیان مملکت حتیٰ کہ سربراہان پاکستان تک پہنچانے میں کامیاب ہوئے۔

حکیم صاحب کی مجالس سے دور ایک سنی سکالر حاجی محمد الیاس قادری نے برطانیہ میں اعلیٰ حضرت کے افکار کو انگریزی میں شائع کرنے کا بیڑا اٹھایا۔ ایک ماہنامہ ”اسلامک ٹائمز“ شک پورٹ برطانیہ سے نکالا اور اعلیٰ حضرت کے عقائد و افکار کو عوام تک پہنچایا۔ انہوں نے اعلیٰ حضرت کی کئی کتابوں کا انگریزی میں ترجمہ کر کے سارے یورپ میں پھیلا دیے۔ ان کا ماہنامہ ”اسلامک ٹائمز“ انگریزی کا ”جہان رضا“ تھا۔ جس نے یورپ میں رضویت کو روشناس کرانے میں اہم کردار ادا کیا۔

ہم حکیم صاحب کی مجالس میں بیٹھنے والے چند سنی علماء کے اس مکروہ کردار کو نہیں بھول سکتے جنہوں نے حکیم صاحب کی علالت کے دوران ”مرکزی مجلس رضا“ پر قبضہ کر لیا۔ مجلس کے فنڈ، مجلس رضا کی تعمیر کردہ مسجد رضا، رضا لائبریری، رضا کلینک، رضا ریسرچ سنٹر اور مرکزی مجلس رضا کے قلمی مسودات اور مطبوعہ لٹریچر پر قبضہ کر کے حکیم صاحب کو شدید صدمہ سے دوچار کر دیا۔ ان نادان علمائے دین نے سینوں کے استنہ عظیم ادارہ کو تباہ کر کے رکھ دیا۔ جو فاضل بریلوی کا ایک بہتا ہوا دریا تھا۔ جو اعلیٰ حضرت کے

انوار کی ضیا پاشیوں کا منبع تھا۔ جو اعلیٰ حضرت کے افکار کا مرکز تھا جہاں سے بارہ لاکھ کتابیں شائع ہو کر دنیا کے گوشے گوشے تک پہنچی تھیں۔ حکیم صاحب کی مجلس میں بیٹھنے والے ایسے مکرمہ علمائے اہل سنت اور جملائے اہل سنت نے ایک طرف بانی مجلس رضا حکیم محمد موسیٰ امرتسری کو ذہنی طور پر ہلکان کر دیا۔ دوسری طرف ”مرکزی مجلس رضا“ کو درہم برہم کر کے رکھ دیا۔ یہ لوگ علم و فضل کے باوجود وہ مرکزیت حاصل نہ کر سکے جو فاضل بریلوی کے افکار کا سرچشمہ تھی۔ ان حضرات کی اس حرکت سے حکیم صاحب ایک طویل عرصہ تک سرگرفتہ رہے اور اس باغ کی آبیاری سے رک گئے جسے انہوں نے اپنے خون جگر سے سینچا تھا۔ ”مرکزی مجلس رضا“ کا اشاعتی کام رک گیا۔ ممبر سازی ختم ہو گئی۔ حتیٰ کہ بانی مرکزی مجلس رضا نے ایسے لوگوں کو خاموش رہنے کی ہدایت کر دی جو اس موضوع پر بات کرنا چاہتے تھے۔

اس حادثہ کے باوجود حکیم صاحب کی فحی مجالس ان کے احباب سے بھری رہیں۔ مرکزی مجلس رضا کی تباہی کے ذمہ دار آپ کی مجالس سے ایک ایک کر کے بھاگ گئے۔ اور شرمندگی سے ان لوگوں سے بھی آنکھ چھپا کر نکل جاتے جو حکیم صاحب کو ملنے آتے تھے۔

کچھ عرصہ کی خاموشی اور ڈیڈ لاک کے بعد پیر زادہ اقبال احمد فاروقی آگے بڑھے۔ مجلس رضا کی تباہی کے بعد جمود کو توڑنے کے لئے حکیم صاحب سے مختلف اوقات پر ملاقاتیں کیں۔ اور ”مرکزی مجلس رضا“ کے اجزے ہوئے باغ پر خاموش رہنے کی بجائے انہیں ذہنی طور پر آمادہ کرنے میں کامیاب ہو گئے کہ حکیم صاحب کی نگرانی میں ایک اشاعتی کمیٹی بنا دی جائے اور مرکزی مجلس رضا کا کام دوبارہ شروع کیا جائے۔ حکیم صاحب کی رضامندی کے ساتھ مرکزی مجلس رضا کا دفتر نعمانیہ بلڈنگ کھسالی گیٹ لاہور

میں منتقل کر دیا گیا۔ آپ کی مجالس کے جلسے خاص صاحبزادہ زبیر احمد ضیائی، ریاض ہمایوں صاحب اور محمد شفیع رضوی صاحبان کو باختیار اتحادی کی حیثیت سے کام کرنے کی اجازت دے دی گئی۔ جب یہ لوگ کام کرنے لگے تو بے سرو سامانی ان کا منہ چڑا رہی تھی۔ وہ ایک پنل اور ایک رجسٹر لے کر دارالعلوم نعمانیہ میں آ بیٹھے اور از سر نو کام کا آغاز کیا۔ ”مرکزی مجلس رضا“ کی شکست و ریخت کے باوجود دوبارہ کتابیں چھپنے لگیں۔ لوگوں کا بکھرا ہوا مائدہ جمع ہونے لگا اور دوبارہ ہزاروں کتابیں عوام تک پہنچنا شروع ہوئیں۔ پیر زادہ اقبال احمد فاروقی کی ادارت میں ”ماہنامہ جہان رضا“ جاری ہوا۔ جس نے دور دور تک افکار رضا کو پھیلانے اور پہنچانے میں اہم کردار ادا کیا اور مجلس کے اشاعتی امور کی نگرانی کرنے لگے۔

حکیم صاحب سے علمی اور تحقیقی راہنمائی حاصل کرنے والے دو دیوبندی دانشوروں کو نظر انداز نہیں کیا جاسکتا۔ ایک پروفیسر محمد ایوب قادری تھے جنہوں نے ساری زندگی حکیم صاحب کی علمی رفاقت میں گزار دی۔ انہوں نے کئی کتابیں، مقالات، رسائل اور مضامین لکھے جن میں حکیم محمد موسیٰ امرتسری رحمۃ اللہ علیہ کی رہنمائی شامل حال ہوتی۔ وہ کراچی سے لاہور آتے تو حکیم صاحب کے گھر ذاتی مہمان کی حیثیت سے ٹھہرتے اور حکیم صاحب کے خلوص اور مہمان نوازی کو سارے لاہور کے دیوبندیوں پر ترجیح دیتے۔ دوسرے پروفیسر محمد اسلم ہیڈ آف ہسٹری ڈیپارٹمنٹ پنجاب یونیورسٹی لاہور تھے۔ وہ ایک دیوبندی دانشور اور سکالر تھے مگر حکیم صاحب کی تحریروں، حقیقی کام اور محنت سے بڑے متاثر تھے وہ بھی حکیم صاحب کی مجالس کو ایک علمی خیابان جان کر اکثر آتے۔ حکیم صاحب ان کی کتاب ”دین الہی اور اس کا پس منظر“ سے بڑے متاثر تھے۔ پروفیسر محمد اسلم نے اور کتابوں کے

علاوہ حکیم صاحب کی لائبریری کی فہرست پر پہلی ضخیم جلد شائع کی اور اسے اہل علم تک پہنچانے میں اہم کردار ادا کیا۔ ان دیوبندی دانشوروں کے علاوہ حکیم صاحب کی مجلس میں علامہ حکیم محمد حسین عرشی صاحب (جو امرتسر کے اہل قرآن فرقہ سے تعلق رکھتے تھے) آتے اور ادبی اور ادبی تحریکوں پر گفتگو کرتے۔ حکیم عبدالجید حقیقی صاحب جو سرسید سکول آف تھات کے ہمنوا تھے، ناپینا ہونے کے باوجود آتے اور پہلوں بیٹھتے۔ انہوں نے اپنی قیمتی لائبریری خانقاہ ڈوگراں کی میونسپل لائبریری کو دے دی تھی۔ حکیم صاحب کے ایک کتابی دوست جمیل حسین رضوی پنجاب یونیورسٹی کے شعبہ لائبریری کے صدر ہیں، انہوں نے پنجاب یونیورسٹی میں ”شعبہ حکیم محمد موسیٰ امرتسری“ قائم کیا اور حکیم صاحب کی ذاتی لائبریری منتقل کرائے، انہیں لائبریری میں سجانے، سکالرز حضرات کو اس سے استفادہ کرنے اور پھر فہرست کتب خانہ حکیم محمد موسیٰ کی کئی جلدیں مرتب کر کے انہیں چھپوانے اور وقت رحلت تک حکیم صاحب کی کتابوں کی ترسیل کو اپنی جگہ ترتیب دینے میں بڑا اہم کردار ادا کیا۔ جناب رضوی صاحب حکیم صاحب کی زندگی کے آخری دور کے کتابی دوست ہیں جن پر حکیم صاحب کو بڑا اعتماد تھا۔

ہم حکیم صاحب کے ان احباب کا ذکر کرنے سے قاصر ہیں جو مریض بن کر آئے اور شفا یاب ہونے کے بعد آپ کی مجالس کے جلسیں بن کر رہ گئے۔ جو تکلیف لے کر آئے اور صحت یاب ہو کر راحت جان بن کر رہے۔ جو لڑکھڑاتے ہوئے آئے اور ساری زندگی حکیم صاحب کی مجالس میں باتیں سنتے، کماتیں سناتے اور علما و مشائخ کی زیارت سے محفوظ ہوتے زندگی گزار دی۔

بلا کشان محبت چو از قفس رستد

بہ کج خانہ صیاد آشیان بستند

حکیم صاحب کی زندگی کی مجالس اہل علم و فضل سے آباد تھیں۔ مگر سری طرف حکیم صاحب ایسے مولویوں سے بڑے بیزار تھے جو ان کے پاس آتے مگر کوئی دینی یا علمی کام کرنے سے گھبراتے۔ وہ اپنے مسلک کے ایسے علماء کو ”ست عناصر“ کہہ کر نظر انداز کر دیتے۔ وہ بڑے بڑے جب و دستار کے مالکان مشائخ اور محراب و منبر کے وارثان جو اپنی تقاریر کی قیمت وصول کرنے والے علماء تھے کو اپنے نزدیک نہ پھٹکنے دیتے۔ بعض سادہ لوح مولوی آپ کی مجلس میں آتے اور آپ کو ولی اللہ جانتے ہوئے ہاتھ چومتے ایسے لوگوں کو نہایت شدت سے روک دیتے اور اپنی مجلس سے اٹھا دیتے۔ وہ ایسے علماء کرام کے سخت مخالف تھے جو زکوٰۃ و خیرات اور وعظ فروشی کے پیشہ سے منسلک تھے۔ وہ ایسے مولویوں کو برا بھلا کہنے سے بھی نہ چوکتے جو امراء و وزراء کے دروازوں پر بار بار جاتے تھے اور بدکردار دنیا داروں کے مال و عمر کے لیے دعائیں دیتے تھے جو حرام خور دولت مندوں کے قصیدے پڑھتے تھے۔ ہم نے حکیم صاحب کو ان کی اس عادت سے باز رہنے کے لیے کئی بار کہا کہ ”بے چارے علماء“ کو کچھ نہ کہیں۔ یہ بڑے اللہ والے ہیں یہ ہمارے عالم ہیں مگر وہ کہتے

بڑے بھولے بھالے بڑے اللہ والے

ریاض آپ کو بس ہمیں جانتے ہیں!

ان کی اس عادت نے کئی سنی مولویوں کو آپ سے دور کر دیا تھا

مال ایسے علماء آپ کی مجالس کے ”آدمی بے نظیر ہوتے ہیں“ کے زمرہ

میں آتے۔ ہم نے یونہی ان کا ذکر کر دیا ہے ورنہ

گریزو از صف ما آنکہ مرد غوغا نیست

کسے کہ کشتہ نہ شد از قبیلہ مانیت

حکیم صاحب کی زندگی کے آخری دور میں ایک ایسا نوجوان سامنے آیا جو آپ کی علمی مجالس کی زینت بنا۔ پیر مولانا شتراد ملک مجددی سیمفی بڑے قریبی جلیس رہے اور تادم آخر حکیم صاحب سے استفادہ کیا اور اپنے خلوص اور علمی تجتس سے حکیم صاحب کا اعتماد حاصل کیا۔

پیر زادہ اقبال احمد فاروقی "مرکزی مجلس رضا" کے نگران اور ماہنامہ "جہان رضا" کے ایڈیٹر اور "مکتبہ نبویہ" لاہور کے مالک ہیں۔ آپ نے حکیم محمد موسیٰ امرتسری کی رفاقت میں پچاس سال گزارے اور ایک طویل عرصہ تک "مرکزی مجلس رضا" کے اشاعتی پروگرام میں مشیر رہے۔ آپ ضلع گجرات کے ایک گاؤں شہاد پوٹل میں ۴ جنوری ۱۹۲۸ء کو پیدا ہوئے۔ والد گرامی کا نام انور پیر فاروقی بن اشغ پیڑ محمد عبداللہ فاروقی بن پیر طریقت الشاہ عبدالرحیم فاروقی تھا (رحمۃ اللہ علیہم) ابتدائی درسی کتابیں گھر میں پڑھیں۔ مڈل کا امتحان مقامی سکول سے پاس کیا۔ ۱۹۳۹ء میں لاہور آئے اور مولانا محمد نبی بخش نقشبندی حلوائی کے درس میں شریک ہوئے۔ فارسی ادب کا بہاول نگر کے ایک مضافاتی درس "تعلیم الاسلام" میں مطالعہ کیا۔ ۱۹۴۳ء میں مفتی فاضل اور ۱۹۴۶ء میں مولوی فاضل پنجاب یونیورسٹی سے کیا۔ انجمن حزب الاحناف کے اساتذہ سے درس نظامی پڑھا۔ گریجوایشن کے بعد پنجاب یونیورسٹی اور سینٹرل کالج سے ایم اے کیا۔ لا کالج سے قانون کا امتحان پاس کیا۔ سرکاری دفاتر میں ملازمت کی اور حکومت پنجاب کے مختلف عہدوں پر فائز رہے۔ ۱۹۶۲ء میں "مکتبہ نبویہ" کی بنیاد رکھی۔ دینی کتابوں کی اشاعت کا ایک سلسلہ جاری کیا اور کئی کتابوں کی تالیف و تصنیف پر قلم اٹھایا۔ بہت سی علمی کتابوں کے تراجم کیے اور دنیائے علم و فضل میں متعارف ہوئے۔ "مرکزی مجلس رضا" کے قفل کے بعد آپ نے حکیم محمد موسیٰ امرتسری کی سرپرستی میں کام شروع کیا اور اعلیٰ حضرت فاضل بریلوی کے افکار و نظریات پر تین لاکھ سے زیادہ کتابیں شائع کیں۔ ۱۹۹۱ء میں ماہنامہ "جہان رضا" جاری کیا تو اعلیٰ حضرت کے علمی اور اعتقادی مقامات پر بلند پایہ مقالات لکھوا کر پاک و ہند کے علاوہ بیرونی ممالک میں پہنچائے۔ دنیا کے مختلف ممالک میں فاضل بریلوی کی تعلیمات پر تحقیقاتی مراکز قائم کیے۔ ماہنامہ "جہان رضا" کے اجراء کے ساتھ ساتھ حکیم محمد موسیٰ امرتسری رحمۃ اللہ علیہ پر "جہان رضا" کا خصوصی نمبر شائع کرنے کا اہتمام کیا۔ وہ ابھی تک "مرکزی مجلس رضا" کے نگران ہیں اور ان کی نگرانی میں مجلس رضا فاضل بریلوی کے افکار و نظریات کی اشاعت کر رہی ہے۔

پنا: مکتبہ نبویہ، سچ بخش روڈ، لاہور

اے حکیم وادی طور رضا!

مولانا محمد ارشاد احمد رضوی مصباحی جامعہ اشرفیہ مبارک پور (انڈیا) کی شگفتہ تحریر جس نے حکیم محمد موسیٰ امرتسری رحمۃ اللہ علیہ کی خدمات کو مبارک پور سے ہدیہ تحسین پیش کیا ہے۔ آپ اس ان دیکھے سکالر کی پھولوں میں گھری ہوئی باتیں ملاحظہ فرمائیں۔

اے حکیم اہل سنت، موسیٰ طور رضا
تیری بزم علم تھی یا جلوہ نور رضا

حکیم اہل سنت محمد موسیٰ امرتسری علیہ الرحمہ (۱۹۲۷ء-۱۹۹۹ء) ایک تاریخ ساز انسانیت کے مالک تھے۔ ایسی ہستیاں کم کم وجود میں آتی ہیں۔ راقم پندرہ سال سے جامعہ اشرفیہ کے علمی ماحول میں موجود ہے۔ ابتدا سے لے کر اب تک حکیم صاحب کا خیر، مرکزی مجلس رضا کے پلیٹ فارم سے ان کی سرفروشانہ دینی خدمات کا غلطہ اساتذہ اور احباب کے حلقوں میں منتار ہا۔ ان کا اخلاص، ان کا استقلال، ان کا ایثار، دہ دلوں میں احترام کا ماحول پیدا کیے رہا، خصوصاً امام اہل سنت، مجدد دین و ملت امام احمد رضا قادری برکاتی قدس سرہ سے اس چشتی مشرب صوفی بزرگ کی والہانہ بی اور شیفتگی کی حد تک لگاؤ تو ہم اہل سنت کے واسطے بہت جاذبیت رکھتا تھا۔

یہ مجمع اخلاق و محاسن ۲۸ صفر المظفر ۱۴۳۶ھ / ۲۷ اگست ۱۹۱۷ء کو امرتسری کی سرزمین پر پیدا ہوا اور پھر اس نفل کرم کو عابدانہ تعلیمی ماحول ملا۔ والد ماجد حکیم

فقیر محمد چشتی نظامی متوفی ۱۳۱۷ھ ایک صوفی مشرب بزرگ تھے جنہیں مالہ نیم شمی کی لذت بھی میسر تھی اور فخر الاطبا کا اعزاز بھی۔ طبابت خاندانی پیشہ تھا اس لیے نفاست اور شرافت خاندانی میراث تھی۔

حکیم صاحب علوم و فنون کی متوسط تکمیل کے بعد طبابت کے پیشہ سے وابستہ ہو گئے جو آپ کے واسطے مسائل حیات کے بیچ و خم سلجھانے کا واحد ذریعہ تھا۔ بقول خود:

میں صبح سے مغرب تک مطب کرتا ہوں، مطب میری آمدنی کا واحد ذریعہ ہے۔ میں رزق حلال پر یقین رکھتا ہوں۔ اس مطب کی آمدنی سے گھر کی کفالت، کتابوں کا خریدنا اور کتابوں کی چھپائی میں قلمکاروں کی مقدور بھر معاونت کے معاملات چلتے ہیں۔^۱

حکیم اہل سنت کا مطب، جسمانی شفا خانے کے ساتھ ساتھ علمی اور روحانی سرچشمہ فیض بھی تھا جہاں تشنگان ذوق، جوق در جوق حاضر ہوتے اور اپنے اپنے ظرف کے مطابق سیراب ہوا کرتے۔

ڈاکٹر احمد حسین قلعہ داری صاحب کے لفظوں میں:

میں نے دیکھا کہ مطب پر ارباب علم و حکمت کا مجمع رہتا، چائے چلتی رہتی اور علم و حکمت کے چشمے ابلتے رہتے۔ مطب کیا تھا؟ عباسیوں کا بیت الحکمت تھا۔ عباسیوں کے بیت الحکمت میں علماء، فضلا کا اجتماع شاید ہفتہ عشرہ کے بعد ہوتا، اس بیت الحکمت میں ارباب عقل و دانش سارا سارا دن بیٹھے رہتے۔^۲

اس جگہ کے جذب و کشش میں حکیم اہل سنت کی علم دوستی اور معلوماتی ہمہ جہتی

^۱ ماہنامہ جہان رضا لاہور، مئی ۱۹۹۳ء، ص ۱۴۔

^۲ سہ ماہی افکارِ رضا، دسمبر ۱۹۹۹ء، ص ۲۔

کے ساتھ ساتھ آپ کی سادہ دلی اور کریمانہ اخلاق کا بھی بہت زیادہ دخل تھا۔ جو آپ کے ایک بار اہل لیتا اسے آپ کے حسن اخلاق کا گرویدہ ہونا پڑتا۔

مولانا محمد صدیق ہزاروی ”تعارف علمائے اہلسنت“ میں لکھتے ہیں:

حکیم محمد موسیٰ امرتسری نہایت وسیع القلب اور خلیق و شفیق انسان ہیں اور اہلسنت کے نو خیز اہل قلم حضرات کی خوب حوصلہ افزائی فرماتے ہیں۔

آپ کے اخلاق و اوصاف کے متعلق پروفیسر محمد ایوب قادری لکھتے ہیں:

حکیم صاحب نہایت وسیع الاخلاق، مہمان نواز، علم و ادب کے شیدائی، معارف پرور، پرانی قدروں کے محافظ اور مجموعہ اخلاق و آداب ہیں۔ ان کا مطب، طبی مرکز سے زیادہ علم و ادب اور تہذیب و ثقافت کا مرکز ہے۔

محمد عطاء الرحمن لاہوری صاحب ایک امریکی اسکالر کے حوالے سے حکیم اہل سنت کے اخلاقی جذب و اثر کے بارے میں لکھتے ہیں:

دراصل حکیم صاحب کی ذات کو پرکشش بنانے والی چیز ان کا اخلاق تھا، ان کی محبت تھی، ان کی الفت تھی۔۔۔ کیا امیر، کیا غریب؟ سبھی ان کے شفقت و التفات کے دریا سے فیض یاب ہوتے تھے۔ ایک دنیا اس بات کی گواہی دے گی کہ ان کا ابر کرم ہر آنے والے پر بلا تخصیص اور بلا تفریق برستا تھا اور اس حقیقت کا تو انکار ممکن ہی نہیں کہ مئے خانے میں ہجوم تب ہی ہوتا ہے جب پیر مغاں مرد خلیق ہوتا ہے۔۔۔ حکیم صاحب کی شفقت کا ایک نمونہ ملاحظہ فرمائیے:

امریکی اسکالر آر تھر فرینک (Arthur Frank Buchlar) نے ۱۹۹۳ء میں ہارورڈ یونیورسٹی میں پی ایچ ڈی کا مقالہ پیش کیا۔ اپنی تحقیق کے سلسلے میں وہ لاہور میں قیام کے دوران حکیم صاحب سے بھی رہنمائی

لیتے رہے۔ انہوں نے اپنے مقالے کے آغاز میں اظہار تشکر کے لیے حکیم صاحب کا ذکر ایک پیرا گراف میں کیا ہے۔ اس کا ترجمہ ذیل میں درج کیا جاتا ہے تاکہ معلوم ہو سکے کہ ایک مغربی محقق، حکیم صاحب کی علمی مدد کو کس انداز میں بیان کرتا ہے:

”میرے بشریاتی عملی تجربے کا بڑا حصہ نہ ختم ہونے والی اس تلاش و جستجو کا نتیجہ ہے جو مجھے صوفیانہ مواد کے لیے کرنا پڑی۔ یہ مواد پاکستان بھر میں ذاتی اور عوامی ذخائر کتب میں بکھرا پڑا ہے۔ کون کون سی کتابیں لکھی گئیں اور کہاں موجود ہیں؟ یہ جاننے کے لیے مرکز حکیم صاحب کی شخصیت تھی جو دراصل کتابیاتی معلومات کا زندہ خزانہ ہیں۔ انہوں نے ہی اس تحقیق میں میری سب سے زیادہ رہنمائی کی۔۔۔ بہت سے لوگوں کے لیے حکیم صاحب ایک صوفی ہیں جن کا پیشہ طبابت ہے۔ میں ہفتے میں ایک بار ان کے مطب پر حاضری دیتا جہاں وہ فاضل اسکالروں اور مصنفین کے ملے جلے سامعین کے درمیان مسند صدارت پر رونق افروز ہوتے اور اس کے ساتھ ساتھ مریضوں کی ایک قطار مطب میں داخل ہوتی اور چلی جاتی۔۔۔ علمی گفتگو اور نسخہ نویسی کے ساتھ ساتھ وہ مجھے لاہور شہر کے قرب و جوار میں کتابیں تلاش کرنے کے لیے دس کام بتا دیتے، جب میں یہ کام مکمل کر لیتا تو ان کو جا کر بتاتا، وہ کئی اور کام مجھے تفویض کر دیتے۔۔۔ اگرچہ میں نے شروع میں اس طریق کار کو پسند نہ کیا کیونکہ علمی کمی کی وجہ سے کتابوں کے بارے میں ہی سوچتا۔۔۔ انجام کار میں ایسے مقامات پر گیا جہاں میں دوسری صورت میں

کبھی نہ جاتا جیسے قرآنی مکاتب، مساجد اور یہاں تک کہ کپڑے کی دکان میں بھی۔۔۔ تاہم اس دوران میں نے پاکستانی کلچر اور مذہب کے بارے میں بہت کچھ جان لیا۔“^۱
فکر و قلم کا یہ بزم آرا خود بھی ان کی توانائیوں سے آراستہ و پیراستہ تھا۔ پیرزادہ اقبال احمد صاحب فاروقی لکھتے ہیں:

آپ نہایت بلند پایہ ادیب اور علم و حکمت کا قیمتی ذخیرہ ہیں۔ آپ کی تصانیف میں (۱) تذکرہ علماء امرتسر (غیر مطبوعہ) (۲) مولانا غلام محمد ترنم رحمہ اللہ (۳) مولانا نور احمد امرتسری (۴) ذکر مغفور (تذکرہ سید مغفور القادری رحمہ اللہ) (۵) اذکار جمیل (تذکرہ سید برکت علی شاہ خلیجی نومی) بہت ہی مشہور ہوئیں۔ آپ نے کئی علمی کتابوں پر زور دار دیباچے لکھے۔ مقدمہ ”کشف الخجوب“ مقدمہ ”مکتوبات مجدد الف ثانی رحمہ اللہ“ اور مقدمہ ”عباد الرحمن“ اہل علم کی توجہ کا مرکز بن گئے۔^۲

راقم کو حکیم اہل سنت کی صرف ایک تصنیف ”ذکر مغفور“ کے مطالعہ کا شرف حاصل ہوا۔ زبان و بیان، حسن ترتیب، برجستہ فارسی اور اردو اشعار کے افق سے مصنف کی فکری لطافت اور حسن ذوق کی چاندنی قدم قدم پہ چھلکی ہوئی دکھائی دیتی ہے۔۔۔ اختا ص اور والہانہ شیفتگی تو سطر سطر سے ابلتی محسوس ہوتی ہے۔

حکیم اہل سنت کے حسن اخلاق کا چرچا اپنی جگہ، علم دوستی کا جذبہ فراوان بھی ہے، بے نفسی اور ایثار بھی تعارف کے محتاج نہیں لیکن اس چشتی مشرب کی امام اہل سنت سیدنا اعلیٰ حضرت قدس سرہ کے ساتھ ایسی والہانہ شیفتگی کہ خود ہی نذر عقیدت کے رمانٹر نہیں ہوتے بلکہ ان کی عقیدتوں کی مشعل لے کر سراپا تحریک بن جاتے

۱۔ ماسی افکار رضا مہدی، ص ۳۴۔

۲۔ تذکرہ علماء اہل سنت لاہور، ص ۳۹۷۔

ہیں، اک جہان کے لیے باعث حیرت ہے۔ عقل عجیب سے دائرہ میں گردش کرتی محسوس ہوتی ہے۔ جناب محمد اشرف لودھی صاحب مدیر ماہنامہ ”ساحل“ کراچی نے کچھ اسی طرح کا سوال حکیم اہل سنت سے کیا۔

حکیم صاحب! آپ سے کئی حوالوں سے گفتگو کرنی ہے۔ سب سے پہلے تو مجلس رضا لاہور کہ جس کو آپ نے قائم کیا، وہ کیا عوامل تھے کہ آپ باوجود اس کے کہ نہ تو اعلیٰ حضرت احمد رضا بریلوی کے تلامذہ اور نہ ہی سلسلہ سے آپ کا تعلق تھا، اس ملک میں ان کے کتے تلامذہ اور خانقا کے ہوتے ہوئے آپ نے امام احمد رضا کی شخصیت اور ان کی خدمات کو روشناس کرانے کا بیڑا اٹھایا؟

آپ نے فرمایا:

مطالعہ میرا شروع سے شغف رہا ہے۔ میرے مطالعہ کے نتیجہ میں مجھے اس بات نے پریشان کیا کہ تحریک پاکستان کی تاریخ میں ان علما نے کہ جنہوں نے کھل کر پاکستان کی مخالفت کی، انگریزوں کی کاسہ لیس کی، ان کا تذکرہ تو ہیرو کے طور پر ملتا ہے اور اعلیٰ حضرت احمد رضا بریلوی کہ جن کے حوالے سے تاریخ میں انگریز دوستی یا تعلق کا کوئی حوالہ نہیں ملتا بلکہ انگریزوں کے شدید مخالف نظر آتے ہیں، ان کا سرے سے کوئی تذکرہ ہی نہیں ہے؟ میں ان سوالات کو پروفیسر ابوب قادری جو کہ لاہور میں جب بھی تشریف لاتے میرے یہاں قیام کرتے تھے، سے اکثر کیا کرتا مگر چونکہ ان کا دیوبندیت کی جانب زیادہ جھکاؤ تھا اس لیے وہ میرے اس سوال کے جواب کو گول کر جاتے جس سے مجھے اعلیٰ حضرت کے بارے میں پڑھنے کی مزید جستجو ہوئی۔ یہ ۱۹۶۶ء کی بات ہے، میں نے اعلیٰ حضرت کی تصانیف جو کہ اس دور میں نایاب تھیں، تلاش کر کے پڑھیں اور اس نتیجہ پر پہنچا کہ اعلیٰ حضرت فاضل بریلوی حالیہ تاریخ کی ایک مظلوم

شخصیت ہیں لہذا اس پر کام کرنے کا ارادہ کیا اور کام شروع کر دیا۔
امام اہل سنت قدس سرہ کے عشق رسول صلی اللہ علیہ وسلم اور اتباع سنت کی عجب پرلیف اور دلربائی برکت ہے کہ جو آپ سے قریب ہوتا ہے وہ آپ ہی کا ہو کر رہ جاتا ہے۔ حکیم محمد موسیٰ امرتسری کی روداد محبت ان کی زبانی آپ سن ہی چکے۔۔۔
منتہی ڈاکٹر محمد مسعود احمد مدظلہ ۱۹۷۰ء میں جب متوجہ ہوئے تو اس جہان عشق و معرفت کی زعفران زار دلکشی میں کھو کر رہ گئے، اب تک ”جہان رضا“ کی سیر ہو رہی ہے لیکن طبیعت ہے کہ سیر ہی نہیں ہوتی۔۔۔ آپ خود لکھتے ہیں:

راقم ۱۹۷۰ء سے برابر لکھ رہا ہے، ۱۹۶۹ء تک امام احمد رضا کے مطالعہ سے محروم رہا۔ اس کی بڑی وجہ یہ تھی کہ ماسوا والد ماجد حضرت مفتی اعظم محمد مظہر اللہ علیہ الرحمہ راقم کے بیشتر اساتذہ کا تعلق امام احمد رضا کے مخالفین یا مخالفین کے مویدین سے رہا لیکن جب ۱۹۷۰ء میں مطالعہ کا آغاز کیا تو ایک اور ہی عالم نظر آیا جس نے حیران و ششدر کر دیا۔ اللہ اکبر! حقیقت کیا تھی اور کیا بتایا گیا؟ اب جوں جوں مطالعہ کرتا ہوں حیرانگی بڑھتی جاتی ہے۔

جامعہ ازہر مصر کے پروفیسر ابو حازم محمد محفوظ متوجہ ہوئے تو امام احمد رضا انہیں ”المجدد الاکبر الامام“ نظر آئے۔ امام احمد رضا کے حوالے سے وہ اب تک پانچ عربی کتابیں عالم عرب کو پیش کر چکے ہیں۔۔۔ مقالات اور اخباری مضامین اس کے علاوہ ہیں اور اب فکر رضا کی توسیع و اشاعت میں تو وہ مصر کے پروفیسر مسعود بن چکے ہیں۔
برطانیہ کے نو مسلم دانشور ڈاکٹر پروفیسر محمد ہارون مرحوم متوجہ ہوئے تو بیسیوں انگریزی کتابیں یورپی ممالک کو پیش کر ڈالیں جن میں تصانیف رضا کے تراجم بھی ہیں

۱۔ ماہنامہ جہان رضا مئی ۱۹۹۳ء، ص ۱۱۲، ۱۵۔

۲۔ صنادید گناہی، ص ۵۔

اور تعارفی کتابیں بھی۔۔۔ لطف کی بات یہ ہے کہ یہ سارے مرحلے انعام اور تعریف سے بے نیاز ہو کر محض رضائے الہی کی طلب اور خلوص دل سے طے ہوتے جا رہے ہیں اور غیب سے اسباب پیدا ہوتے جاتے ہیں۔۔۔ بقول مسعود ملت:

حقیقت یہ ہے کہ امام احمد رضا پر خلوص سے کام کرنے والوں کی غیبی مدد ہوتی ہے۔ یہ راقم کا ذاتی تجربہ ہے اور یہ بارگاہ ایزدی میں امام احمد رضا کی مقبولیت کی دلیل ہے۔

حکیم اہل سنت علیہ الرحمہ کا رضویات کے حوالے سے سب سے عظیم کارنامہ مرکزی مجلس رضا لاہور کا قیام اور استحکام ہے۔ اسی پلیٹ فارم سے آپ نے امام اہل سنت سیدنا اعلیٰ حضرت قدس سرہ کے افکار و علوم کی نشر و اشاعت کا وہ لازوال کارنامہ انجام دیا جو رہتی دنیا تک یاد رکھا جائے گا۔ اس کی خشت اول کیسے رکھی گئی اور سب سے پہلے یوم رضا کا انعقاد کس حال اور انداز میں ہوا؟ اسے خود بانی کی زبانی سنئے:

”مجلس کے کام کے آغاز میں میرے پہلے ہم خیال مرحوم قاضی عبدالغنی کو کب تھے۔ میں پنجاب پبلک لائبریری اور پنجاب یونیورسٹی لائبریری جایا کرتا تھا۔ قاضی صاحب سے میری وہاں دوستی ہو گئی تھی۔ میں نے امام احمد رضا کے بارے میں مل کر لاہور میں مجلس رضا کے نام سے تنظیم قائم کی اور اس کے زیر اہتمام لاہور میں یوم رضا سالانہ جلسہ کی داغ بیل ڈالی۔ میں نے مجلس کے کام کے لیے ابتدا میں مولانا عبدالستار خاں نیازی صاحب سے رابطہ قائم کیا۔ انہوں نے کہا کہ اس کام میں مولویوں کی مخالفت کا سامنا کرنا پڑے گا۔ میں نے مولانا سے کہا کہ آپ گورنر ملک امیر محمد خان کالا باغ سے تو نہیں ڈرتے، مولویوں سے ڈرتے ہیں۔ یہ سست اور بیکار لوگ ہیں، ان کی پروا نہ کریں۔ مجلس کے کاموں میں میری سب سے زیادہ رہنمائی مولوی ابراہیم علی چشتی علیہ الرحمہ نے کی۔ مولوی

ابراہیم چشتی پنجاب مسلم لیگ کے بانی اور مولانا عبدالستار نیازی، م۔ ش۔ اور حمید نظامی کے استاد تھے۔ میں نے مولوی صاحب کے ذریعہ نیازی صاحب کو مجلس کے کاموں کے لیے تیار کیا چنانچہ پہلا یوم رضا جو کہ ۱۹۶۸ء میں ہوا، اس میں مولوی ابراہیم علی چشتی، م۔ ش۔ اور مولانا نیازی صاحب وغیرہ سب شریک تھے۔ غالباً مولانا غلام علی اڈکڑوی صاحب بھی مجلس کے اس پہلے جلسہ میں شریک تھے۔ اس پہلے یوم رضا کے جلسہ سے لاہور کے عوامی اور علمی حلقوں میں اعلیٰ حضرت کے بارے میں گفتگو شروع ہو گئی۔

اس پہلے جلسہ کے موقع پر مقررین کے پاس اعلیٰ حضرت کے بارے میں کہنے کے لیے مواد کی کمی تھی۔ مولانا عبدالستار نیازی صاحب کو میں نے اعلیٰ حضرت کی کتاب ”حرمت سجدہ تعظیمی“ اور ”مقال العرفا“ پڑھنے کے لیے دیں۔ اعلیٰ حضرت کے علمی حوالے سے مجھے علی گڑھ کے مولانا مقتدا خاں شیروانی سے خاصی مدد ملی۔ انہوں نے میری رہنمائی اعلیٰ حضرت سے کسی تعلق کے بنا پر نہیں کی۔ وہ تو سرسید احمد خان کے ساتھیوں میں سے تھے۔ انہوں نے بڑی عمر پائی، میری ان سے پہلے سے خط و کتابت تھی غالباً پروفیسر ایوب قادری نے ان سے مجھے متعارف کر دیا تھا چنانچہ مولانا شیروانی نے مجھے اعلیٰ حضرت کی کتاب ”الحجۃ المومنین“ بھیج دی۔ یہ کتاب ہمارے لیے بڑی مفید ثابت ہوئی۔ اس وقت تک پورے پاکستان میں یہ کتاب نہیں تھی، اس کے بعد مولانا شیروانی نے مولانا سید سلیمان اشرف صاحب کی کتاب ”النور“ بھیج دی، وہ بھی اس طرح کہ آدھی ایک بار اور آدھی دوسری بار تو ہم نے ان دو کتابوں میں سے اعلیٰ حضرت کی تحریروں سے ان کے دوقوی نظریے سے اتفاق کو منظر عام پر پیش کیا۔ مولانا مقتدا

خان چونکہ کانگریس کے مخالف تھے لہذا انہوں نے کانگریس دشمنی میں ہماری یہ مدد کی۔ ”انجیہ الموتیہ“ اعلیٰ حضرت کے آخری دور کی تصنیف تھی۔ ہم نے اس کتاب کی نقلیں یہاں علمی حلقوں میں پڑھوائیں۔

یوم رضا کے اہتمام کے سلسلہ میں ابتدا میں ایک میں تھا اور ایک ظہور دین تھا۔ بعد میں ایک محمد نظامی صوفی اللہ دین نعت خواں ہوا کرتے تھے۔ ہم رات میں مزنگ میں بیٹھ کر لٹی پکاتے تھے پھر سارے لاہور میں سائیکل پر ”یوم رضا“ کے اشتہار لگاتے تھے۔ ایک بشیر حسین ناظم صاحب کے سارے سلیم صاحب بھی ہمارے ساتھ کام کرتے تھے۔ آج کل وہ کسی بینک کے منیجر ہیں۔ ہم لاہور کے علاوہ لاہور کے مضافات کے دیہاتوں میں بھی یوم رضا کے اشتہار لگواتے تھے۔ میں صبح فجر کی نماز پڑھ کر دریائے راوی کے بند پر کھڑا ہو جاتا تھا اور گاؤں کی جانب جانے والے کسی شخص کو بھی پوسٹر دے دیتا کہ وہ مولوی ریاض صاحب تک پہنچا دیتا تھا، وہ اسے دوسرے گاؤں دیہات تک پہنچا دیتے تھے۔ یہ سب کام ایک ہی آدمی کرتا تھا۔ بعد میں میاں زبیر بھی ہمارے ساتھ شامل ہو گئے۔ بہاولپور کے ایک مولانا ہاشمی صاحب ہوا کرتے تھے۔ وہ بھی بڑی باقاعدگی سے جب بھی چٹھی جاتی تشریف لے آتے۔ مولانا عمر اچھروی صاحب نے بھی ایک بار یوم رضا کے جلسہ میں شرکت کی، وہ ان کی آخری تقریب تھی۔ ایک بار میں بغیر کسی حوالے کے پیر صبغت اللہ مجددی کے چچا زاد بھائی، کابل کے پیر فضل عثمان مجددی صاحب جو کہ لاہور میں ماڈل ٹاؤن میں رہتے تھے، کے یہاں چلا گیا اور انہیں یوم رضا کے جلسہ میں بحیثیت مہمان خصوصی شرکت کی دعوت دی۔ انہوں نے سرسری انداز میں آنے کی ہامی بھر لی۔ میں تو سمجھا تھا کہ وہ نہیں آئیں گے مگر وہ جلسہ میں آئے۔ ان میں

دینداری اس درجہ تھی کہ جب وہ جلسہ گاہ میں پہنچے تو تلاوت کلام پاک ہو رہی تھی۔ میں مسجد کے باہر کھڑا تھا، ان سے آگے چلنے کی درخواست کی، وہ فوراً مسجد میں جوتوں کے قریب ہی بیٹھ گئے۔ بعد میں جب تلاوت ختم ہو گئی تو کہا کہ اب آگے چلتے ہیں۔ تلاوت کلام کا اس درجہ احترام ان کی دینداری کو ظاہر کرتا ہے۔“

پھر مرکزی مجلس رضا کے چمنستان سے اس بلبل بوستان رضا نے عشق رضا کے وہ نغمے گائے کہ سارا چمن چہچہانے لگا۔

وہ چمن میں کیا گیا گویا بوستان کھل گیا

اوگ جوق در جوق کوچہ رضا میں کھینچے لگے، وارنگی کشاں کشاں آستان رضا تک لے جانے لگی۔ امام احمد رضا کا ایک نادیدہ عاشق بدکنے والوں کو بلاتا رہا، سونے والوں کو چگاتا رہا، آنے والوں کی رہنمائی کرتا رہا۔ خوب لکھا ہے اخلاق احمد رضوی ہسرامی صاحب نے:

مرکزی مجلس رضا ہویا سنی رائٹر گلڈ، یوم رضا کا شاندار اجلاس ہویا مطلب کی بارونق علمی محفل، ہر جگہ یہ بلبل بوستان رضا اس عاشق رسول کے علم و فن کے گیت گاتا رہا، اس کے عشق پر سوز کی حرارتیں تقسیم کرتا رہا۔ یہ بوڑھا مجاہد اسماعیلی کے اراکین، وزراء، وکلاء، جج صاحبان، پروفیسران، دانشوران، ادباء، محققین، علماء، طلباء سبھی کو بیدار کرتا رہا، عصری تقاضے یاد دلاتا رہا، گلشن رضا کی سیر کرتا رہا، غلط فہمیوں کے غبار دور کرتا رہا، روٹھوں کو مناتا رہا، بچھڑوں کو ملاتا رہا۔۔۔ ہر سال لاکھوں کے اخراجات سے یوم رضا کا اہتمام، مقالات یوم رضا کی اشاعت، اٹھارہ لاکھ سے زائد اسلامیات اور رضویات پر سہ لسانی لٹریچر کی مفت تقسیم، اس بوڑھے مجاہد کے وہ لازوال کارنامے ہیں جو رقی دنیا تک یادگار رہیں گے۔ آج علمی حلقوں میں فکر

رضا کی جو روئیں دکھائی دیتی ہیں وہ سب حکیم اہل سنت علیہ الرحمہ کی جانفشاں کاوشوں کا اثر ہیں۔

مگر کورڈوں کو اس بلبل ہزار داستان کی نغمہ سنجی ایک آنکھ نہ بھائی، وہ روٹھے روٹھے سے رہنے لگے، بات ذرا اور آگے بڑھی تو راہ و رسم بھی ختم کر ڈالی لیکن پاکیزہ روحیں مستانہ وار جھومنے لگیں، اس کے نغموں پہ جان دینے لگیں۔ سنیہ یہ داستان ظلم کشا خود اسی کی زبانی سنیہ:

”میرے وہ دوست جو کہ یکے پر دیوبندی تھے انہوں نے تو مجھ سے کنارہ کشی اختیار کر لی اور وہ لوگ جو تھے تو سنی بریلوی مگر انداز گول مول تھا، ان کو پکا بریلوی بننا پڑا مثلاً مولانا عبدالستار خان نیازی، مجلس کے کام کے بعد ہی یکے بریلوی بن گئے۔ ہمارے دوست مرحوم پروفیسر ایوب قادری جو کہ تھے تو ہمارے ہی مگر ان پر دیوبندیوں نے قبضہ کر رکھا تھا، ان سے بھی ہم نے بہت کچھ لکھوایا۔ ایک دو بار یوم رضا کے موقع پر لاہور میں تھے تو جلسہ میں بھی آکر بیٹھے۔ ہم ”انوار رضا“ کے لیے مختلف اہل قلم سے رابطہ کر کے اعلیٰ حضرت پر مقالات لکھوا کر چھاپتے تھے۔ پروفیسر ڈاکٹر مسعود احمد صاحب بھی اس طرح ہمارے رابطہ میں آئے۔ مسعود صاحب سے میرا رابطہ پروفیسر ایوب قادری نے کرایا تھا، ان کے ذریعہ مسعود صاحب کی ایک کتاب جو کہ شاہ محمد غوث گوالیاری علیہ الرحمہ پر تھی، مجھ تک پہنچی۔ انوار رضا کے لیے مقالہ کے لیے جب مسعود صاحب سے خط و کتابت ہوئی تو انہوں نے ”اعلیٰ حضرت اور تحریک ترک موالات“ کے عنوان سے مقالہ لکھنے کا ارادہ ظاہر کیا۔ ہم نے کہا: آپ لکھیں۔ جب ان کا مسودہ مجھے ملا تو میں نے دیکھا کہ بہت ہی عمدہ تحریر تھی، ایسی اردو لکھنے

والے ہمارے یہاں کم ہوں گے۔ ہم نے چھاپا اور کتاب بار بار چھپی اور اس کا خاص اثر ہوا۔

ڈاکٹر مسعود صاحب نے بھی جب امام احمد رضا پر کام کا آغاز کیا تو ایسا ہی کچھ عاملہ ان کے ساتھ بھی پیش آیا۔ وہ خود لکھتے ہیں:

راقم کے مقالے ”فاضل بریلوی اور ترک موالات“ کا شائع ہونا تھا کہ غیظ و غضب کی لہر دوڑ گئی کیونکہ تسلیم شدہ حقائق تاریکبوت کی طرح بکھرنے لگے۔ ایک یونیورسٹی کے شیخ الحدیث نے اپنی نجی محفل میں راقم سے بیزاری کا اظہار کرتے ہوئے فرمایا: ”میں فلاں پبلشر سے کہوں گا کہ پروفیسر مسعود کی کتابیں نہ چھاپا کرو۔“ دوسری یونیورسٹی کے صدر شعبہ تاریخ بھی ناراض ہو گئے اور دیرینہ دوستی بھی ختم کر دی۔ راقم نے عرض کیا: ”تاریخی حقائق عقائد نہیں ہوتے، آپ میری بات غلط ثابت کر دیں، میں اپنی بات کات کر آپ کی بات لکھ دوں گا، کوئی لڑائی جھگڑا نہیں، یہ تو تحقیق و ریسرچ ہے، جو بات ثابت ہوگی وہی لکھی جائے گی۔“۔۔۔۔۔ پھر خدا کی شان کہ مولوی حسین احمد دیوبندی کی کتاب ”الشہاب الثاقب“ میں یہ بات مل گئی کہ جب سید صاحب صوبہ سرحد میں اپنی کارروائیوں میں مصروف تھے تو انگریز اسلحہ سے ان کی مدد کر رہے تھے، چنانچہ مقالے کے دوسرے ایڈیشن میں یہ حوالہ پیش کر دیا گیا اور معترضین خاموش ہو گئے۔ تاریخ میں غلط بیانی یا دھونس سے کسی بات کو منوانے کی گنجائش نہیں۔۔۔ لیڈن یونیورسٹی ہالینڈ کے کہنہ سال مستشرق پروفیسر ڈاکٹر جے ایم ایس بلیمان نے راقم کے اس موقف کی تائید کی کہ سید صاحب نے انگریزوں کے خلاف کوئی جدوجہد نہیں کی۔ حقائق و شواہد کی روشنی میں ہر محقق اسی نتیجے

پر پہنچے گا۔۔۔۔۔ تو عرض یہ کر رہا تھا کہ راقم کا مقالہ ”فاضل بریلوی اور ترک مولائے“ شائع ہوا تو امام احمد رضا کے مخالفین نے ان پر اپنے رد عمل کا اظہار کیا۔۔۔۔۔ پھر جب راقم کی کتاب ”فاضل بریلوی علمائے حجاز کی نظر میں“ ۱۹۷۳ء میں شائع ہوئی اور امام احمد رضا کی عرب و عجم میں ہمہ گیر مقبولیت کے جلوے دکھائے گئے تو ماہر القادری صاحب نے اپنے رسالے ”فاران“ (کراچی) میں ایک طویل مضمون لکھ کر مخالفین و معاندین کو خبردار کیا کہ اگر دانشوروں نے امام احمد رضا کی عظمت و جلالت کے جلوے دیکھ لیے تو پھر ان کی نظروں میں کوئی نہیں سمائے گا۔ یہی کتاب جب مسلم یونیورسٹی علی گڑھ بھیجی گئی تو وہاں شعبہ سنی دینیات کے صدر پروفیسر ڈاکٹر محمد رضوان اللہ مرحوم نے اپنے ساتھی پروفیسروں کو دکھائی۔ انہوں نے پڑھ کر بیک زبان کہا کہ اس سے قبل ہم سخت غلط فہمی میں مبتلا تھے۔ ہمیں پچیس پروفیسروں نے یہ بات کہی۔ پھر کیا ہوا؟ یہ کتاب ڈاکٹر رضوان صاحب کی میز پر رکھی ہوئی تھی، وہ کسی کام سے باہر گئے، امام احمد رضا کے کسی مخالف نے پار کر لی، واپس آئے تو کتاب میز پر نہ تھی۔ یہ بات مرحوم نے راقم کو خود بتائی۔ اس قسم کی اچھی حرکتوں سے حق اور سچائی کو چھپایا نہیں جاسکتا۔ جس کی قسمت میں بلند ہونا ہے وہ بلند ہو کر رہتی ہے۔

ان تمام کسیدہ خاطریوں اور ناخوشگوار یوں کے باوجود اہل سنت کا یہ حکیم اور عاشق مصطفیٰ، امام احمد رضا کا نادیدہ عاشق، اللہ کے اس محبوب بندے کے گن گنا رہا، اس کے عشق رسول کی سرشاریاں عام کرتا رہا یہاں تک کہ مندی مندی آنکھیں کھلنے لگیں، تھکی تھکی نگاہیں اٹھنے لگیں، دہلی دہلی آرزوئیں پھر کئے لگیں، کچھ کچھ گردنیں خم

لے آئندہ رضویات، حصہ دوم، کراچی، ص ۲۹۰ تا ۲۹۲۔

ہونے لگیں، جلتے جلتے دل ٹھنڈے ہونے لگے، رندھے رندھے گلے کھلنے لگے اور پھر فکر رضا کا ایک آوازہ سا بلند ہوا اور سارا جہان گنگنا نے لگا۔

اے رضا جان عنا دل ترے نعروں کے نثار

بلبل باغ مدینہ تیرا کہنا کیا ہے!

ہاں! اے حکیم اہل سنت! تو طور رضا کا حکیم تھا، تو فکر رضا کا ندیم تھا، تو بہار رضا کی نسیم تھا، تو نے فضاؤں میں عشق رضا کی خوشبوئیں بکھیر دیں، تو نے دلوں میں نعمات رضا کی ترنائیں بھر دیں، تو نے کانوں میں رس گھول دیے۔۔۔ زندہ باد! اے محبت رضا کے! ایں! پاکندہ باد! اے جہان رضا کے! تیری عظمتوں کو سلام، تیری الفتوں کو سلام، تیری امانتوں کو سلام، تیری دیانتوں کو سلام۔

اے حکیم اہل سنت! موسیٰ طور رضا

تیری بزمِ علم تھی یا جلوۂ نور رضا



خیابانِ رضویت کا ایک مہکتا ہوا پھول

دنیاۓ رضویت کے نامور سکالر ڈاکٹر محمد مسعود احمد مظہری ایم اے، پی ایچ ڈی، جو اپنی تحریروں کی ضیاءوں میں ”ماہرِ رضویات“ کے منصب پر فائز ہیں، آپ کئی سال تک حکیم محمد موسیٰ امرتسری کی اشاعتی خدمات میں شریک لوح و قلم رہے ہیں۔ اپنی رفاقت کی نفیس یادوں کو تازہ کر رہے ہیں۔

سرد گلہ اختصار می باید کرد یک کار ازیں دو کاری باید کرد
یا تن برضائے دوست می باید داد یا قطع نظر زیاری باید کرد

دل کا چین اللہ کی رضا میں راضی رہنے سے حاصل ہوتا ہے۔ حسن ملت حکیم محمد موسیٰ امرتسری علیہ الرحمہ راضی برضاء الہی رہتے ہوئے خلوتوں میں وہ کام کر گئے جو اہل ہمت جلو توں میں نہ کر پائے۔ ۱۹۶۹ء میں جبکہ فقیر کوئٹہ (بلوچستان) میں تھا، مراسلت کے ذریعہ انہوں نے رابطہ قائم کیا۔ وہ خود بہت کم خط لکھتے تھے، دوسروں سے لکھواتے تھے۔ فقیر کو شیخ محمد عارف قادری ضیائی مدنی زید مجاہد سے خط لکھوایا کہ مرکزی مجلس رضالاءہور کے لیے اعلیٰ حضرت رضی اللہ عنہ پر کچھ کام کیا جائے۔ پھر علامہ محمد عبدالحکیم اختر شاہ جہاں پوری علیہ الرحمہ کا خط آیا۔ اس میں بھی یہی تقاضا تھا۔ فقیر کو دس بارہ سال سے تحقیقی مقالات لکھتا تھا مگر حکیم صاحب کے تحقیقی مزاج سے واقف نہ تھا۔ اس لیے ”فاضل بریلوی اور ترک موالات“ کے عنوان سے ایک سرسری مضمون لکھ کر بھیج دیا۔

حکیم صاحب نے اس کو واپس کرتے ہوئے فرمایا کہ اس کو معیاری بنایا جائے۔ فقیر نے ان کے حسبِ منشا مقالہ دوبارہ تیار کیا اور ۱۹۷۰ء میں بھیج دیا۔ اس مقالے کے کئی ایڈیشن حکیم صاحب نے شائع کرائے۔ پھر ایک اور تحقیقی مقالہ ”فاضل بریلوی علمائے حجاز کی نظر میں“ ارسال کیا۔ یہ بھی ۱۹۷۳ء میں مرکزی مجلس رضالاءہور کی طرف سے شائع ہوا۔ پھر اس کے متعدد ایڈیشن شائع ہوئے۔ اعلیٰ حضرت رضی اللہ عنہ پر کام کی یہ ابتداء تھی جس کی انتہاء ابھی تک نظر نہ آئی۔

حکیم صاحب محققین پر بڑے شفیق و مہربان تھے۔ مواد کی فراہمی میں بھرپور کوشش فرماتے اور نئے نئے حوالوں سے باخبر رکھتے تھے۔ فقیر کو بھی بہت سی کتابیں بطور امانت بھیجیں اور کچھ ہدیہ فرمائیں۔ امانت واپس بھیج دی گئی۔ حکیم صاحب نے اپنا کوئی تحقیقی مقالہ یا کتاب کبھی ارسال نہ فرمائی نہ اعلیٰ حضرت رضی اللہ عنہ پر ان کا کوئی تحقیقی مقالہ یا کتاب نظر سے گزری، اشتیاق ہی رہا۔ ایک دو کتابوں پر پیش لفظ پڑھے جس سے ان کے تحقیقی ذوق کا اندازہ ہوتا ہے۔ بیرونی ممالک کے فضلاء اور محققین بھی ان سے رجوع کرتے تھے۔ حال ہی میں امریکہ کے ایک پروفیسر ڈاکٹر آر تھرو ہیلر نے صوفیائے کرام پر اپنی ایک انگریزی کتاب عنایت کی جس میں حکیم صاحب کا ذکر بھی ہے اور ایک تصویر بھی۔

حکیم صاحب نے اعلیٰ حضرت رضی اللہ عنہ پر کام کرنے والوں کی ترغیب و تشویق فرمائی اور فقیر سمیت اعلیٰ حضرت رضی اللہ عنہ پر بہت سے لکھنے والے پیدا ہوئے اور اعلیٰ حضرت رضی اللہ عنہ کا نام اور کام جدید علمی دنیا میں عالمی سطح پر روشن ہوا۔ پاک و ہند میں بہت سے ایسے ادارے بھی قائم ہوئے جو اعلیٰ حضرت رضی اللہ عنہ پر خوب کام کر رہے ہیں۔ حکیم صاحب نے براہِ راست ان اداروں کی مدد نہ کی ہو مگر جو تحریک انہوں نے چلائی اور جو فضا انہوں نے ہموار

کی، اس کے نتیجے میں علمی بیداری پیدا ہوئی۔ حکیم صاحب اعلیٰ حضرت رضی اللہ عنہ پر تحقیق کے سفر میں دس چندرہ سال فقیر کے رفیق سفر رہے۔

”مرکزی مجلس رضالہور“ کے قیام کے دس چندرہ سال بعد حکیم صاحب شدید علیل ہوئے جس سے مجلس کا کام متاثر ہوا۔ علالت کے بعد جب انہوں نے مجلس کا حساب کتاب دیکھا تو بعض اراکین سے بددل ہو گئے بلکہ مرکزی مجلس رضایہ سے خفا ہو گئے۔ جس شوق و ذوق سے کام شروع کیا تھا وہ جذبہ ہی سرد ہو گیا۔ مجلس رضا کے لیے یہ شدید اتلا کا دور تھا۔ فقیر نے حکیم صاحب کو راضی کرنے کی کوشش کی مگر وہ فقیر ہی سے روٹھ گئے۔

جفا جو عشق میں ہوتی ہے وہ جفا ہی نہیں

ستم نہ ہو تو محبت میں کچھ مزا ہی نہیں

یہ ایک عظیم المیہ تھا۔ مولیٰ تعالیٰ علامہ اقبال احمد فاروقی کو سلامت رکھے کہ انہوں نے تن تنہا مرکزی مجلس رضا کے تین مہرہ میں جان ڈالی۔ مجلس کے نام اور کام دونوں کو سنبھالا۔ ان کی ہمت مردانہ کو سلام۔

حکیم صاحب مخلص تھے۔ جہاں دنیا داری دیکھتے، بزبان حال کہتے۔

زہار ازان قوم نہ باشی کہ فریبند

حق را بہ سجودے و نبی را بہ درودے

حکیم صاحب سے فقیر کا دس چندرہ برس تعلق رہا۔ پھر صبح وصال کے بعد شب فراق آئی جو بہت طویل ہو گئی۔ دس چندرہ برس گزر گئے۔

کون جیتا ہے شب ہجر سحر ہونے تک

عمر اک چاہیے یہ عمر بسر ہونے تک

انتقال سے چند ماہ قبل اچانک ایک لفافہ ملا جس میں حکیم صاحب کی طرف سے پروفیسر ایوب قادری کی ایک یادگار تحریر کا عکس تھا۔

ایس نامہ کہ راحت دل ریش آورو!

اس کے جواب میں فقیر نے بھی ایک تاریخی دستاویز کا عکس ارسال کیا۔ خوش ہوئے، یوں چلتے چلتے وفا کا چراغ روشن کر گئے۔ وہ چراغ بھی تھے اور پروانہ بھی۔ حیف۔

تا سحر وہ بھی نہ پھوڑی تو نے او باد صبا!

یادگار رونق محفل تھی پروانے کی خاک

وہ چلے گئے مگر اجر و ثواب کا ایک نہ ٹوٹے والا سلسلہ ہے جو جاری و ساری رہے گا۔ ان شاء اللہ تعالیٰ

مثل ایوان سحر مرقد فروزاں ہو ترا

نور سے معمور یہ خاکی شبستاں ہو ترا (آئین)

ڈاکٹر محمد مسعود احمد مظہری ایم اے پی ایچ ڈی جہاں رضویت کے مایہ ناز قائد اور افکار امام احمد رضا کے زبردست ترہان ہیں۔ آپ کی تحریروں نے خیابان رضویت کی آبیاری کی۔ علمی دنیا میں ماہر رضویات کا خطاب پایا۔ آپ دہلی کے علمی خانوادے سے تعلق رکھتے ہیں۔ دو حیات صدیقی اور نضیال خانوادہ سادات ہے۔ ۱۹۳۰ء میں دہلی میں پیدا ہوئے۔ ابتدائی تعلیم اپنے والد گرامی مفتی اعظم محمد مظہر اللہ رحمۃ اللہ علیہ سے حاصل کی۔ ۱۹۵۱ء میں پنجاب یونیورسٹی سے گریجوایش ہوئے۔ ۱۹۵۸ء میں سندھ یونیورسٹی سے ایم اے کیا اور ۱۹۷۱ء میں سندھ یونیورسٹی سے بی ڈاکٹریٹ کا اعزاز حاصل کر کے سندھ بھر میں اول آئے۔ ۱۹۷۱ء میں سلسلہ نقشبندیہ مجددیہ میں بیعت ہوئے۔ اپنے والد گرامی اور مفتی محمد محمود البوری سے نیاز ہوئے۔ ۱۹۷۳ء میں سید زین العابدین شاہ سے سلسلہ قادریہ میں خلافت حاصل کی۔ ۱۹۹۱ء میں سید محمد علوی مالکی کی مدظلہ العالی سے مدینہ منورہ میں خرقہ خلافت پایا۔ آج آپ کے مریدین کی خاصی تعداد دنیا کے مختلف گوشوں میں موجود ہے۔ ۱۹۵۸ء میں محکمہ تعلیم میں بنگلہ پور میں مقرر ہوئے۔ تعلیمی مناصب میں اور دفتری ترقی پاتے پاتے ایڈیشنل سیکرٹری تعلیم صوبہ سندھ بنے۔ ۱۹۹۲ء میں ریٹائر ہو کر اپنے آپ کو دین و مسلک کی خدمت میں وقف کر دیا اور آسمانِ نبوت کے آفتاب جہاں تاب بن کر چمکے۔ ۱۹۷۹ء میں حکیم محمد موسیٰ امرتسری علیہ الرحمۃ کی

مرکزی مجلس رضا لاہور کے اشاعتی کاموں میں زبردست حصہ لیا اور فاضل بریلوی کے علمی اور سیاسی افکار کو دور دور تک پھیلا یا اور اسے عالمی سطح پر متعارف کرایا۔ سید ریاست علی قادری مرحوم نے ”ادارہ تحقیقات امام احمد رضا کراچی“ کی بنیاد رکھی تو آپ نے بڑھ چڑھ کر علمی اور قلمی تعاون کیا۔ آپ کی تحریر اور قلم کی شہرت نے پاک و ہند کے اہل علم کو اپنا گرویدہ بنا لیا۔ آج کئی سکالرز آپ کی علمی اور فکری تحقیقات پر ایم فل اور پی ایچ ڈی کر رہے ہیں۔ ڈاکٹر اعجاز انجم طبعی نے بہار یونیورسٹی انڈیا سے آپ کی نثری اور علمی خدمات پر ڈاکٹریٹ کی ہے۔ آپ نے اپنی خدمات کی روشنی میں حکومتی اور علمی اداروں سے کئی ایوارڈ حاصل کیے۔ آج دنیا بھر رضویت پر کام کرنے والا کوئی شخص بھی آپ کی خدمات کو نظر انداز نہیں کر سکتا۔ آپ کی بے شمار تصانیف اہل علم کے مطالعہ میں آئیں مگر آپ نے حکیم محمد موسیٰ امرتسری کی رفاقت میں گلستان رضویت میں جو بیل بولے لگائے ہیں ان کی مہک نے چاروں گنک عالم کو مہکا دیا ہے۔

پتا: ۱۷-۲-۱۷ سی پی ای-۱ ایچ-سی سوسائٹی کراچی..... فون: 4552468



حکیم محمد موسیٰ۔۔۔ ایک حقیقی انسان

صاحبزادہ سید فاروق القادری ایم۔ اے
سجادہ نشین شاہ آباد شریف۔ رحیم یار خاں

جان کر من جملہ خاصان سے خانہ مجھے

مدتوں رویا کریں گے جام و پیانہ مجھے

۱۹۶۸ء کے اوائل کی کوئی مبارک گھڑی تھی کہ مجھے رام گلی (ریلوے روڈ پر مطب بعد میں منتقل ہوا) کے مختصر سے مطب میں حکیم محمد موسیٰ امرتسری سے ملاقات کا شرف حاصل ہوا۔ پنجاب یونیورسٹی ایم۔ اے سال اول کا ایک ویلا پتلا نوجوان طالب علم حکیم صاحب سے کیا ملا، وہ ہمیشہ کے لیے ان کا ہو کر رہ گیا۔ کوئی شک نہیں وہ عالم تھے، مورخ تھے، محقق تھے، اہل قلم تھے، درویش صوفی تھے لیکن کیا صرف یہی وہ اوصاف تھے جن کی بنا پر ایک دنیا ان کی دیوانی تھی، نہیں نہیں ان انفرادی یا اجتماعی اوصاف کے حامل سینکڑوں دوسرے لوگ بھی ہو سکتے ہیں۔ اصل بات یہ ہے کہ دنیا کی بے وفائی، خود غرضی، جھوٹے اقدار، غلط پندار اور نمود و ریا کی آندھیوں میں حکیم صاحب کا وجود، اخلاص، دروہندی، انکساری، فروتنی اور ہر شخص کے دل میں اتر جانے اور گھر کر لینے کی جن خوبیوں سے بہرہ ور تھا، وہ چراغ لے کر ڈھونڈنے سے بھی نہ ملے۔

وہ علم، وہ تواضع اور وہ طرز خود فراموشی

خدا بخشے جگر کو لاکھ انسانوں کا انسان تھا
حکیم صاحب کا مطب جسمانی بیماریوں کی علاج گاہ ہی نہیں، وہ ٹوٹے ہوئے دلوں، پریشان خاطر لوگوں، علمی رہنمائی حاصل کرنے والے ضرورت مندوں، دانشوروں، پروفیسروں، سیاست دانوں، مزدوروں، ریڑھی بانوں اور روحانی لوگوں کی ایک ایسی ہمہ گیر خانقاہ اور دارالافتا تھی جہاں سے سب لوگ کچھ دے کر نہیں، کچھ لے کر ہی اٹھتے تھے۔ ان آنے والوں میں جو بھی آتا، ایسا معلوم ہوتا کہ حکیم صاحب اسی کے لیے چشم براہ تھے اور ”آمد آل یارے کہ مای خواستیم“ کہہ کر اس کا استقبال کرتے۔ وہ انتہائی وسیع القلب تھے۔

ان کے ساتھ گھلنے ملنے میں دیر ہی کتنی لگی، ان کی سادگی، بے ساختگی، علم دوستی، احترام نسبت، مہمان نوازی اور بے تکلفی نے مجھے ایسا گردیدہ بنایا کہ اگر کسی روز ان کے ہاں نہ جا سکتا تو رات بڑی بے کلی میں گزرتی۔

یوں تو ان کے ساتھ میرا نیازمندانہ تعلق تیس سال پر محیط ہے مگر تین برس یعنی یونیورسٹی میں دوران تعلیم کا عرصہ میں نے زیادہ تر ان کے ساتھ گزارا۔ بلاشبہ میں ایک علمی ادبی خاندان کا فرد تھا اور لکھنے پڑھنے کا شوق مجھے درشتے میں ملا تھا مگر میں انتہائی فروغ دلی کے ساتھ اس بات کا اعتراف کرتا ہوں کہ حکیم صاحب نے بڑے سلیقے سے کھیل کود کی عمر کے ایک نوجوان کو ابھار ابھار کر نوشتہ، و خواند اور علم و ادب کا وزن اٹھانے کے قابل بنایا اور اسے اپنے اسلاف کی راہ پر گامزن کر دیا۔

حکیم صاحب، برصغیر کے عربی زبان و ادب کے نامور عالم، علامہ محمد عالم آسی علیہ الرحمہ کے شاگرد تھے۔ آپ کو عربی، فارسی پر مکمل عبور حاصل

تھا۔ سب سے اہم بات یہ کہ وہ اعلیٰ پائے کے محقق تھے۔ میں ابتدا سے ہر چیز پڑھنے کا شوقین تھا مگر حکیم صاحب سے جب بھی بات ہوتی ان کی معلومات ہمیشہ بڑھی ہوئی، تازہ اور ہر اعتبار سے مکمل ہوتیں۔

حکیم صاحب برصغیر کے اس قافلے کے فرد تھے، جو برصغیر کے عشق نبوی کی خصوصی روایت کا امین، سلاسل روحانیت کی نسبت کا حامل، علم و فضل کے ساتھ شریعت و سنت کا علمدار رہا ہے جس میں اعلیٰ اخلاق، مروت، فیاضی، سیرچشی، بلند ہمتی، گوشہ گیری اور نام و نمود سے کنارہ کشی سرفہرست تھے۔ اب پرانی محفلوں کی بساط لپٹی جا رہی تھی۔ ان کے دیے آہستہ آہستہ بجھ رہے تھے۔ حکیم صاحب کا وجود ان مجلسوں کی آخری نشانی تھا۔ وہ مٹے ہوئے انسان تھے، اسی لیے بیچ مدانی اور عاجزی کا پیکر تھے۔ سچ کہا ہے کسی نے فرد تنی است دلیل رسیدگان کمال

کہ چوں سوار بہ منزل رسد پیادہ شود
حکیم صاحب کے ساتھ تیس سال کی نیازمندی کا یہ سفر اپنے اندر علم و حکمت، محبت و عقیدت اور دلی رشتوں کی ایسی دلفریب داستانیں لیے ہوئے ہے جو شاید ضخیم کتاب میں بھی نہ ساسکیں۔ میرے پاس حکیم صاحب کے سینکڑوں خطوط، سرناموں کے ساتھ ان کی بھیجی ہوئی بے شمار کتابیں، ان کے ارسال کردہ اخباری مضامین، تراشے، دفتر کی صورت میں محفوظ ہیں۔ ہونہی کوئی عمدہ کتاب، اچھا مضمون، اچھوتا خیال ان کے سامنے آتا، مجھے اس میں شریک کرنے کے لیے فوراً بھجواتے۔

یہ درویش لاہور جاتا تو اپنی قیام گاہ کاشانہ میاں محمد سلیم حماد سجادہ نشین دربار داتا صاحب پر پہنچتے ہی حکیم صاحب سے ملاقات کے لیے دل چلنے لگتا۔ میاں صاحب کی معیت میں حاضری ہوتی تو ہم کو دیکھتے ہی ان کی

طبیعت کھل اٹھتی۔ چہرے پر خوشی و مسرت کے آثار دکھنے لگتے اور ان پر روحانی اصطلاح کے مطابق بندہ کی کیفیت طاری ہو جاتی۔ سید ہونے کے حوالے سے وہ ہمیشہ میرے ہاتھ چومنے کی کوشش کرتے اور میں شرم سے پانی پانی ہو جاتا۔

۔ کرم کردی الہی زندہ باشی!

علماء مشائخ، سادات اور طلباء کا دوا دارو مفت ہوتا۔ موسم کے مطابق مشروبات، چائے، شربت کے دور برابر چلتے رہتے۔ خصوصی تیار کردہ خمیرہ سے بھی خصوصی حاضرین کی تواضع ہوتی۔ کھانے کا وقت آ جاتا تو کوئی خبر نہیں حکیم صاحب کا اشارہ پاتے ہی فوراً کھانے کا بندوبست کر لیتا۔ حکیم صاحب کے ساتھ بیٹھ کر کھانے میں جو مزا آتا، وہ شاہوں کی دعوتوں میں کہاں۔ مولویانہ قسم کی مخصوص پیوست ان کو چھو کر نہیں گزری تھی۔ وہ باغ و بہار شخصیت کے مالک تھے۔ لطیف، چٹکے، ادبی ظرائف، نوک جھونک سے محفل کو شگفتہ بنائے رکھتے۔ الغرض ان کی مجلس سے دل اٹھنے کو نہ چاہتا۔ یہ شعر ان پر ہو، صادق آتا

بہت لگتا ہے جی صحبت میں ان کی

وہ اپنی ذات سے اک انجمن ہیں

حکیم صاحب کو شدت سے اس بات کا احساس تھا کہ برصغیر میں

عشق رسول صلی اللہ علیہ وسلم کی ہزار سالہ تاریخ نازک موڑ پر ہے۔

ہندوستان کے آخری مایہ ناز مقتدا شاہ ولی اللہ محدث دہلوی اور ان کے

خاندان کے معمولات و معتقات اور برصغیر کے مسلم دینی مرکز فرنگی محل اور

علمائے خیر آباد کے نظریات کے خلاف سازشیں شروع ہو گئی ہیں تو انہوں نے

جسمانی عوارض کی طرح ملت کی نبض پڑھ کر اس کی روحانی تشخیص کی اور

خوب کی۔ چنانچہ کئی سال کے غور و خوض کے بعد انہوں نے مرکزی مجلس رضا کی بنیاد رکھی۔ پاک و ہند میں بڑے بڑے علماء اور ادارے موجود تھے۔ مگر یہ سعادت ایک فقیر منش درویش کو ہوئی کہ اس نے اس اسٹیج اور فورم کے ذریعے ایک بار پھر برصغیر کے مسلمانوں کو بھولا ہوا سبق یاد دلایا ۔

کامل اس فرقہ زہاد سے اٹھا نہ کوئی

کچھ ہوئے تو یہی رندان قدح خوار ہوئے

وہ کوئی سکے بند مولوی یا شیخ طریقت نہیں تھے مگر یہ تو قدرت کے

فیصلے ہیں۔ وہ جس سے چاہے کام لے۔ سچ کہا ہے کسی نے ۔

تیرگی سے جو شب بھر لڑا تھا

وہ دیا مرد مہ سے بڑا تھا

اس خاکسار کو یہ شرف حاصل ہے کہ وہ مرکزی مجلس رضا کے

خیال، اس کی تاسیس اور پہلے یوم رضا ۱۹۶۸ء کے سارے مراحل میں حکیم

صاحب کا رفیق کار رہا۔ حکیم صاحب کے حاضر باش اس بات کی تصدیق کریں

گے کہ وہ ہمیشہ اس عاجز کی رائے کو بڑی اہمیت دیتے تھے۔ انہوں نے مرکزی

مجلس رضا کے ذریعے عشق رسول کی تحریک اٹھائی تو ہر شخص نے اسے اپنے

دل کی آواز سمجھا۔ شروع شروع میں انجان لوگ حیرت سے پوچھتے کہ یہ حکیم

صاحب ہیں کون؟

اسی مطرب از کجاست کہ ساز عراق ساخت

و آہنگ باز گشت ز راہ حجاز کرد

۱۹۶۸ء ہی میں میرے والد گرامی نے ”عباد الرحمن“ کے نام سے

مشائخ بھرچونڈی شریف کا تذکرہ لکھا تو میری خواہش پر حکیم صاحب نے اس

پر بصیرت افروز مقدمہ لکھا۔ ۱۹۷۱ء میں میرے والد گرامی اللہ کو پیارے

ہوئے تو حکیم صاحب نے ”ذکر مغفور“ کے نام سے ان کی زندگی اور احوال و آثار پر مختصر مگر ایمان افروز کتاب لکھی۔ شاہ ولی اللہ محدث دہلوی کی مشہور کتاب ”الطاف القدس“ کا میں نے ترجمہ کیا تو حکیم صاحب نے اس پر عالمانہ مقدمہ لکھا۔ یہ کتاب لاہور کے ایک کتبے نے شائع کی ہے۔ میں نے ”فاضل بریلوی اور امور بدعت“ لکھی۔ (یہ کتاب لاہور اور بعد میں بمبئی سے چھپی) تو میں نے اس کا انتساب حکیم صاحب کے نام کیا۔ میں دیانت داری کے ساتھ یہ سمجھتا تھا کہ اس کتاب کے انتساب کے لیے ان سے زیادہ موزوں شخصیت اور کوئی نہیں ہے۔ گزشتہ سے پوسٹ برس ”کشف المحجوب“ میرے ترجمے اور حکیم صاحب کے اس فاضلانہ مقدمے کے ساتھ چھپی جس نے پہلی بار حکیم صاحب کے علم و فقہ اور تحقیق و تدقیق کے بلند معیار کا علمی دنیا کو تعارف کرایا۔

ایک خاص بات جس نے حکیم صاحب کو امتیازی حیثیت دے دی تھی، وہ یہ تھی کہ وہ حق کے بارے میں کسی پلک، نرمی اور مدامت کے لفظ سے بھی آشنا نہ تھے۔ وہ جس بات کو صحیح سمجھتے، اس پر ڈٹ جاتے، ڈنکے کی چوٹ پر کتے اور کسی شخصیت کی پروا نہ کرتے۔ اس معاملے میں انہوں نے کئی پرانے دوستوں اور علماء سے قطع تعلق تک کر لیا تھا۔ وہ مولانا جوہر کے اس شعر کی مجسم تصویر تھے

توحید تو یہ ہے کہ خدا حشر میں کہہ دے

یہ بندہ دو عالم سے خفا میرے لیے ہے

حکیم صاحب کی وساطت سے قطب مدینہ مولانا ضیاء الدین مدنی علیہ الرحمہ نے مجھے ان اوراد و وظائف کی اجازت بخشی جو میں چاہتا تھا۔ حکیم صاحب حج اور زیارت روضہ صلی اللہ علیہ وسلم کی خاطر روانہ ہوئے تو لاہور

ریلوے اسٹیشن پر ان کے عقیدت مندوں اور احباب کی اچھی خاصی تعداد موجود تھی۔ میں نے دل لگی کے طور پر کہا کہ حکیم صاحب حق کے بغیر کیسے گزرے گی۔ آپ حق کے بے حد شوقین تھے۔ وقفے وقفے سے حق سارا دن سامنے رہتا تھا۔ آنکھوں میں آنسو بھر کر فرمانے لگے آپ اچھی طرح جانتے ہیں کہ تمباکو کی ناخوشگوار بو سرور عالم صلی اللہ علیہ وسلم کو سب سے زیادہ ناپسند ہے۔ میں نے حق سے اپنا تعلق ہمیشہ کے لیے ختم کر دیا ہے اور واقعتاً پھر انہوں نے حق کو ہاتھ نہیں لگایا۔

حکیم صاحب کے تعلقات کا اندازہ ان کے ساتھ بیٹھنے کے بعد ہوتا تھا۔ ان کے پاس اندرون و بیرون ملک سے سینکڑوں خطوط آتے۔ ملاقات کے لیے آنے والوں میں افغانستان، ایران، بھارت، انگلستان، جرمنی، بنگلہ دیش، متحدہ عرب امارات اور کینیڈا وغیرہ کے سکالرز، علماء طلباء اور دانشور میں نے خود دیکھے ہیں۔ ان کے ہاں مصنوعی رکھ رکھاؤ اور تکلفات کا کوئی گزر نہ تھا۔ البتہ علم اور نسبت کی قدر کرنے والا شاید ہی کوئی ان سے بڑھ کر ہو۔ انہوں نے ہزاروں نادر اور قیمتی کتابوں پر مشتمل ذاتی کتب خانہ پنجاب یونیورسٹی لاہوری کو دے کر علم کی قدر و قیمت کی ایسی شاندار مثال قائم کی جس کی تقلید کی جانی چاہیے۔

حکیم صاحب ایسے لوگ اب کہاں ملیں گے؟ جنہوں نے ان کو نہیں دیکھا وہ شاید یقین ہی نہ کریں کہ ایسے لوگ بھی اس دھرتی پر گھومتے تھے۔ آنکھیں نمناک اور دل اداس ہے۔ مجھے یقین ہے کہ حکیم صاحب اس دنیا میں جس کا کوئی نام نہیں، بدستور علم و معرفت کی محفل سجائے ہوں گے۔ ہم اس بے وفا، خود غرض اور جھوٹی دنیا سے انہیں سوائے اس کے اور کیا سوغات بھیج سکتے ہیں

بني السلام الي من لست انساہ
ولا يمل لسانی قط ذکراہ
فان غاب عني فان القلب مسکنہ
ومن يكون قلبی کیف انساہ

اے میرا سلام پہنچے جسے میں کبھی بھول نہیں سکتا اور نہ ہی میری زبان اس کے ذکر سے غافل ہوتی ہے۔ اگرچہ وہ مجھ سے روپوش ہو گیا ہے مگر میرا دل کو اس کا نگر ہے اور جو میرے دل میں بتا ہے میں اسے کیسے بھول سکتا ہوں۔

☆☆☆

صاحبزادہ سید فاروق القادری ایم اے سندھ کے ایک روحانی قادری خانوادہ سے تعلق رکھتے ہیں۔ آپ ۱۹۳۶ء میں پیدا ہوئے اور گزشتہ اختیار خان ضلع رحیم یار خان میں پرورش پائی۔ والد گرامی کا اسم گرامی پیر سید مغفور القادری (م ۱۹۷۷ء) ہے جو خانوادہ قادریہ بھر چونڈی شریف سندھ کے تربیت یافتہ تھے۔ اپنے وقت کے شیخ طریقت تھے۔ سید فاروق القادری نے فارسی عربی کی ابتدائی کتابیں اپنے گھر کے بزرگوں سے پڑھیں پھر ملتان آکر انوار العلوم میں درس نظامی کی تکمیل کی۔ جامعہ اسلامیہ بہاولپور میں مختلف علمی مراحل طے کیے۔ آپ حضرت غزالی زماں علامہ احمد سعید کاظمی کے قابل ترین شاگردوں میں شمار ہوتے تھے۔ لاہور پہنچے تو ۱۹۶۹ء میں پنجاب یونیورسٹی سے ایم اے عربی میں گولڈ میڈل حاصل کیا۔ ۱۹۷۰ء میں والد کی وفات کے بعد آپ گزشتہ اختیار خان کی خانقاہ قادریہ شاہ آباد کے سجادہ نشین قرار دیے گئے۔ روحانی تربیت کے ساتھ ساتھ علمی دنیا میں اپنا نام پیدا کیا اور مختلف تصانیف و تالیفات سے اہل علم و فضل کے محبوب مصنف بن گئے۔ تصوف کی اہم کتابوں کے تراجم اور ان پر مقدمات و تعلیقات کی وجہ سے بڑا نام پایا۔ لاہور کے قیام کے دوران آپ کا حکیم محمد موسیٰ امرتسری سے رابطہ ہوا تو تادم رحلت ان کے دامانِ محبت سے وابستہ رہے۔ جب آپ نے ”فاضل بریلوی اور امور بدعت“ لکھی تو حکیم صاحب بڑے خوش ہوئے۔ حکیم صاحب نے آپ کے خاندان کی روحانی خدمات کو ہمیشہ قدر کی نگاہ سے دیکھا۔ آپ کے والد گرامی کے احوال و مقامات پر پوری کتاب لکھی۔

پتا: خانقاہ شاہ آباد شریف گزشتہ اختیار خان ضلع رحیم یار خان

بحرِ بے کراں

سید عارف محمود مجبور رضوی گجرات کے باکمال مخنور اور حکیم صاحب کے محبت خاص، ان کے خوشبودار اشعار نسیم جانفزا بن کر آپ کے دل و دماغ کو تازگی بخشیں گے۔ وہ حکیم محمد موسیٰ امرتسری کی بارگاہ میں ہدیہ تحسین کا ایک گلہ ستہ سجا کر لائے ہیں۔

بے جا نہیں کہ ہے وہ ممدوح رضویاں
بے جا نہیں کہیں جو اسے دانائے راز
بے جا نہیں جو اس کو کہیں دیں کی آبرو
بے جا نہیں کہیں جو سچا سرشت اسے
بے جا نہیں جو فقر کا اس کو بھرم کہیں
بے جا نہیں جو علم کا اس کو کہیں نقیب
بے جا نہیں جو زینت عزم و عمل کہیں
بے جا نہیں جو شیخ طریقت کہیں اسے
بے جا نہیں جو معرفت کا کجکلاہ کہیں
بے جا نہیں جو صوفی عصر رواں کہیں
بے جا نہیں جو صاحب نسبت کہیں اسے
بے جا نہیں جو قلب زمانہ کہیں اسے
بے جا نہیں کہ رہبر دنیا و دیں ہے وہ
بے جا نہیں جو اس کو کہیں حق کا پاسدار
بے جا نہیں جو فخر کریں اس پہ اہل حق

بے جا نہیں کہ ہے وہ مخدوم چشتیاں
بے جا نہیں جو اس کو کہیں سر دلہراں
بے جا نہیں جو اس کو کہیں محسن جہاں
بے جا نہیں کہیں جو اسے موسیٰ زماں
بے جا نہیں غنا کی کہیں ہم جو اس کو شاں
بے جا نہیں عمل کا ہے وہ میر کارواں
بے جا نہیں جو اس کو کہیں صاحب زماں
بے جا نہیں کہ وہ ہے شریعت کا پاساں
بے جا نہیں کہیں جو حقیقت کا نکتہ داں
بے جا نہیں کہ فقر کا اس کو کہیں نشان
بے جا نہیں کہیں جو اسے ہمارے قدسیاں
بے جا نہیں کہیں جو تصوف کا رازداں
بے جا نہیں جو حق کا کہیں اس کو ترجمان
بے جا نہیں کہیں جو صداقت کا جسم و جاں
بے جا نہیں جو ناز کرے اس پہ کل جہاں

ہے جا نہیں کہیں جو باطل شکن اسے
 ہے جا نہیں جو نائب احمد رضا کہیں
 ہے جا نہیں جو خلق کا اس کو جہاں کہیں
 ہے جا نہیں جو اس کو کہیں صدق کا سفیر
 ہے جا نہیں کہیں جو اسے پیکر خلوص
 ہے جا نہیں جو لطف کا محور کہیں اسے
 ہے جا نہیں کہیں جو اسے فکر کی نمو
 ہے جا نہیں جو اس کو تدبیر کی جاں کہیں
 ہے جا نہیں ہے پیکر عقل و شعور وہ
 ہے جا نہیں کہیں جو اسے عشق کا امیر
 ہے جا نہیں ہے خلق و مردوت کا آئینہ
 ہے جا نہیں جو سایہ رحمت کہیں اسے
 ہے جا نہیں جو اس کو کہیں مونس و شفیق
 ہے جا نہیں کہیں جو ایثار کا عروج
 ہے جا نہیں کہیں جو اسے درس آگہی
 ہے جا نہیں جو اس کو کہیں سب کا نگہسار
 ہے جا نہیں جو اس کو کہیں شجر سایہ دار
 ہے جا نہیں کہیں جو اسے حسن دلبری
 ہے جا نہیں کہیں جو اسے زندگی کی روح
 ہے جا نہیں جو اس کو کہیں بندگاں نواز
 ہے جا نہیں کہیں جو غریبوں کا دستگیر
 ہے جا نہیں کہیں جو اسے حاتم لاہور
 ہے جا نہیں کہیں جو اسے محبوب دل نواز
 ہے جا نہیں جو مہر کا سنگم کہیں اسے
 ہے جا نہیں جو درد کا مارا کہیں اسے

ہے جا نہیں جو تختہ مشق ستم کہیں
 ہے جا نہیں کہیں جو نشانہ ظلم و جور
 ہے جا نہیں کہیں جو مصائب زدہ اسے
 ہے جا نہیں جو داد دیں اس کے شکیب کو
 ہے جا نہیں کہیں جو اسے زندہ جاوید
 ہے جا نہیں جو اس کو کہیں اپنی مثال آپ
 ہے جا نہیں کہیں جو اسے علم کا چراغ
 ہے جا نہیں کہیں جو اسے عبقری صفات
 ہے جا نہیں کہیں جو اسے جامع علوم
 ہے جا نہیں جو اس کو کہیں گر کتاب دوست
 ہے جا نہیں کہ ہے وہ محقق نواز شخص
 ہے جا نہیں کہیں جو اسے تاجدار علم
 ہے جا نہیں جو اس کو کہیں محسن ادب
 ہے جا نہیں جو اس کو حقیقت رقم کہیں
 ہے جا نہیں جو مرکز تحقیق اسے کہیں
 ہے جا نہیں جو اس کو کہیں بے بدل حکیم
 ہے جا نہیں جو ہمسرفقماں کہیں اسے
 ہے جا نہیں کہیں جو فرشتہ منش اسے
 ہے جا نہیں جو اس کو کہیں زندگی فروز
 ہے جا نہیں کہیں جو اسے تذکرہ عصر
 ہے جا نہیں جو سب ہی کریں خم سر نیاز
 ہے جا نہیں کہ کشور تحقیق کا اسے
 ہے جا نہیں جو اس کو کہیں فروز بے عدیل
 ہے جا نہیں جو اس کے محاسن کے باب میں

مجبور علم و دانش و حکمت کا انفرض
 ہے جا نہیں کہیں جو اسے بحر بیکراں

ایک شخص ہمارے شہر کو ایران کر گیا

یوسفستان گجرات کے دانشوروں کے ایک تاریخی قصبے
”قلعدار“ کے ایک باکمال فرزند ڈاکٹر قریشی احمد حسین قلعداری کا
اس باکمال ہستی کی بارگاہ میں نذرانہ تحسین جن کے دامن سے وہ
چالیس سال وابستہ رہے..... آپ اسے ضرور پڑھیں گے۔

موت و حیات کے سلسلے روز ازل سے جاری ہیں اور ابد تک رہیں گے
جب کوئی آدمی دنیا سے رخصت ہوتا ہے وقتی طور پر لواحقین کے لیے دنیا اندھیر
ہو جاتی ہے کچھ عرصہ کے بعد تسکین میسر آ جاتی ہے لیکن بعض اموات ایسی
ہوتی ہیں جن کا قلق رہتی دنیا تک رہتا ہے۔ یہ قلق مرنے والے کی ذاتی صفات
کے باعث ہوتا ہے جس کے اثرات ملک و قوم اور معاشرہ پر مرتب ہوتے ہیں۔
عرب کے ایک شاعر نے کسی قیس نامی کے متعلق کہا تھا:

اذا هلك قيس هلك واحد

ولاكنه بنیان قوم تہد ما

ترجمہ: مرنے کو تو ایک قیس دنیا سے رخصت ہو گیا لیکن اس
کے ہلاک ہونے سے قوم کی بنیادیں منہدم ہو گئیں۔

اسی احساس کو کسی اردو شاعر نے کہا تھا جو آج ہمارے موضوع کا عنوان
ہے۔ یہ احساس میں سمجھتا ہوں کچھ وقت کے لیے ہوتا ہے یا کچھ عرصہ کے لیے
قریبی تعلق داروں کو ہوتا ہے ورنہ عام طور پر یہ باتیں تکلف کے طور پر ہوتی
ہیں۔ کافی عرصہ تک اس شعر کی تشریح یہی رہی۔

میرے محترم دوست حکیم محمد موسیٰ امرتسری وفات پا گئے حکیم صاحب
مرحوم ایک جامع الصفات شخصیت بلکہ بنیادی طور پر ایک مرکز اور ادارہ تھے۔
اس مصرع کی تشریح اس وقت سامنے آئی جب محترمی حکیم صاحب کے چلے
جانے سے زندگی کی بے شمار صفات کے ابواب بیک جنبش قلم ختم ہو گئے اور
ایک شخص کے چلے جانے سے سارا شر واقعی ویران نظر آتا ہے۔

جناب حکیم محمد موسیٰ امرتسری سے میرا تعارف آج سے کوئی تیس سال
قبل ہوا۔ اور میں نے پوری ربح صدی خود مشاہدہ کیا کہ وہ آدمی اپنی ذات میں
واقعی اک جہان تھا جس نے بے شمار صفات اپنی ذات میں سمیٹ رکھی تھیں۔

میں نے پہلی دفعہ ان کو لاہور رام گلی میں دیکھا تھا۔ ایک مختصر سی دکان
تھی جس میں ایک عمومی قسم کا آدمی نہایت سادہ انداز میں بیٹھا ہوتا جس کے چہرہ
پر گزشتہ تہذیب کے پریشان آثار جدید انداز میں جگمگاتے نظر آتے تھے۔ دکان
میں ان کے پاس پیر غلام دستگیر نامی اور شیخ اسماعیل پانی پتی ان آثار کی ترجمانی
کرتے نظر آتے تھے کہ پرانی تہذیب دم توڑتی چلی جا رہی ہے اور باقیات
الصالحات کی ایک صورت حکیم محمد موسیٰ امرتسری کی شکل میں باقی رہ گئی ہے۔

مکرمی حکیم محمد موسیٰ امرتسری سے میرا تعارف مسلسل بڑھتا چلا گیا اور میں
نے دیکھا کہ اس پریشان صورت میں گزشتہ تہذیب کے احیاء کے لیے حکیم
صاحب جان و دل سے مستعد ہیں اور ان کو نئے تقاضوں سے ہم آہنگ کرنے
کے لیے ان کے احساسات مسلسل رخنہ و درخشاں ہیں اور وہ اپنی ذات کے
اندر ایک جہان سمیٹے ہوئے ہیں جس سے ہزاروں لوگ بہر نفع مستفید ہوں
گے۔

رام گلی سے حکیم صاحب کا مطب ریلوے روڈ میں منتقل ہو گیا۔ دو منزلہ
مکان رام گلی والی دکان سے قدرے کشادہ تھا۔ حکیم صاحب یہاں آکر بہت

خوش تھے اس لیے کہ اندر کی پوشیدہ صفات کو بروئے کار لانے کے لیے سہولت میسر آگئی تھی۔ اس جہان کا منظر میں نے خود اپنی آنکھوں سے دیکھا۔ دکان کے سامنے فٹ پاتھ، فٹ پاتھ کے ساتھ برآمدہ اور برآمدہ کے پیچھے کمرہ، جس میں حکیم صاحب ایک کرسی پر براجمان ہوتے اور سامنے ایک چھوٹی سی میز ہوتی۔ بازار سے گزرنے والے لوگ حکیم صاحب کو دیکھتے اور حکیم صاحب کے سامنے بازار کا منظر ہوتا۔ برآمدہ میں مطب کی ادویات تیار ہوتی رہتی تھیں اور ایک دو آدمی ہر وقت مصروف نظر آتے جن کو حکیم صاحب کام کے لیے گاہے بگاہے بلاتے رہتے۔ حکیم صاحب کی کرسی کے پاس دائیں بائیں دو لمبے بچ رکھے ہوتے تھے جن پر آنے والے لوگ آکر بیٹھ جاتے۔

ادھر طبابت کا کام چل رہا ہوتا، ادھر صاحبزادہ میاں جمیل احمد شرپوری آ گئے، میاں فضل احمد صاحب بریلوی آ گئے، ان سے تصوف کے موضوع پر باتیں ہوتیں۔ اس مزاج کے اور لوگ بھی آ جاتے۔ جناب حکیم صاحب کی گفتگو ان سب پر حاوی ہوتی اور حکیم صاحب تصوف کے عجیب و غریب نکات بیان کرتے۔ ادھر یہ سلسلہ جاری ہوتا، ادھر سے میاں محمد دین کلیم آ جاتے۔ حکیم صاحب نہایت خندہ روئی سے فرماتے ”مورخ لاہور“ آ گئے۔ اور مورخ لاہور کھٹکھٹا کر بولتے ایک سو کتابوں کا مصنف ہوں، کوئی معمولی بات نہیں۔

پیرزادہ اقبال احمد فاروقی اور سید ریاض حسین خراباتی کا تذکرہ بھی حکیم صاحب کی محافل میں بڑے احترام سے ہوتا۔ حکیم صاحب ان لوگوں کے ذوق و شوق کی بے حد تعریف کرتے۔ مولوی غلام الدین لاہوری تاجر کتب نادرہ سے حکیم صاحب کے خصوصی دوستانہ مراسم تھے۔ مولوی صاحب کے نوادرات اور کتاب داری کی زیادہ تر شناخت قبلہ حکیم صاحب کے روابط سے ہوتی تھی۔

صوفیائے کرام کی کتابوں سے حکیم صاحب کو بے حد لگاؤ تھا۔ لاہور میں

ان کتابوں کا گہرا مطالعہ صرف اور صرف حکیم صاحب کا تھا۔ حضرت داتا گنج بخش علیہ الرحمۃ کی مشہور زمانہ کتاب ”کشف المحجوب“ کا جو معرکہ الاراء مقدمہ محترم جناب حکیم محمد موسیٰ امرتسری رحمۃ اللہ علیہ نے تحریر فرمایا وہ آج تک اکناف عالم میں سند کی حیثیت رکھتا ہے، اسی طرح اس موضوع کی دیگر کتابوں پر قبلہ حکیم صاحب کے دیباچے اور مقدمے آج بھی اپنی مثال آپ ہیں جو متلاشیان حق کے لیے رہتی دنیا تک مشعل راہ رہیں گے۔

یہ چند ایک تذکار بطور اختصار بیان کیے گئے ہیں ورنہ قبلہ حکیم صاحب کا مطب ایک ایسی درگاہ تھی جہاں ہر وقت اس قسم کے مناظر و واقعات نظر نواز ہوتے۔ پھر یہ ہی نہیں ہر آنے والے کی خاطر تواضع بھی چائے، مشروبات اور طعام ماحضر سے ہوتی۔ ایک دن میں نجانے کتنے کپ چائے کے آتے اور نجانے کس قدر مشروبات بروئے کار لائے جاتے۔ دن کو شنگن آب زلال حکمت آ رہے جا رہے ہوتے اور کئی ایک مہمان شب ببری کے لیے بھی آئے دن آتے رہتے جنہیں حکیم صاحب محترم و مکرم کی میزبانی کی سعادت میسر آتی۔ غرضیکہ جناب حکیم محمد موسیٰ امرتسری نور اللہ مرقدہ کی دکان ایک مرکز عمل و فضل تھی، ایک چشمہ حکمت و فضیلت تھی، ایک درسگاہ فکر و نظر تھی۔ اس ہارون الرشید کے دور کی یادگار دارالحکمت میں جب کبھی حاضر ہوتا تو اس طرح کے مناظر دیکھتا تو بے اختیار علامہ اقبال کا یہ شعر میرے درو زبان ہو جاتا۔

نہ تخت و تاج میں، نے لشکر و سپاہ میں ہے

جو بات مرو قلندر کی بارگاہ میں ہے

یہ تو وہ مناظر تھے جن کا نظارہ ہم لاہور جا کر کرتے تھے۔ بیرون شریں الاقوامی سطح پر ملک کے اندر دور دور تک اور بیرون ممالک میں جناب حکیم صاحب قبلہ اس طرح بے تکلفی سے باتیں ہوتی رہتیں۔

جناب عبداللہ قریشی تشریف لے آتے تو کشمیریات اور اقبالیات کا باب کھل جاتا حکیم صاحب سادہ سادہ انداز میں ان موضوعات پر اس قدر جامعیت سے گفتگو کرتے کہ یوں گمان ہوتا تھا کہ جیسے وہ کشمیر کے رہنے والے ہیں اور علامہ اقبال کے قریبی دوست! ہونمار نوجوان عزیز محمد اقبال مجددی کالج میں لیکچرار تھے۔ محققین کے دلدادہ تھے۔ تاریخ و تذکرہ سے بچہ لگاؤ تھا آتے تو تاریخ و تذکرہ کی کتابوں کی نشاندہی ہوتی۔ ابو الطاہر فدا حسین فدا جیسے پختہ کار شاعر اور تاریخ گو بھی حکیم صاحب کی محافل کی رونق ہوتے۔ پنجاب یونیورسٹی کے پروفیسر محمد اسلم شعبہ تاریخ پنجاب یونیورسٹی بھی آتے۔ حکیم صاحب کا مطب یونیورسٹی اور کالجوں کے اساتذہ و طلباء کے لیے مرجع شرف تھا جس سے علم و حکمت کے چشمے پھوٹتے نظر آتے۔

جناب سید جمیل احمد رضوی چیف لائبریرین، پنجاب یونیورسٹی سے حکیم صاحب کے برادرانہ مراسم تھے رضوی صاحب نہایت نفیس طبع اور قابل قدر شریف انسان ہیں۔ حکیم صاحب نے انہی کے ایماء پر اپنا سارے کا سارا کتب خانہ پنجاب یونیورسٹی لائبریری کو دے دیا یہ جانبین پر خلوص محبت کا نتیجہ تھا کہ حکیم صاحب کا عظیم المرتبت ذخیرہ کتب ہمیشہ ہمیشہ کے لیے محفوظ ہو گیا۔ جس میں موجود کتابوں کی فہرست جمیل احمد رضوی صاحب کے قلم سے مرتب ہو کر کئی جلدوں میں شائع ہو رہی ہے۔

سید شریف احمد شرافت نوشاہی کو حکیم صاحب سے والمانہ عقیدت تھی اور حکیم صاحب علیہ الرحمۃ بھی ان کے بے حد مداح تھے۔ ان کی طومار نویسی اور خوش نویسی سے بے حد متاثر ہوتے تھے۔ شرافت صاحب مرحوم و مغفور کبھی کبھار ان کے ہاں آتے تو حکیم صاحب ان کا والمانہ استقبال کرتے اور بے حد خوش ہوتے ان کے آرام و قیام کے لیے دکان کی اوپر کی منزل آراستہ کی

جاتی۔ شرافت صاحب وہاں آرام فرماتے۔ شرافت صاحب کتابوں کے جنون کی حد تک شیدائی و قدردان تھے۔ ساری زندگی کتابوں کے عشق میں بسر کر دی ان کے اس جنون کو قبلہ حکیم صاحب علیہ الرحمۃ کی میزبانی سے بے حد تسکین ملتی۔

ان کا احترام اسی نواز سے تھا۔ سندھ سے ڈاکٹر نبی بخش بلوچ، کراچی سے ڈاکٹر محمد ایوب قادری اور پروفیسر ڈاکٹر محمد مسعود احمد مظہر سمیت ہزاروں اس طرح کے اہل علم و فضل آپ کے گرویدہ تھے۔ آئے دن ان حضرات کے خطوط آتے رہتے اور آپ ہر وقت ہر روز خطوط کے جوابات لکھنے میں مشغول رہتے۔ ضرورت اس بات کی ہے کہ قبلہ حکیم صاحب کے ان ہزار با علمی مکتب گرامی کی ترتیب و تدوین کی جانب توجہ دی جائے۔ تاکہ حکیم صاحب کے ملفوظات علمی و ادبی کا یہ ذخیرہ دستبرد زمانہ سے محفوظ ہو جائے۔

میرے ایماء پر ”مرکز تحقیقات فارسی و ایران پاکستان“ کے ارباب اختیار سے جناب حکیم صاحب کا تعارف ہوا۔ چند ہی ملاقاتوں میں جناب ڈاکٹر محمد حسین تسبیحی، جناب ڈاکٹر علی اکبر جعفری اور ڈاکٹر سید عبداللہ مظاہری اور بعد میں آنے والے دانشور آپ کی عظمت کے گرویدہ ہو گئے۔ مرکز تحقیقات سے ایران سے اور تہران یونیورسٹی سے کتب و رسائل بطور تحائف آتے رہتے اس طرح علم و حکمت کا ایک اور دہستان آباد ہو گیا۔

عمر کے آخری حصہ میں حکیم صاحب مرحوم و مغفور نے لاہور میں ”مرکزی مجلس رضا“ کی بنیاد رکھی۔ آپ بریلوی مسلک سے عقیدت رکھتے تھے جس کے پس منظر میں آپ کا وسیع و عمیق مطالعہ کارفرما تھا بلکہ فرمایا کرتے تھے ”میں کٹر قسم کا بریلوی ہوں۔“ اس سلسلہ میں آپ نے مسلک اعلیٰ حضرت کی وہ خدمت کی کہ اس کی مثال شاید ہی کسی دوسری تنظیم سے مل سکے۔ ہزاروں

لاکھوں کی تعداد میں کتابیں شائع کیں جنہیں وسیع پیمانے پر ملک اور بیرون ملک کے حضرات اہل علم تک مفت پہنچایا گیا جس سے اعلیٰ حضرت بریلوی کی علیت و فضیلت کا بین الاقوامی سطح پر چرچا ہوا اور یہ سارا سلسلہ قبلہ حکیم صاحب کی مساعی کا نتیجہ ہے۔ یہ وہ اعزاز اور کریڈٹ ہے جس کی سزاوار اور مستحق صرف اور صرف حکیم محمد موسیٰ امرتسری علیہ الرحمۃ کی جامع الصفات شخصیت ہے۔

راقم الحروف بندہ احمد حسین احمد قریشی قلعہ داری سے جناب حکیم صاحب قبلہ کو خصوصی الفت تھی جس کا تذکرہ میں نے قبلہ حکیم صاحب کی زندگی میں شائع ہونے والے ایک طویل مضمون میں کر دیا ہے۔ (یہ مضمون ”جہان رضا“ کے ایک خصوصی شمارہ ”اعترافیہ“ میں شائع ہوا) ان کے آخری دور میں عمر کے تقاضا کے باعث لاہور آنا جانا قدرے کم ہو گیا البتہ یادیں جانیں بدستور موجود رہیں۔ مجھے بے حد خوشی ہوئی کہ میرا مقام گجرات کے نامور فرزند اور میرے عزیز شاگرد سید عارف محمود رضوی کی وساطت سے برقرار رہا۔

یہ ہے مختصر نقشہ یا خاکہ اس جہاں کا جو قبلہ حکیم صاحب کی وفات حسرت آیات سے درہم برہم ہو کر رہ گیا۔ اب لاہور میں نہ اس طرح کی صوفیاء کی مجالس ہوتی ہیں اور نہ ہی دانشوروں کے تذکرے، نہ ہی تحقیق و تجسس کرنے والوں کو کہیں سے اس طرح رہنمائی ملتی ہے اور نہ ہی کتابوں کا کہیں تذکرہ ہوتا ہے۔ اہل علم و دانش جو یان علم و حکمت کو پریشان و سرگرداں پھرتا دیکھتا ہوں تو اس پریشانی میں مجھے اس مصرع کی تشریح عملی طور پر نظر آتی ہے اور میں برملا کہتا ہوں۔

ع اک شخص سارے شہر کو دیران کر گیا!

-----**-----

حُسن عَقیدَت کے پُھول

آسمان روحانیت کے مہر تاباں حضرت داتا گنج بخش کے
آستان محبت کے وارث، زرخیز اور خوشحال دل و دماغ کے حامل
صاحبزادہ میاں محمد سلیم حماد سجادہ نشین اپنے مخدوم حکیم اہلسنت کو
حضرت داتا گنج بخش کی دہلیز پر کھڑا پاتے ہیں۔

حضرت محمد موسیٰ حکیم امرتسری چشتی نظامی (۱۹۲۷ء۔۔۔۱۹۹۹ء) کو حضرت سید علی ہجویری المعروف داتا گنج بخش لاہوری سے بے پناہ عقیدت تھی۔ آپ کی کتاب زندگانی کے ورق ورق پر پھیلا حسن عقیدت روشن و تاباں ہے۔ حضرت داتا صاحب سے آپ کی عقیدت محض رسمی نہ تھی بلکہ سید ہجویری کی تصنیف لطیف ”کشف المحجوب“ کے حافظ اور تعلیمات گنج بخش کے سچے پیروکار تھے۔ آپ گنج بخش کی گنج بخش کے نہ صرف قائل تھے بلکہ داتا فیض عالم کے فیض سے بہرہ ور بھی تھے۔ مظہر نور خدا کے جلوؤں سے محنور تھے۔ حق کی شمشیر اور روشن ضمیر تھے۔ فیض یانندگان گنج بخش میں ایک مرد و پذیر تھے۔

آپ کا خاندان پشت بہ پشت حضرت داتا گنج بخش کا عقیدت مند چلا آ رہا ہے۔ قیام پاکستان سے قبل امرتسر سے ہر سال ۱۹ صفر کو عرس مبارک حضرت داتا گنج بخش کی تقریبات میں آپ اپنے والد گرامی حکیم فقیر محمد چشتی (م ۱۹۵۲ء) اور دیگر عزیز و اقارب کے ہمراہ خصوصی طور پر شریک ہوتے۔ آپ لوگوں کی آمد پر حضرت عبداللہ ملقب بہ شیخ ہندی خلیفہ مجاز و سجادہ نشین اول حضرت داتا گنج بخش کے خانوادہ کی خصوصی نشست گاہیں اور

مہمان خانے قیام و طعام کے لیے کھول دیئے جاتے۔ قیام پاکستان کے بعد حکیم صاحب مرحوم کی مزار داتا پر حاضری روزانہ کے معمولات میں شامل رہی۔ متعدد بار آپ کو یہ سعادت نصیب ہوئی کہ غسل و عرس مبارک حضرت شیخ ہندیؒ کے موقع پر آپ کے دست مبارک سے رسم غسل اور رسم چادر پوشی ادا ہوئی۔ حکیم صاحب کی وفات ۱۷ نومبر ۱۹۹۹ء کے بعد آپ کی رسم قل اور بعد ازاں رسم چہلم (۲۱ جنوری ۲۰۰۰ء) بھی جامع مسجد درگاہ حضرت داتا گنج بخش میں ادا کی گئی۔ آپ دربار حضرت میاں میر صاحب لاہور کے ”احاطہ مقابر چشتیاں“ میں دفن ہوئے۔

حکیم صاحب مرحوم سے راقم کے دیرینہ تعلقات تھے۔ آپ سے باہم ملاقاتوں میں بہت سے موضوعات پر گفتگو ہوتی لیکن حضرت داتا صاحب کی ذات والا صفات کے حوالے سے انتہائی عقیدت مندانہ گفتگو فرماتے۔ آپ پنجابی زبان میں انتہائی میٹھے انداز میں بات چیت کرتے اور بوقت ضرورت اردو، فارسی اور عربی زبانوں کو بھی استعمال میں لاتے۔ حضرت سید علی ہجویریؒ سے آپ کے حسن عقیدت کے چند پھول قارئین کی نذر ہیں۔

○ حکیم صاحب مرحوم نے ماضی کے درپچوں میں جھانکتے ہوئے فرمایا کہ ”جب بھی میں اور قبلہ والد گرامی کسی بھی کام کے سلسلہ میں امر تر سے لاہور آتے جاتے تو ہم حضرت داتا صاحب کے مزار پر لازم حاضری دیتے۔ میری عقیدت کا یہ عالم تھا کہ مزار شریف پر مختصر ماضی اور جلد واپسی مجھ پر ہمیشہ شاق گزرتی اور میرے ظاہر و باطن سے یہ ہو کہ اچھی کہ کاش یہ وقت ٹھہر جائے یا یہ فاصلے سمٹ جائیں کہ میں شبانہ روز پوری نیت سے حاضری دے سکوں۔ قیام پاکستان کے ساتھ ہی یہ فاصلے سمٹ گئے اور احقر کی آرزو پوری ہوئی۔ یہ حضرت داتا صاحب کا خاص کرم ہے کہ مجھے پاس (لاہور) بلا

لیا اور اپنے فیض سے مستفیض فرمایا۔“

○ راقم اور ہر واقف حال شخص جانتا ہے کہ حکیم صاحب مرحوم پر صوفیانہ رنگ غالب تھا۔ طبابت کی نسبت سے آپ کا مطب تو جاری و ساری تھا لیکن راقم کی نگاہ میں آپ کا مطب ایک صوفی کی خانقاہ تھی جسے راقم ہمیشہ ”خانقاہ موسوی“ کا درجہ دیتا رہا۔ جہاں ہر شعبہ زندگی سے متعلق ادنیٰ و اعلیٰ افراد اپنی جسمانی و روحانی بیماریوں، علمی و تحقیقی اور عمرانی مشکلات و پریشانیوں کے علاج اور مداوا کے لیے حکیم صاحب مرحوم کی خدمت میں حاضر ہوتے اور اپنے اپنے طرف کے مطابق فیض پاتے اور یہ سلسلہ آپ کی وفات تک جاری رہا۔ راقم نے آپ سے سوال کیا کہ حضرت (حکیم صاحب) آپ پر جو صوفیانہ رنگ غالب ہے، اس کی کیا وجہ ہے تو آپ نے جواب دیا کہ ”یہ صوفی کامل حضرت سید علی ہجویری داتا گنج بخش کا فیض و کرم ہے۔“

○ کچھ بد عقیدہ لوگوں کی اس انشاء و انواء کے بارے میں کہ حضرت سید علی ہجویری کا موجودہ مزار آپ کا مدفن نہیں ہے، راقم نے حکیم صاحب سے سوال کیا تو آپ نے فرمایا ”حضرت سید علی ہجویری داتا گنج بخش کا موجودہ مزار ہی آپ کا حقیقی مدفن ہے اور صدیوں سے میرے آباء و اجداد اسی مزار داتا پر حاضر ہوتے آ رہے ہیں۔ یہی مزار فائض الانوار، زمانہ قدیم سے مرجع خواص و عوام چلا آ رہا ہے۔ بڑے بڑے عارفین اور سرخیل اولیاء یہاں سے فیض یاب ہوئے اور اس خانقاہ کی دھول کو اپنی آنکھوں کا سرمہ بنانا عین سعادت سمجھتے رہے۔ یوں تو جملہ ارباب یقین کے قلوب حضرت داتا گنج بخش کے مزار ہیں مگر جہاں حضرت سید علی ہجویریؒ کو استراحت ہیں وہ مقام بوسہ گاہ عالم، قبلہ اہل صفا اور کعبہ عشاق ہے، یہاں عوام کے علاوہ ہر وقت اولیا ظاہرین و مستورین کا ہجوم رہتا ہے۔ پاکستان بھر میں یہ وہ متبرک و مقدس

مقام ہے جہاں جملہ مقامات مقدسہ سے زیادہ ذکر خدا اور ذکر محبوب خدا صلی اللہ علیہ وسلم ہوتا ہے اور یہ تبلیغ اسلام اور روحانیت کا سب سے بڑا مرکز ہے۔ جہاں ہر وقت حاجت مند زائرین کا تانتا بندھا رہتا ہے اور داتا کے دریائے فیض کو دیکھ کر بے اختیار ان کی زبان پر جاری ہو جاتا ہے۔

گنج بخش فیض عالم، منظر نور خدا

ناقصاں را پیر کامل کمالاں را رہنما

اور فرمایا کہ ”بعض لوگوں کو یہ غلط فہمی ہے کہ داتا صاحب کی قبر مبارک نیچے تہ خانہ میں ہے اور اوپر نمائشی قبر ہے۔ یہ قطعاً غلط ہے۔ گنبد کے اندر داتا صاحب کا موجودہ نظر آنے والا مزار شریف ہی آپ کا حقیقی مزار مبارک ہے۔ میرے اسلاف جو پشت با پشت سے داتا صاحب کے عقیدت مند اور آپ کے مزار شریف پر حاضری دیتے چلے آ رہے ہیں اگر قبر مبارک تہ خانہ میں ہوتی تو میرے آباء و اجداد اس بات کا ذکر ضرور کرتے اور خبر ہم تک پہنچتی اور یقیناً احقر بھی حضرت داتا صاحب کی اس قبر کی زیارت سے مشرف ہو چکا ہوتا۔“

○ راقم نے لاہور کے دیگر بزرگان دین کے مزارات پر داتا صاحب کی حاضری کی روایت کے متعلق دریافت کیا۔ خصوصاً حضرت میراں حسین زنجانی مدفون چاہ میراں کو حضرت داتا صاحب کا پیر بھائی ہونے اور داتا صاحب کی لاہور آمد سے قبل ان کی موجودگی، مزار حضرت داتا صاحب پر حاضر ہونے سے قبل حضرت پیر کی کے مزار پر حاضر ہونے کا داتا صاحب کا حکم، مزارات بی بیاں پاک دامن پر حضرت داتا صاحب کا اعتکاف کرنے کی روایات کے بارے میں دریافت کیا تو حکیم صاحب نے فرمایا کہ ”تحقیق سے ثابت ہے کہ حضرت میراں حسین زنجانی حضرت داتا صاحب کے پیر بھائی

نہیں اور نہ ہی داتا صاحب کی آمد سے قبل لاہور میں مقیم تھے۔ دراصل حضرت داتا صاحب کی ذات بابرکات کی مقبولیت و محبوبیت اور آپ کے مزار کی مرجعیت کے پیش نظر چند ایک مزارات کے مجاوروں نے یہ مشہور کر دیا ہے کہ یہ داتا صاحب سے پہلے کے بزرگ ہیں اور داتا صاحب اپنی زندگی میں ان کے مزارات پر حاضری دیتے رہے ہیں۔ چنانچہ حضرت پیر کی صاحب کے مجاوروں نے عوام میں یہ مشہور کر رکھا ہے کہ داتا صاحب کا فرمان ہے کہ میرے پاس آنے سے پہلے ان کے مزار پر حاضری دیں۔ صرف یہ ہی نہیں بلکہ بعض لوگ تو حضرت پیر کی صاحب کو حضرت داتا صاحب کا استاد کہنے سے بھی نہیں چوکتے۔ اسی طرح حضرت سید احمد تونسہ ترمذی کی صاحبزادیوں کی قبور جو بی بیاں پاک دامن کے نام سے مشہور ہیں، کے مجاوروں نے دور آخر کے مولف سے یہ لکھوا دیا ہے کہ یہ سید زوایاں سانحہ کربلا کے بعد لاہور آ گئیں تھیں۔ اصل حقائق ان سے مختلف ہیں۔ حضرت داتا صاحب سے پہلے بزرگ اور داتا صاحب کی ان صاحبان مزارات سے عقیدت ظاہر کر کے دراصل یہ لوگ اپنی اپنی دکانیں چمکانا چاہتے ہیں۔“

○ حکیم صاحب مرحوم نے حضرت داتا صاحب رحمۃ اللہ علیہ کے مقام و مرتبہ کے بارے میں یوں فرمایا: ”حضرت داتا صاحب فطرتاً ہی ولی اللہ تھے۔ بطن مادر ہی سے ولی کامل پیدا ہوئے۔ رسول اللہ صلی اللہ علیہ وسلم سے محبت اور ان کی اطاعت سے ولایت کے ارفع و اعلیٰ مقام اور بلند ترین مرتبہ پر فائز ہوئے۔ چونکہ آپ نے اللہ کے محبوب رسول اکرم صلی اللہ علیہ وسلم کی محبت میں خود کو فنا کر لیا تھا اس لیے آپ کو محبوبیت کا مقام بھی عطا ہوا اور خطبہ ارض پر منظر نور خدا ہوئے۔ آپ کو حیات میں اور بعد از وصال بھی عوام و خواص کے لیے بے پناہ فیوض و برکات کا منبع بنا دیا گیا۔ امت

محمدی صلی اللہ علیہ وسلم میں بہت کم اولیاء کرام کو ایسی محبوبیت و مقبولیت حاصل ہوئی۔ آپ اولیاء کے مخدوم اور صوفیاء کے سلطان ہیں۔“

○ حکیم صاحب نے فرمایا ”حضرت داتا صاحب رحمۃ اللہ علیہ نے جوانی میں ہی ظاہری و باطنی علوم کی تکمیل کے مراحل طے کر لیے تھے۔ آپ ظاہری و باطنی علوم کے بحر زخار تھے۔ آپ کی تصنیف ”کشف المحجوب“ جو آغوش رحمت خداوندی میں بیٹھ کر لکھی گئی۔ مسائل شریعت و طریقت اور حقیقت و معرفت کا ایک بیش بہا گنجینہ اور نورانی صحیفہ ہے۔ کالمین کے لیے رہنما اور عوام کے لیے پیر کامل کی حیثیت رکھتی ہے۔ اس کے مطالعہ سے عرفان و ایقان حاصل ہوتا ہے اور شک و شبہات کی وادی میں بھٹکنے والے یقین کی دنیا میں آباد ہو جاتے ہیں۔ ہر مرتبہ و استعداد کے لوگ اپنی اپنی حیثیت اور ظرف کے مطابق اس سے مستفید ہوتے ہیں۔“

○ حکیم صاحب مرحوم نے فرمایا کہ ”حضرت داتا صاحب نے قیام لاہور کے دوران بہ عطا رب العالمین و بہ فیض رحمۃ اللعالمین صلی اللہ علیہ وسلم کفرستان ہند میں اپنی روحانی قوت اور نظر کی کیا اثر سے تاریک سینوں کو نور اسلام سے منور فرما کر لاتعداد کافروں کو صاحب ایمان بنایا اور خوش بختوں کو اپنی نظر کرم سے ولایت کے بلند پایہ مراتب پر فائز فرمایا۔ آپ نے کامیاب تبلیغی مساعی سے غزنوی دور کے نائب حاکم پنجاب رائے راجو جو شیخ ہندی کے لقب سے مشہور ہیں، کو حلقہ بگوش اسلام فرما کر دو قومی نظریہ کی بنیاد رکھی۔ پاکستان کا قیام حضرت داتا صاحب کے فیضان کا ہی مرہون منت ہے۔“

○ حکیم صاحب مرحوم نے فرمایا کہ ”علامہ اقبال کو حضرت داتا صاحب سے خاص عقیدت تھی اور آپ کے فیض سے ہی وہ روحانیت کی

طرف مائل ہوئے اور مفکر اسلام کا درجہ پایا۔۔۔ حضرت شیخ مجدد الف ثانی سرہندی نے اپنے مکتوبات میں لاہور کو جو ”قطب ارشاد“ کا درجہ دیا ہے اصل میں یہ قطب الاقطاب سید علی ہجویری کو خراج تحسین پیش کیا ہے۔“

○ حکیم صاحب مرحوم کو راقم نے اکثر صاف ستھرے سادہ اور کھلے ڈھلے لباس میں ملبوس دیکھا۔ مہمانوں کی خاطر مدارات ہمیشہ بہترین نعمتوں سے کرتے اور خود سادہ خوراک کھاتے۔ راقم نے آپ کو بارہا رس پانی میں بھگو کر اور چینی پر لیٹوں نچوڑ کر روٹی سے کھاتے دیکھا ہے۔

ایک مرتبہ راقم نے مختلف جماعتوں کے خاص رنگ ڈھنگ کے لباس کے متعلق سوال کیا تو حکیم صاحب نے کشف المحجوب کے حوالے سے حضرت داتا صاحب کے لباس کے متعلق مسلک بیان فرمایا کہ ”رب تعالیٰ نے اگر گدڑی وی تو اوڑھ لی، قبادی تو پن لی اور اگر برہنہ رکھا تو اس پر بھی صبر و شکر کیا“ داتا صاحب نے اس مسلک اعتدال کو اختیار کر رکھا تھا۔ فقیر بھی لباس کے بارے میں داتا صاحب کے مسلک پر قائم ہے۔ لباس و خوراک میں کوئی تکلف روا نہیں رکھتا۔“

○ علماء کے بارے میں حکیم صاحب کا رویہ تعظیم و تکریم کے حوالے سے یکساں نہ تھا۔ راقم نے جب اس رویہ سے متعلق سوال کیا تو آپ نے فرمایا ”حضرت داتا صاحب نے کشف المحجوب میں علم کے باب میں نام نہاد اور غافل علماء کی پہچان کے لیے ایک معیار مقرر کیا ہے کہ غافل علماء وہ ہیں جنہوں نے اپنے دل کا قبلہ دنیا کو بنا رکھا ہے۔ شریعت میں رخصتوں اور آسانوں کی تلاش میں رہتے ہیں۔ بادشاہوں اور حاکموں کے پجاری ہیں اور ان کی سرکار اور دربار کے طواف کو وظیفہ حیات سمجھتے ہیں۔ مخلوق میں جاہ و مرتبہ ان کے نزدیک معراج ہے۔ غرور تکبر کی بدولت اپنی چالاکی اور عیاری

پر فخر کرتے ہیں۔ زبان و بیان میں تکلف اور بناوٹ سے کام لیتے ہیں۔ بزرگان دین کے بارے میں نہایت ہلکے پن کا اظہار کرتے ہیں۔ حسد اور عناد ان کی فطرت بن چکا ہے۔ یہ سب جاہلانہ باتیں ہیں جو ان کا طلب گار اور ان پر عامل ہو وہ جاہل ہوتا ہے عالم نہیں“ اور فرمایا ایسے علماء عزت و تکریم کے مستحق نہیں ہوتے۔ لیکن جو علماء ان جاہلانہ باتوں سے پاک ہوتے ہیں وہ ہی تعظیم و تکریم کا حق رکھتے ہیں۔ ہم لوگوں کو ان نام نہاد علماء کو جو فی الحقیقت بندگان سیم و زر ہیں، اپنے سے دور رکھنا چاہیے تاکہ ان کے منحوس اثرات سے ایمان محفوظ رہ سکے۔

○ حکیم صاحب مرحوم اکثر فرمایا کرتے تھے کہ ”قیام پاکستان کے وقت جو مہاجرین براستہ واہگہ لاہور آئے اور مہاجر کیمپوں میں پناہ گزین ہوئے۔ ان کی پرورش حضور داتا گنج بخش نے فرمائی۔ اس لیے کہ اس وقت حکومتی وسائل نہ ہونے کے برابر تھے اور افراتفری کے عالم میں یہ ممکن نہ تھا کہ مہاجرین کے کیمپوں میں تین وقت کے کھانے کا انتظام ہوتا۔ جو کام حکومت نہ کر سکی، وہ کام حضرت داتا صاحب کی درگاہ شریف کے لنگر سے ممکن ہوا۔ قیام پاکستان کے وقت کئی پکاکی تیار دیگوں کا کاروبار رائج نہ تھا۔ عقیدت مندان گنج بخش اپنے اپنے ٹھکانوں سے مختلف اجناس کی دیکیں پکوا کر درگاہ شریف پر نذر و نیاز پیش کرتے تھے۔ اس کے علاوہ درگاہ شریف کے متولیان مہمان زائرین کے لیے ہر روز تین وقت کا لنگر پکواتے تھے۔ جب مہاجرین آئے تو لنگر وافر مقدار میں پکایا جانے لگا اور سارے کا سارا لنگر مہاجرین کے لیے وقف کر دیا گیا تھا۔ کیمپوں تک پہنچانے کا بندوبست سجادہ نشینان حضرت داتا گنج بخش خوش اسلوبی سے انجام دیتے رہے۔“

○ حکیم صاحب کی حضرت داتا صاحب سے عقیدت کے ایک پہلو پر

روحانی ڈالتے ہوئے عزیزم جناب میاں زبیر احمد صاحب قادری ضیائی جو کہ ”خانقاہ موسوی“ کے ایک حاضر باش جلالی درویش ہیں، نے ایک واقعہ بیان کیا کہ ”حکیم صاحب کی وفات سے کچھ عرصہ پہلے حکیم صاحب مرحوم کی صحت میں کمزوری کے آثار نمایاں ہونے لگے تھے۔ ایک روز صبح سویرے حکیم صاحب نے فون پر مجھے حکم دیا کہ مزار داتا پر فوراً پہنچو میں بھی خصوصی حاضری کے لیے آ رہا ہوں۔ میں نے حکم کی تعمیل کی۔ حکیم صاحب بھی اپنے دونوں یتیم نواسوں جہاں زیب عمر چھ سال اور فاروق عمر چار سال کو ہمراہ لیے داتا دربار پہنچے۔ میں نے جب خصوصی حاضری کے متعلق دریافت کیا تو فرمایا آج اپنے کم سن یتیم نواسوں کی ذمہ داری حضرت داتا صاحب کے سپرد کرنے آیا ہوں۔ اس لیے کہ میں ان کی پرورش اور تربیت نہ کر سکوں گا۔ میاں صاحب آپ بھی دعا کریں کہ میری یہ عرض منظور ہو جائے۔ اس کے بعد حکیم صاحب مجھے اور نواسوں کو لے کر حضرت داتا صاحب کے پاؤں کی طرف جنوبی دروازے سے دربار شریف میں داخل ہوئے اور مزار شریف کے گنبد کے مغربی جانب مواجہہ شریف کے مقام پر غلام گردش میں دیر تک آنکھیں بند کیے بیٹھے رہے۔ پھر دعا کے لیے ہاتھ اٹھائے اور ہم بھی دعا میں شریک ہو گئے۔ بعد از دعا حضرت شیخ ہندی خلیفہ مجاز سجادہ نشین اول حضرت داتا صاحب کے مزار جو کہ گنبد کے مشرقی پہلو میں واقع ہے، پر آپ نے فاتحہ خوانی کی اور پھر انتہائی اطمینان و سکون کی کیفیت میں داتا دربار سے رخصت ہوئے اور کچھ عرصہ بعد آپ کا وصال ہو گیا۔“ اس واقعہ سے حکیم صاحب کی داتا صاحب سے لازوال عقیدت، حصول فیض ان کے سفر زندگی کے خاتمے کی طرف اشارہ ملتا ہے۔

○ حکیم صاحب مرحوم نے زندگی میں دو ممالک کا سفر اختیار کیا۔

۱۹۷۳ء میں سعودی عرب فریضہ حج ادا کرنے کے لیے گئے اور دوسری بار حضرت داتا صاحب اور ان کے اسلاف کے متعلق تحقیق و جستجو آپ کو افغانستان لے گئی۔ آپ نے فرمایا ”حضرت سید علی الجویری الجلابی الغزنوی کے آبائی شہر غزنی کو دیکھنے اور آپ کے احوال و آثار سے متعلق معلومات حاصل کرنے کے لیے ایک بار افغانستان میں غزنی کے مقام پر پہنچا تو وہاں ایک قبرستان کے سوا کچھ نہ ملا جہاں آپ کے والدین اور آپ کے ماموں تاج الاولیاء کے مزارات اب بھی موجود ہیں۔“

○ حکیم صاحب مرحوم سے راقم نے دریافت کیا کہ مرکزی مجلس رضا کے حوالے سے بہت بھاری اور کٹھن ذمہ داری جو آپ بخیر و خوبی انجام دے رہے ہیں، اس کے لیے ظاہری وسائل نظر نہیں آتے۔ اس پر روشنی ڈالے۔ حکیم صاحب نے فرمایا ”کوئی بھی کار خیر کرنے سے قبل اگر بندہ اپنی ذاتی ہمت و کوشش اور اپنے وسائل پر بھروسہ کرنے کی بجائے اللہ تعالیٰ پر بھروسہ اور اس کی مدد و توفیق کا طلب گار بن کر کام کا آغاز کرے تو انجام بخیر ہوتا ہے۔ اللہ تعالیٰ اپنے اولیاء کرام کو حاجت مندوں کا مدد و معاون اور وسیلہ بنا دیتا ہے۔ جو کام نفسانی اغراض سے پاک ہو اس کام میں برکت ہو جاتی ہے۔ وسائل کی جنگی کشادگی میں بدل جاتی ہے اور مشکلیں آسان ہو جاتی ہیں۔ جب مجھے کوئی ایسی مشکل پیش آ جائے، جس کے حل کی بظاہر کوئی صورت نظر نہ آئے تو میں حضرت داتا صاحب کے مزار پر مراقبہ کرتا ہوں۔ داتا صاحب کے وسیلے سے میری مشکل اکثر حل ہو جاتی ہے۔“

حضرت داتا صاحب کو بھی جب کوئی مشکل پیش آتی تھی تو وہ بھی یہی عمل کرتے تھے۔ کشف المحجوب میں ملامت کے باب میں لکھتے ہیں ”ایک مشکل میں حضرت بایزید، سلاطی رحمۃ اللہ علیہ کے مزار پر جا بیٹھا اور میری وہ

مشکل حل ہو گئی“ مرکزی مجلس رضا کے اغراض و مقاصد کو پورا کرنے میں زیادہ تر تعاون و معاونت حضرت داتا گنج بخش کے عقیدت مندوں کی جانب سے جاری ہے۔ میں یہ سمجھتا ہوں کہ مجھ ناچیز پر حضرت داتا صاحب کا یہ خصوصی فیض ہے کہ مجھے بن مانگے وہ کچھ مل رہا ہے جس سے مرکزی مجلس رضا کی جملہ ضرورتیں پوری ہو رہی ہیں۔“

○ جنرل ضیاء الحق کے دور میں پنجاب کے گورنر غلام جیلانی خاں نے پنجاب کے معروف بزرگان دین کے احوال و آثار پر علمی و تحقیقی کام کرنے کے لیے ایک ادارہ ”مرکز معارف اولیاء“ کے قیام کا حکم جاری کیا۔ محکمہ اوقاف نے یہ مرکز دربار شریف حضرت داتا گنج بخش پر قائم کیا اور اس ادارہ کا ڈائریکٹر ایک ایسے شخص کو مقرر کیا جس کی تصوف دشمنی اور صوفیاء و مشائخ سے کھلے تعصب کے ٹھوس شواہد موجود تھے۔ اس شخص نے ۱۹۷۶ء میں شعبہ مطبوعات علماء اکیڈمی محکمہ اوقاف پنجاب، شاہی مسجد لاہور سے بطور مرتب اور ناشر ایک ایسی کتاب کو شائع کیا جس سے اس کی ذہنی و قلبی حالت واضح ہو جاتی ہے۔ اس کتاب کا ایک اقتباس پیش خدمت ہے:

”مسلمانوں کی دوسری جماعتوں کی طرح صوفیوں کے یہاں بھی تحقیق کا دروازہ بند ہو گیا تھا۔ غیر اسلامی عقائد بعینہ اسلاف سے اخلاف میں منقول ہوتے رہے اور کسی صوفی یا سجادہ نشین یا شیخ طریقت نے ان عقائد و افکار و تعلیمات پر تحقیقی نظر نہیں ڈالی۔ اگر کوئی بات صریحاً خلاف عقل نظر بھی آئی تو اس کی تاویل کر لی۔ کیونکہ اسلاف کی غلطی کو غلطی کہنا تمام صوفیوں میں سو ادب سمجھا جاتا تھا۔ نتیجتاً تمام شیوخ سلاسل ”معصوم عن الخطا“ ہو گئے اور دیگر فنون کی طرح تصوف میں بھی اندھی تقلید کا بازار گرم ہو گیا۔“

صوفیاء کرام محض صوفی تھے، محدث نہیں تھے یعنی فن روایت و

ورایت، جرح و تعدیل سے نا آشنا تھے۔ وہ بقول شخصے (گناہ برگردن راوی) مردوں کو زندہ تو کر سکتے تھے مگر جھوٹی اور سچی احادیث میں تمیز نہیں کر سکتے تھے۔ یہی وجہ ہے کہ شیخ ہجویری (حضرت داتا گنج بخش) جیسے بزرگ کی تصنیف میں موضوع احادیث پائی جاتی ہیں اور یہ لوگ تو خیر محض صوفی تھے۔ حجۃ الاسلام امام غزالی کی ”احیاء العلوم“ میں کئی موضوع ناقابل اعتماد اور کئی ضعیف روایات، احادیث نبوی کے نام سے مندرج ہیں ”تاریخ تصوف ص ۵۰۷-۵۰۸“

واضح رہے کہ محکمہ اوقاف پنجاب اور علماء اکیڈمی کا وجود حضور داتا گنج بخش کے مزار شریف کی آمدن سے قائم ہے۔ کتنی ستم ظریفی ہے کہ مزار داتا صاحب کے مالی وسائل سے ایسی بغض سے بھرپور زہر آلود کتابیں چھاپی جائیں اور ایسے لوگوں کو ملازمت کے نام سے پالا جائے جو صوفیاء کرام پر تعصب کی بنا پر ہمتیں لگاتے ہوں اور جملہ شیوخ طریقت اور خصوصاً حضرت سید علی ہجویری داتا گنج بخش کا نام لے کر ان کو علم و تحقیق سے عاری محض رکھی صوفی کہتے اور لکھتے ہوں۔

مختصر یہ کہ ۱۹۷۶ء سے ۱۹۸۰ء کے دوران جب سنی علماء و مشائخ کی جانب سے اس کتاب کے خلاف کوئی احتجاج نہ ہوا یا عدم مطالعے کے سبب اس سے بے خبر رہے تو اس شخص نے ”مرکز معارف اولیاء“ کے نام سے حضرت داتا گنج بخش کے دربار میں بیٹھ کر اپنے مذموم مقاصد کو پورا کرنے کا منصوبہ بنایا اور جملہ ریسرچ سکالرز اور دیگر عملہ جو اس کے منظور نظر افراد پر مشتمل تھا، کو خلاف ضابطہ اور دھاندلی کے ذریعے بھرتی کر لیا گیا۔ گویا تصوف اور صوفیاء کے خلاف اہل سنت و جماعت کی غالب اکثریت کے اذہان میں شہد کے نام سے زہر پکانے کا بندوبست کر لیا گیا۔ بفضل تعالیٰ راقم نے اس

سازش کو طشت از پام کیا اور اپنے حلقہ احباب جس میں حکیم محمد موسیٰ صاحب مرحوم اور علامہ محمود احمد رضوی صاحب مرحوم سید محمد فاروق القادری صاحب، علامہ اقبال احمد فاروقی صاحب اور سید ارشاد احمد عارف صاحب سرفہرست تھے۔ ہم سب کی کاوشوں اور مسلسل جدوجہد نے ”مرکز معارف اولیاء“ کو غلامتوں سے پاک کیا اور ایک سنی بریلوی مسلک کے افسر اوقاف حاجی محمد ارشد صاحب قریشی کو مرکز معارف اولیاء کا ڈائریکٹر مقرر کیا گیا جو کہ راقم کے حلقہ احباب میں سے تھے۔

ایک روز ڈائریکٹر ”مرکز معارف اولیاء“ راقم کے پاس آئے اور بتایا کہ حضور داتا صاحب پر ایک مستند و جامع تذکرہ شائع کرنا مطلوب ہے۔ باہم مشورہ کے بعد طے پایا کہ اس کام کے لیے اہل ترین شخص حکیم محمد موسیٰ ہی ہیں اور ڈائریکٹر صاحب نے اگلے دن ۵۵- ریلوے روڈ مطب پر حکیم صاحب سے ملاقات کی اور مدعا بیان کیا۔ خلاف توقع حکیم صاحب نے کام کرنے سے معذرت کر لی۔ اس پر ڈائریکٹر صاحب راقم کو سفارشی بنا کر حکیم صاحب کے پاس لے گئے۔ راقم نے حکیم صاحب کی خدمت میں بھرپور سفارش کی اور پرزور اصرار کیا۔ لیکن حکیم صاحب نے خاموشی اختیار کیے رکھی اور جواب کے لیے کچھ وقت مانگا۔ اگلے ہی دن جب حکیم صاحب سے راقم کی ملاقات ہوئی تو آپ نے متبسم لہجہ میں بتایا کہ ”میاں صاحب! گزشتہ روز آپ کی شدید خواہش و اصرار کے پیش نظر بندہ آپ کو انکار نہ کر سکا اور خاموش رہا۔ بات دراصل یہ ہے کہ میں کسی سرکاری ادارے کے لیے کام کرنا پسند نہیں کرتا۔ اگرچہ ڈائریکٹر صاحب مجھے بہت سی ترغیبات کے علاوہ ایک صد روپیہ فی صفحہ اجرت دینے کی پیش کش بھی کر چکے ہیں لیکن میں نے کبھی تحقیق و تحریر کا کام کسی اجرت اور شہرت کے لیے یا بطور کاروبار نہیں کیا بلکہ ہمیشہ

جذبہ خدمت کے تحت بلا معاوضہ فی سبیل اللہ کیا ہے۔ اس کے علاوہ نجدی فکر و نظر کو بے اثر کرنے کے لیے جو ذمہ داری، مہینان مصطفیٰ صلی اللہ علیہ وسلم مجھ پر ہے اس میں میری ہمہ وقت مصروفیات مجھے اجازت نہیں دیتیں کہ میں مزید کوئی اہم ذمہ داری قبول کروں۔ اگرچہ حضرت داتا صاحب پر تذکرہ لکھنا میرے لیے شرف و سعادت سے کم نہیں۔ اب آپ ہی فیصلہ کریں کہ میں کیا جواب دوں۔ اس پر راقم نے حکیم صاحب کے خیال کو سراہا اور بعد ازاں ڈائریکٹر صاحب کو حکیم صاحب کی طرف سے معذرت کی اطلاع کر دی۔

○ حکیم صاحب مرحوم کا حضرت داتا گنج بخش پر پہلا مضمون ۱۹۶۳ء میں نقوش (آپ بیتی نمبر) میں حضرت مخدوم علی جھویری کے عنوان سے شائع ہوا اور پھر حضرت داتا صاحب پر آپ کی تحقیق کا دائرہ وسیع ہوتا چلا گیا۔ ۱۹۷۳ء میں ابوالحسنات سید محمد احمد قادری صاحب مرحوم کے اردو ترجمہ کشف المحجوب کے ساتھ حکیم صاحب کی مستند تحقیق ایک جامع اور مبسوط دیباچہ کی صورت میں ایک اشاعتی ادارہ المعارف لاہور نے شائع کیا۔ حکیم صاحب کی اس کاوش کی علم و ادب، تحقیق و تدقیق اور تصوف کے حلقوں میں بہت پذیرائی ہوئی۔ آج بھی زمانہ آپ کی تحقیق کو سند مانتا ہے۔ آپ کی علمی کاوشوں کا آغاز ۱۹۵۷ء میں ہوا اور پھر دم آخر تک آپ کے سینکڑوں مقالات و مضامین، پیش لفظ، تقاریر، آراء اور تبصرے شائع ہوئے۔ آپ کی تالیفات کی تعداد پانچ ہے۔

○ حضرت داتا گنج بخش رحمۃ اللہ علیہ کی درگاہ کی توسیع کے سلسلہ میں ”دربار سیکیکس“ کی تکمیل ۱۹۹۹ء کی تقریبات میں محکمہ اوقاف پنجاب کی جانب سے مختلف افراد کو دربار شریف کی خدمت کے اعتراف میں انعام و

اکرام، سندات اور تمغے دینے کا فیصلہ کیا گیا اور اس سلسلہ میں حکیم صاحب مرحوم کو بھی ان کے داتا صاحب پر اعلیٰ تحقیقی کام کا اعتراف کرتے ہوئے آپ کو بھی ان افراد کی فہرست میں شامل کر لیا گیا۔ لیکن جب اس وقت کے وزیر اوقاف کی جانب سے دو افراد پر مشتمل وفد نے حکیم صاحب کے مطب پر ان کو وزیر اوقاف کی عنایت کا پیغام پہنچایا تو حکیم صاحب نے انتہائی روکھے انداز میں تمنہ کے حصول اور حکومتی سرپرستی میں منعقد تقریبات میں شرکت کرنے سے انکار کر دیا۔ اس لیے کہ آپ سرکار اور سرکاری کاموں سے دور رہنے میں ہی عافیت جانتے تھے اور اکثر فرمایا کرتے تھے کہ نااہل صاحبان اقتدار اور حکام سے میل جول اور ان کی پرفریب عطاؤں سے دل پر سیاہ و جب لگنے کا خدشہ ہوتا ہے۔

○ اسی طرح کا ایک واقعہ اس سے پہلے بھی ہوگزا تھا کہ مرحوم سید ریاست علی قادری صدر ادارہ تحقیقات امام احمد رضا کراچی نے حکیم صاحب کو ان کی سینوں کے لیے علمی، دینی و ملی خدمات مرکزی مجلس رضا اور یوم رضا کے حوالے سے اعلیٰ خدمات کے اعتراف میں طلائی تمنہ دینے کا اعلان کیا۔ حکیم صاحب نے اسے قبول کرنے کا عندیہ بھی دیا۔ اس سلسلہ میں تقریب کا اشتہار جب مشترک کیا گیا تو اس تقریب میں اس وقت کے وزیر اعلیٰ پنجاب کو صدر محفل بنایا گیا۔ اس پر حکیم صاحب نے اس تقریب کا بائیکاٹ کیا۔ حکیم صاحب مرحوم کی غیر حاضری میں علامہ اقبال احمد فاروقی صاحب نگران مرکزی مجلس رضا نے حکیم صاحب کی تقریب میں غیر موجودگی کی وجہ سے لاعلمی کے سبب حکیم صاحب کے لیے وزیر اعلیٰ کے ہاتھوں تمنہ وصول کر لیا۔ بعد ازاں حکیم صاحب نے فاروقی صاحب کو بتایا کہ ”میں نے تقریب کا بائیکاٹ اور تمنہ اس لیے مسترد کیا ہے کہ جس محفل میں حاکم شہر موجود

ہوں وہاں موسیٰ نہیں جاتا اور ان کے ہاتھ سے تمغہ لینے کا تو سوال ہی پیدا نہیں ہوتا۔ اس لیے فی الفور اس تمغہ کو واپس بھیج دیں۔ اس پر فاروقی صاحب نے یہ تمغہ مولانا سید ریاست علی قادری صاحب کو لوٹا دیا۔

○ حضرت داتا گنج بخش کے مزار کے تقدس و احترام کے پیش نظر مزار شریف کے گرد ایک چوڑا بنا دیا گیا اور پھر چوڑے کو ہشت پہلو شکل دے کر عمارت تعمیر کی گئی۔ ہر پہلو کو پہلے چوبی جالیوں سے آراستہ کیا گیا۔ ماضی قریب میں چوبی جالیوں کی جگہ سنگ مرمر کی جالیاں نصب کر دی گئیں۔ جہاں جہاں ضرورت تھی مزار شریف کی زیارت کے لیے چوکھٹیں بنا دی گئیں۔ محکمہ اوقاف کی تحویل سے قبل گنبد کے اندر داخل ہونے کی سعادت اہل ترین مخصوص افراد کو ہی ملتی تھی۔ ۱۹۶۰ء میں محکمہ اوقاف کے نام سے بزرگان دین کے مزارات اور مساجد کو جب اصلاح و فلاح کے بہانے ہوس اقتدار کے ماروں نے فتح کر لیا تو ان مقدس مقامات پر ہر وہ بد عنوانی اور بے حرمتی کا ارتکاب ہونے لگا جو کہ سرکاری محکموں کے اہلکار عام طور پر روا رکھتے ہیں۔ حکیم صاحب مرحوم مزارات اولیاء اور مساجد پر سرکاری قبضے و غلبے کو بے جا مداخلت قرار دیتے تھے۔ حکیم صاحب نے کئی بار راقم سے اس دکھ کا اظہار فرمایا کہ حضرت داتا صاحب کے مزار پر گنبد کے اندرونی حصہ میں جہاں صدیوں سے پاکیزہ، پرہیزگار اور عبادت گزار اہل اور خصوصی افراد کو ہی داخل ہونے کی سعادت نصیب ہوتی تھی۔ اب حکام اور ان کے سیاسی حاشیہ بردار ایسے ایسے افراد جس میں بچے اور بعض اوقات عورتوں کو بھی گنبد کے اندر داخل کر دیا جاتا ہے جو طہارت و پرہیزگاری سے عاری، احترام و تقدس سے نا آشنا اور بے حیائی کے حلیوں اور ملبوسات میں ملبوس ہوتے ہیں۔ یہ صریحاً مزار شریف کی بے حرمتی ہے۔ اس کا تدارک ہونا چاہیے۔ اکثر اس

بے حرمتی و تقدس کی پامالی کی طرف راقم کی توجہ دلاتے۔ اس بے حرمتی کو روکنے کے لیے راقم نے کئی بار کلام و قلم سے محکمہ اوقاف کے ارباب اختیار کی توجہ مبذول کرائی لیکن محکمہ مجبوریاں اور ہم خیال افسروں کی بے حسی اور بزدلی ہمیشہ آڑے آتی رہیں اور یہ بے حرمتی ابھی تک جاری ہے۔

۱۹۹۲ء میں راقم اور پیرزادہ اقبال احمد فاروقی صاحب نے باہم رفاقت میں عمرہ سے حج کی ادائیگی تک کا وقت ایک ماہ مسجد نبوی اور روضۃ الرسول صلی اللہ علیہ وسلم کی بہاروں میں گزارا اور دو ماہ خانہ خدا کے نظاروں میں گزارے۔ اس دوران کا آنکھوں دیکھا حال راقم نے گوش گزار کیا کہ وہاں کی حکومت نے خانہ خدا کا در ایسے ایسے لوگوں پر کھول دیا جو اس کے قطعاً اہل نہ تھے۔ مسلم ممالک کے صاحبان اقتدار اور ان کے حاشیہ برداروں، وزیروں، مشیروں اور امیروں کو اللہ کے اس عظیم گھر میں داخل کیا جاتا رہا جن کے بارے میں دنیا جانتی ہے کہ وہ شراب خوری، زنا کاری اور قمار بازی کے عادی ہیں۔ چونکہ حکومتی بالادست طبقہ سے ان کا تعلق ہوتا ہے اس لیے سعودی عرب کے مطلق العنان بادشاہ جو خود کو خادم حرمین شریفین کہلاتے ہیں، ایسے فاسق، فاجر افراد کو بھی پورے اعزاز کے ساتھ بیت اللہ شریف میں داخل کر دیتے ہیں جو خانہ خدا کی تعظیم و تکریم، احترام و تقدس کے پیش نظر اس کے قطعاً اہل نہیں ہوتے۔

پاکستان میں محکمہ اوقاف کے ملازمین اور صاحبان اختیار کی کیا اوقات کہ کسی صاحب اقتدار اور اس کے خوشامدیوں کو ایک صوفی کامل حضرت داتا گنج بخش کے ابدی گھر مزار شریف کے تقدس و احترام کے پیش نظر گنبد کے اندر داخل ہونے سے روک سکیں۔ حکیم صاحب راقم کی بیان کردہ صورت حال سے گہری سوچ میں گم ہو گئے اور راقم کو یوں لگا جیسے حکیم

صاحب کے دکھ میں مزید اضافہ ہو گیا ہے۔ کچھ توقف کے بعد حکیم صاحب دکھ بھرے لہجے میں گویا ہوئے ”میاں صاحب آپ ہر بے حرمتی کے خلاف ہر کوششیں جاری رکھیں۔“

اس مضمون کی وساطت سے راقم ہر اہل درد اور اہل اقتدار سے جملہ عقیدت مندان سنج بخش کی جانب سے درخواست کرتا ہے کہ مزارات اولیاء کے احترام و تقدس پر خصوصی توجہ دی جائے۔ خصوصاً حضرت داتا صاحب کے مزار کے گنبد میں حکومتی اور سیاسی افراد کا موقع بہ موقع داخل ہونے کی رسم جو چل نکلی ہے اسے فی الفور ختم کیا جائے اور عرس و غسل مبارک کی تقریبات کی ادائیگی کا شرف کا اعزاز صاحب مزار کے کسی بھی سچے عقیدت مند، خوب سیرت اور صاحب طریقت افراد کو بخشا جائے نہ کہ صاحبان اقتدار، ان کے وزیروں مشیروں کو ہی جو آئے دن اپنا رنگ ڈھنگ بدلتے رہتے ہیں اس کا اہل ٹھہرایا جائے۔ اس سے صاحب مزار راضی ہوتے ہیں اور نہ عقیدت مند۔

○ حضرت بی بی آمنہ رضی اللہ عنہا والدہ ماجدہ حضور نبی اکرم صلی اللہ علیہ وسلم کا مزار مبارک واقع ابواء شریف نجدی فکر و نظر کی حامل موجودہ سعودی حکومت نے قبر دشمنی کا مظاہرہ کرتے ہوئے جب شہید کر دیا تو حکیم صاحب کو سخت صدمہ ہوا۔ آپ نے اس واقعہ کی مذمت کی اور احتجاج کیا۔ ایک کتابچہ حضرت آمنہ مطبوعہ اورینٹل پبلیشنگ سوسائٹی بلاک نمبر ۲ شہید ملت روڈ کراچی نے شائع کیا جس میں آپ کا مضمون شامل اشاعت ہے۔ اس مضمون سے ایک اقتباس پیش خدمت ہے۔

”ضرورت اس امر کی ہے کہ متحد ہو کر منظم طریقے سے احتجاج کیا جائے۔ وہابیوں نے قبر دشمنی کا سبق غالباً کفار ہند سے لیا ہے۔ تاریخ اس

بات کی گواہ ہے کہ مسلمانوں کے اکابرین کی قبروں کی بے حرمتی ہندوؤں نے کی یا اس کے بعد وہابیوں نے، احقر کو کراچی کے ایک خارجی نے ایک بڑے اہل حدیث عالم کے حوالے سے یہ بات کہی تھی ”جب تک مزارات پر بلند و زر نہیں پھرتے توحید کا جھنڈا سر بلند نہیں ہو سکتا“ اللہ تعالیٰ ان ضالین کے فتنے اور شر سے محفوظ رکھے۔ آمین۔ ہم اس روح فرسا و اندوہناک سانحہ کی شدید مذمت کرتے ہیں۔ (۱۵ مارچ ۱۹۹۶ء)

○ مسلک اہل سنت و جماعت کی ترویج و اشاعت کے لیے آپ کی انفرادی خدمات اداروں، تنظیموں اور جماعتوں کی خدمات پر بھاری ہیں۔ سنی کانفرنس ملتان ۱۹۷۸ء میں آپ نے صرف خود شریک ہوئے بلکہ داسے، درے، سننے، قدے ہر قسم کی امداد و تعاون بھی کیا۔ آپ نے ریل کا ایک ڈبہ لاہور سے ملتان کے لیے بک کیا جس میں احباب کی خاصی تعداد کو لے کر ملتان شریف پہنچے۔ راقم بھی آپ کے ہمراہ ”سنی کانفرنس ملتان“ میں شریک ہوا۔ سنی کانفرنس ملتان پاکستان کی تاریخ میں سینوں کا ایک ایسا اجتماع تھا جس کی مثال اب تک دیکھنے میں نہیں آئی۔ انسانوں کا ایک ٹھانڈا مارنا سمندر تھا جسے قاسم باغ قلعہ کنہ کا میدان بھی اپنی وسعت کے باوجود سمیٹ نہ سکا۔ حکیم صاحب کی تحریک پر پاکستان سنی رائٹرز گلڈ کے قیام کی قرارداد منظور کی گئی اور آپ ہی کی سرپرستی اور راجہ رشید محمود صاحب کی محنتوں سے اس کا وجود ۵۵ ریلوے روڈ پر قائم ہوا۔ پاکستان سنی رائٹرز گلڈ کے پہلے صدر مولانا عبدالحکیم شرف قادری صاحب اور جنرل سیکرٹری راجہ رشید محمود صاحب منتخب ہوئے اور بہت کام کیا۔ جب مولوی اور غیر مولوی کی سوچ و فکر اور طور طریقہ میں ٹکراؤ انتہا کو پہنچا تو نتیجہ میں دونوں حضرات اپنے عہدوں سے مستعفی ہو گئے۔ حکیم صاحب قبلہ نے سرپرست کی حیثیت سے نئے انتخابات

کا اعلان فرمایا اور اسی غرض سے دارالعلوم حزب الاحناف میں ۱۹۸۲ء کو گلڈ کے اراکین کا اجتماع ہوا جس میں حکیم صاحب نے راقم کا نام پاکستان سنی رائٹرز گلڈ کی صدارت اور پروفیسر غلام سرور رانا صاحب کا نام جنرل سیکرٹری اور حاجی منیر قریشی صاحب کا نام خازن کے لیے پیش کیا۔ جملہ حاضرین نے متفقہ طور پر آپ کی تائید کی اور راقم پاکستان سنی رائٹرز گلڈ کے صدر کی حیثیت سے دو سال تک اپنی استطاعت کے مطابق خدمت بجالاتا رہا جس کی تفصیلات کا یہ مضمون متحمل نہیں ہو سکتا۔ لیکن اتنا کہہ دینا ضروری خیال کرتا ہوں کہ جب حکیم صاحب نے دیکھا کہ پاکستان سنی رائٹرز گلڈ کے چند ایک معزز اور معروف اراکین نے جب سنی رائٹرز گلڈ کے اغراض و مقاصد اور حلف نامہ کو پس پشت ڈال کر واضح خلاف ورزیوں کا ارتکاب کرنا شروع کر دیا اور جواب طلبی پر جو رویہ اختیار کیا، اس کے پیش نظر آپس کی محاذ آرائی کی بجائے حکیم صاحب نے گلڈ پر سے سرپرستی کا ہاتھ اٹھالیا۔ اس کے بعد چند علماء نے اس کو دوبارہ زندہ کرنے کے لیے خالد حبیب الہی صاحب ایڈووکیٹ کو صدر اور علامہ عالم فخری صاحب کو جنرل سیکرٹری نامزد کیا۔ حکیم صاحب کی عدم سرپرستی کے بعد سنی رائٹرز گلڈ کو کوئی دوسری مخلص سرپرستی میسر نہ آ سکی جو کہ حکیم صاحب کا متبادل ہوتی۔ لہذا افسوس پھر یہ مردہ زندہ نہ ہو سکا۔

○ ۱۹۶۳ء سے مجلس رضا کے روح رواں حکیم محمد موسیٰ مرحوم تھے۔ ۱۹۹۱ء میں حکیم صاحب کی سرپرستی میں ماہنامہ ”جہان رضا“ کا اجرا ہوا اور اول روز سے ہی پیرزادہ علامہ اقبال احمد فاروقی صاحب اپنی علمی، قلمی اور مالی توانائیوں سے ماہنامہ ”جہان رضا“ کو آباد رکھے ہوئے ہیں۔ ماہنامہ جہان رضا میں وہ سب کچھ ہوتا ہے جس کا ایک علمی ذوق رکھنے والے قاری کو انتظار

ہوتا ہے۔ اللہ تعالیٰ جہان رضا کو ہمیشہ آباد و شاد رکھے اور ہم سب کو اس کی تن، من، دھن سے زیادہ سے زیادہ خدمت کرنے کی توفیق عطا فرمائے۔

○ علم و تحقیق میں سرگرواں دنیا کے کونے کونے سے علم و تحقیق کے پیارے، محقق عصر جناب حکیم محمد موسیٰ مرحوم سے مستفید و مستفیض ہونے کے لیے بے قرار آتے اور فیض یاب ہو کر مطمئن لوٹ جاتے۔ انہی میں سے ایک امریکی ریسرچ سکار آر تھر فرینک ہیولر نے ۱۹۹۳ء میں ہارورڈ یونیورسٹی میں پی۔ ایچ ڈی کا ایک مقالہ ”پنجاب میں نقشبندی اتھارٹی ۱۹۳۷ء-۱۸۵۷ء“ پیش کیا جس کے ابتدائیہ میں حکیم محمد موسیٰ کو خراج تحسین پیش کیا گیا۔

”تصوف سے متعلق کون کون سی کتب لکھی گئی ہیں اور کہاں کہاں موجود ہیں“ پاکستان میں میری اس تحقیقی مشکلات کا حل ایک ہستی حکیم محمد موسیٰ کے پاس تھا جو درحقیقت کتابیات سے متعلق معلومات کا خزانہ ہیں۔ حکیم صاحب نے اس تحقیق میں میری سب سے زیادہ رہنمائی فرمائی۔ لوگوں کی اکثریت حکیم صاحب کو ایک صوفی طبیب کے طور پر جانتی مانتی ہے۔ ہفتہ میں ایک بار میں حکیم صاحب کے پاس جاتا ہوں۔ فاضل سکارلز، مصنفین اور مریضوں بھرے ہوئے مطب میں حکیم صاحب اپنی کرسی پر بیٹھے صدر محفل نظر آتے ہیں۔ علمی گفتگو اور مریضوں کے لیے نسخہ جات لکھنے کا عمل برابر جاری رکھتے ہوئے مجھے شہر لاہور کے ارد گرد کتب کے حصول کے لیے دس مقامات کی نشاندہی کر دیتے۔ جب میں یہ کام مکمل کر کے ان کو رپورٹ دیتا تو ایسا ہی ایک اور کام مجھے سوچ دیتے..... حکیم صاحب کی مہربانی سے تلاش و جستجو میں ایسے ایسے مقامات پر پہنچا جہاں دوسری صورت میں نہ جاتا۔ جیسے قرآنی مدارس، مساجد اور یہاں تک کہ کپڑے کی دکان پر بھی..... اسی طرح

میں پاکستانی تہذیب اور مذہب کے متعلق بہت کچھ جان گیا۔ آپ نہ صرف جسمانی مریضوں کو شفا بخش ادویات فراہم کرتے بلکہ علم و تحقیق کے حصول کے لیے بھی مجرب نسخے تجویز فرماتے جس سے دائمی صحت پائی ہو جاتی۔“

○ سید محمد فاروق القادری ایم۔ اے گولڈ میڈلسٹ پنجاب یونیورسٹی ایک معروف سکالر ہیں۔ کئی علمی و دینی کتابوں کے مصنف اور مترجم ہیں۔ اپنی ایک تصنیف ”فاضل بریلوی اور امور بدعت“ کے پیش لفظ میں حکیم صاحب کو خراج تحسین پیش کرتے ہوئے لکھتے ہیں:

”برصغیر کے مسلمانوں میں اعتقادی و عملی لحاظ سے جو گمراہی اور خای پائی جاتی ہے اس کے ذمہ دار فاضل بریلوی ہیں۔“ یہ بات دیوبندی طفل کتب سے لے کر ذمہ دار اور نامور علمائے دیوبند کی زبان پر تھی۔ بچپن میں ذہن ہر چیز کا اثر قبول کر لیتا ہے۔ یہی وجہ تھی کہ مجھے کئی برس تک فاضل بریلوی کی کتابیں پڑھنے یا ان کے بارے میں کچھ جاننے کا خیال نہ آیا بلکہ اغیار کے اسی پراپیگنڈے کی وجہ سے طبیعت میں ان کے نام سے ایک قسم کی اجنبیت اور بیگانگی رہی۔ یہاں تک کہ مدارس میں تعلیم حاصل کرنے کے بعد میں اعلیٰ تعلیم کی خاطر پنجاب یونیورسٹی میں ایم۔ اے کی کلاس میں باقاعدہ طالب علم کی حیثیت سے شامل ہوا..... یونیورسٹی میں تعلیم کے دوران مجھے جدید دنیا کے علماء اور سکالرز سے ملنے اور وسیع کتب خانے دیکھنے کا موقع ملا۔ اسی دوران حکیم صاحب ایسی جامع الصفات شخصیت کی رفاقت بھی میسر آ گئی..... حکیم صاحب نے مجھے مشورہ دیا کہ میں ایم۔ اے میں اپنا مقالہ ”مکاتب دیوبند و بریلی کے اختلاف“ کے موضوع پر لکھوں۔ چنانچہ میں نے اسی عنوان پر اپنا تحقیقی مقالہ لکھا.....

اس تحقیقاتی مقالے کے دوران مجھے فاضل بریلوی اور ان کے مخالفین کو تفصیل سے پڑھنے کا موقع ملا۔ برصغیر کی اس مظلوم اور کشتہ تاریخ، عبقری شخصیت، فاضل بریلوی کو جوئی میں نے خود ان کی سینکڑوں تصانیف

کی روشنی میں پڑھنا شروع کیا، مجھے فاضل بریلوی کے خلاف شرک و بدعت کے الزامات بے سردیا افسانے معلوم ہوئے اور یہ حقیقت بھی کھل کر سامنے آ گئی کہ فاضل بریلوی اپنے علمی قد و قامت میں اپنے تمام معاصرین اور مخالفین سے کہیں بلند و بالا ہیں۔ وہ علم کا ایک ایسا سمندر ہیں جس کا کوئی کنارہ نہیں۔ مسائل کی جو تحقیق و تدقیق اور باریک بینی اور لطافت ہمیں ان کے ہاں ملتی ہے، وہ دور دور تک نہیں نظر آتی۔ مختلف اور متنوع علوم و فنون میں حیرت انگیز ماہرانہ صلاحیت جس طرح ان کی ذات میں جمع ہو گئی تھی وہ محض فضل ایزدی ہے..... فاضل بریلوی ہر علم میں تجدیدی مقام و مرتبہ رکھتے ہیں.....

فاضل بریلوی نے آنحضرت صلی اللہ علیہ وسلم کی ذات گرامی سے متعلق جن عبارات پر گرفت کی تھی وہ اس قدر صحیح، جائز اور درست تھی کہ اس کا جواب آج تک ہو سکا نہ ہو سکتا ہے..... فاضل بریلوی کا مسلک کتاب و سنت پر مبنی اور دلائل شریعہ کی روشنی میں بالکل بے غبار ہے۔ وہ ایک سچے عاشق رسول، متبع سنت، بالغ نظر عالم دین اور نامور فقیہ تھے۔“

پیارے دوست گوہر سادات سید محمد فاروق قادری صاحب کو اللہ تعالیٰ صحت و تندرستی سے عمر دراز عطا فرمائے، نے اپنے حاصل مطالعہ سے جو لکھا ہے، لا جواب ہے۔ آپ کو اس مطالعہ کے لیے ترغیب دینے والی ہستی حکیم محمد موسیٰ صاحب کی تھی جن کو کسی بھی شخصیت میں چھپی خوبیوں کو جاننے اور ابھارنے کا پورا ملکہ حاصل تھا۔ (سید محمد فاروق القادری اور سید اسرار حسین بخاری دونوں دوست ایم۔ اے میں داخلہ کے مراحل سے لے کر لاہور میں ان کے رہائشی مسئلہ حل ہونے تک راقم کے غریب خانہ پر مقیم رہے۔ چونکہ راقم کا حکیم صاحب کے پاس اکثر آنا جانا لگا رہتا تھا۔ یہ دونوں نوجوان فاضل ہستیاں راقم کے سبب سے حکیم صاحب سے متعارف ہوئیں اور پھر حکیم صاحب سے ملاقاتوں کا سلسلہ دراز ہوتا گیا جو حکیم صاحب کی

○ حکیم صاحب مرحوم بیک وقت غنی بھی تھے اور فقیر بھی۔ آپ ظاہری اور پوشیدہ طور پر علمی، تحقیقی، مالی اور اخلاقی امداد و تعاون ضرورت مندوں کو بہم پہنچاتے تھے۔ حکیم صاحب ضرورت مندوں کے لیے تو غنی تھے لیکن اپنی ذات کے حوالے سے فقیر تھے۔ تمام زندگی رزق حلال کمایا اور حلال طریقہ سے خرچ کیا۔ اپنی ذات پر کسی کا خرچ برداشت نہ کرتے تھے۔ یہاں تک کہ اپنے کفن و فن کی ضروریات اور قبر تک اپنی زندگی میں ہی تیار کروا چکے تھے۔ اللہ تعالیٰ آپ کے ابدی گھر میں اپنی خصوصی رحمتوں کا نزول فرمائے۔ اور ہم سب کو آپ کے نقش قدم پر چلنے کی توفیق عطا فرمائے۔ آمین۔

ابوالعاصم میاں محمد سلیم حماد سجادہ نشین درگاہ حضرت داتا گنج بخش لاہور ۶ اکتوبر ۱۹۴۳ء کو زیر سایہ دربار گوہر بار حضرت داتا گنج بخش لاہور پیدا ہوئے۔ والد گرامی الحاج میاں احمد دین رحمۃ اللہ علیہ درگاہ حضرت داتا گنج بخش کے سجادہ نشین تھے۔ دینی تعلیم جامعہ گنج بخش لاہور اور پنجاب یونیورسٹی لاہور سے گریجوایشن کی۔ آپ نے حضرت داتا گنج بخش کی درگاہ کی روحانی محافل اور صوفیانہ ماحول میں تربیت پائی اور روحانی اقدار کو اپنایا۔ آپ کی زندگی کا اکثر عرصہ اہل علم اور اہل عرفان کی مجالس میں گزرا۔ ایسے حضرات کی مجالس سے آپ نے بہت فائدہ اٹھایا۔ روحانی تشنگی اور ذوق علمی کے پیش نظر حکیم محمد موسیٰ امرتسری کی مجالس میں آنے جانے لگے اور حکیم صاحب کے اشاعتی اور علمی امور سے وابستہ ہو کر بڑا کام کیا۔ مرکزی مجلس رضا کے مختلف امور کو سرانجام دیا۔ حضرت داتا گنج بخش کے بارے میں آپ کی چند تصانیف طبع ہو چکی ہیں اور اس موضوع پر وسیع پیمانے پر تحقیقاتی کام کر رہے ہیں۔ حکیم صاحب کی مجلس رضا کی روحانی تحریریں اکثر آپ کے تعاون سے سامنے آئیں۔ جب حکیم صاحب نے ایک ہزار سی اہل قلم کی رائٹرز گلڈ بنائی تو آپ اس کے صدر مقرر ہوئے۔ حکیم صاحب نے تادم رحلت آپ کو اعزاز اور احترام کی نظروں میں جگہ دی۔

پتا: صاحبزادہ محمد سلیم حماد سجادہ نشین داتا گنج بخش ۱۳۱- داتا بازار لاہور

حضرت حکیم اہل سنت

ماہنامہ 'جہانِ رضا' کے دریچوں سے

محققانہ ریاضت کے خاموش سکالر جناب جلال الدین احمد ڈیوی "جہانِ رضا" کے صفحات کے جھروکوں سے رضویت کی روشنیاں کشید کر کے حکیم صاحب کی عظمت کو ہدیہ تحسین پیش کرتے ہیں۔

حضرت حکیم محمد موسیٰ امرتسری رحمۃ اللہ علیہ قدیم وضع کے سادہ مگر پروقار انسان تھے، ظاہری نمود و نمائش سے پرہیز کرتے تھے، ٹھٹ پتجانی زبان میں گفتگو فرماتے تھے، ان کے دروازے پر کوئی دربان نہیں ہوتا تھا، ہر شخص کو کسی وقت بھی ان سے ملاقات کرنے کی عام اجازت تھی۔ ہر ایک سے اس کی ذہنی صلاحیت کے مطابق بات چیت کرتے اور پہلی ہی ملاقات میں وہ انسان کا دل موہ لیتے تھے۔ وہ لوگوں کی مشکات حل کرنے کے لئے ہمہ وقت کمر بستہ رہتے تھے، وہ انسان شناس تھے، پہلی نظر میں آنے والے شخص کی خوبیوں اور خامیوں کا ادراک کر کے اس کی صحیح رہنمائی کرتے تھے۔ انہیں انسان کی پوشیدہ صلاحیتوں کو ابھارنے کے فن پر پورا عبور حاصل تھا۔ ان کی نظر حبیب پر نہیں بلکہ ہر فرد کے دل و دماغ پر جنی رہتی تھی۔ انہوں نے کبھی اپنا بینک بیلنس بڑھانے کے متعلق نہیں سوچا بلکہ جو کچھ کمایا وہ انسانوں کو صحیح انسان بنانے پر خرچ کیا۔ وہ علم دوست انسان تھے اور علم سے پیار کرنے والوں سے بے پناہ محبت کرتے تھے۔ انہوں نے پڑھے لکھے لوگوں کو قلم کی قوت سے آگاہ کیا اور ان میں لکھنے کی عادت پیدا کی۔ انہیں اللہ

تعالیٰ نے دین اسلام کا صحیح فہم عطا فرمایا تھا اور وہ عمر بھر دوسروں کو دامن مصطفیٰ صلی اللہ علیہ وسلم میں پناہ لینے کی تلقین کرتے رہے۔

مصور پاکستان حضرت علامہ اقبال رحمۃ اللہ علیہ نے امام اہل سنت اعلیٰ حضرت مولانا احمد رضا خان فاضل بریلوی نور اللہ مرقہ کے متعلق فرمایا تھا کہ ”مولانا ایک دفعہ جو رائے قائم کر لیتے تھے اس پر مضبوطی سے قائم رہتے تھے۔“

(سینئر اختر مصباحی، مولانا: امام احمد رضا اور رویداد و منکرات، المجمع الاسلامی مبارکپور ۱۹۸۵ء ص ۳۶)

بالکل اسی طرح حضرت حکیم اہل سنت رحمۃ اللہ علیہ نے یہ رائے قائم کر لی تھی کہ اسلام کی جو تعبیر فاضل بریلوی قدس سرہ نے فرمائی ہے وہی صحیح ہے۔ وہ عمر بھر نہ صرف خود مسلک اعلیٰ حضرت پر عمل پیرا رہے بلکہ ان کی یہ شدید خواہش تھی کہ تمام مسلمان اسی چشمہ فیض سے مستفید ہوں۔ انہوں نے اپنی زندگی بھر کی کمائی اس مقصد کو حاصل کرنے پر خرچ کی اور اپنے زیر اثر لوگوں کو بھی اسی مبارک کام پر لگایا۔ ایک وقت ایسا بھی آیا کہ بعض ساتھیوں نے ان سے بے وفائی کی۔ ان کے اعتماد کو انھیں پہنچائی لیکن انہوں نے ہمت نہیں ہاری اور ایک نئے عزم کے ساتھ اپنے مشن کو جاری رکھا۔ ہمارا موضوع سخن ان کے سفر کا یہی نیا دور ہے۔

یہ ۱۹۶۸ء کی بات ہے کہ حضرت قبلہ حکیم صاحب رحمۃ اللہ علیہ نے اعلیٰ حضرت مولانا احمد رضا خان قدس سرہ کو متعارف کروانے کی تحریک شروع کی، اس وقت نہ تو فاضل بریلوی رحمۃ اللہ علیہ کی تصانیف دستیاب تھیں اور نہ ہی دیگر سنی علماء و مشائخ کی دینی و ملی خدمات کے متعلق کتب موجود تھیں۔ انہوں نے دنیا بھر میں بکھرے ہوئے مواد کو اکٹھا کیا، جدید طرز

کے ساتھ اس مواد کو تلاش کیا، انہیں یہ جمع شدہ مواد اکٹھا کیا اور پھر اسے چھاپنے کے لئے ۱۹۶۸ء میں ”مرکزی مجلس لاہور“ کی بنیاد رکھی۔ جذبہ صادق دیکھ کر مخیر حضرات نے مجلس کی اس اہم کامیابی اور یہ مفید کام جو بظاہر ناممکن نہیں تو بے حد مشکل ضرور تھا، اس کامیت تیز رفتاری کے ساتھ شروع ہوا۔ جس کے باعث روشنی کی اس کار خیر کا جہاں انہوں نے بھرپور خیر مقدم کیا وہاں مخالفین حیرت اور ہراسانہ دکھائی دینے لگے۔ ایک عرصہ دراز تک یہ فیض جاری رہا لیکن مدت قبلہ حکیم صاحب کی طویل بیماری کے دوران ایک ناخوشگوار واقعہ رونما ہونے کی وجہ سے ”مرکزی مجلس رضا“ کے پہلے دور کی شاندار خدمات کا اختتام ہو گیا۔

حضرت حکیم اہل سنت رحمۃ اللہ علیہ نے اپنے مشن کو جاری رکھتے ہوئے بعض قابل اعتماد ساتھیوں کو مختلف تنظیمیں قائم کرنے کی ہدایت کردی، اس طرح کئی تنظیمیں وجود میں آئیں جنہوں نے دیگر فلاح و بہبود کے امور میں سرگرمی سے حصہ لینے کے علاوہ نشر و اشاعت کے میدان میں بڑا نام پیدا کیا اور بہت مفید لٹریچر قارئین کو پہنچایا۔ اس طرح ”مرکزی مجلس رضا لاہور“ اگرچہ وقتی طور پر اپنا کام جاری نہ رکھ سکی لیکن اس کی جگہ نئی تنظیموں نے لے لی اور تحریک زور شور سے اپنی منزل کی جانب بڑھ رہی تھی۔ اس دوران بعض دردمند سنی رہنما برابر حضرت حکیم اہل سنت رحمۃ اللہ علیہ پر زور دے رہے تھے کہ وہ ”مرکزی مجلس رضا لاہور“ سے اپنی علیحدگی کا فیصلہ واپس لے لیں تاکہ اہل سنت کی اس عظیم اشاعتی مجلس میں جان پیدا ہو جائے اور نئی تنظیموں کے شانہ بشانہ یہ مجلس حسب سابق اپنا قابل فخر اور لائق تقلید کردار ادا کرتی رہے۔ بالآخر انہوں نے دوستوں کی

درخواست کو قبول کیا اور کچھ عرصہ تعطیل میں رہنے کے بعد ”مرکزی مجلس رضا لاہور“ نے محترم پیرزادہ اقبال احمد فاروقی کی زیر نگرانی دوبارہ کام کا آغاز کیا۔

اس نئے دور کے آغاز ہی میں ”مرکزی مجلس رضا لاہور“ نے ”جہان رضا“ کے نام سے ایک ماہنامہ جاری کرنے کا فیصلہ کیا جس کا پہلا شمارہ مئی ۱۹۹۱ء میں سامنے آیا۔ عام طور پر سنی رساں بڑی آب و تاب سے منظر عام پر آتے ہیں لیکن اپنوں کی غفلت، بے نیازی اور لاتعلقی کے باعث بہت جلد ہی دم توڑ دیتے ہیں۔ تاہم حضرت حکیم اہل سنت مرحوم کی زیر سرپرستی ماہنامہ ”جہان رضا“ کے فاضل مدیر جناب پیرزادہ اقبال احمد فاروقی نے شب و روز محنت کر کے اسے اہل سنت و جماعت کا محبوب ترجمان بنا دیا۔ چونکہ اس میں تحقیقی مقالے شائع ہوتے ہیں، غیروں کے علاوہ اپنوں کے غلط اقدامات پر بھی گرفت کی جاتی ہے اور سب سے بڑھ کر یہ کہ چونکہ اس کا بنیادی مقصد مظلوم مفکر اسلام، امام اہل سنت حضرت مولانا احمد رضا خان فاضل بریلوی نور اللہ مرقدہ اور ان کے رفقاء کار کی دینی و ملی خدمات سے عالم اسلام بلکہ پوری دنیا کو مثبت انداز میں روشناس کروانا ہے۔ اس لئے ہر پڑھا لکھا شخص اس کا دلچسپی اور سنجیدگی سے مطالعہ کرتا ہے اور اس کی افادیت کا دل سے اقرار کرتا ہے۔ جس کا ثبوت وہ ان گنت خطوط ہیں جو قارئین کی جانب سے اس کے ایڈیٹر کو موصول ہوتے ہیں۔ بطور نمونہ ان خطوط کے چند اقتباسات آپ بھی ملاحظہ فرمائیں:

☆ ماہنامہ ”جہان رضا“ کا اجرا بھی پرورش لوح و قلم کا بہت اہم ذریعہ ہے، اس کے مسلسل جامع اور تحقیقی مقالات سے دل و دماغ معطر ہوتے رہتے ہیں (مولانا مبارک حسین مصباحی ایڈیٹر ماہنامہ ”اشرفیہ“ مبارک

☆ ”جہان رضا“ ماہنامہ جہان رضا لاہور مارچ ۱۹۹۳ء ص ۲۲

☆ ”جہان رضا“ کے شمارے میرے مطالعہ میں آتے رہے ہیں

☆ (اب صفحات پر مشتمل ہوتا ہے۔) اب صفحات میں اضافہ ہو گیا

☆ (مگر علوم و فنون کا ایک سمندر ہے جو اپنے دامن میں بے

☆ (مگر اہل ذوق تک پہنچتا ہے۔ مقالات بحمد اللہ معیاری اور

☆ (ذاکٹر غلام یحییٰ انجم ایم اے پی ایچ ڈی شعبہ تقابل

☆ ہمدرد نگر دہلی، ماہنامہ جہان رضا لاہور دسمبر ۱۹۹۲ء ص ۲۹

☆ جو خاص بات مجھے سب سے زیادہ پسند آئی ہے وہ آپ حضرات کی

☆ آپ اپنوں یا بے گانوں میں امتیاز نہیں کرتے، کسی میں غلطی

☆ دیکھتے ہیں تو بر ملا ٹوکتے ہیں، اچھائی دیکھتے ہیں تو بے پناہ تعریف کرتے ہیں۔ (محمد

☆ ارشد قادری گوجرانوالہ، ایضاً ص ۱۲)

☆ ”جہان رضا“ افکار رضا اور پیغام رضا کو عالمی پیمانے پر پھیلانے

☆ میں ہمہ تن مصروف ہے جس سے دنیا کو امام احمد رضا کے عقائد و نظریات کو

☆ کہنے میں بڑی سہولت ہو رہی ہے۔ یونیورسٹیوں اور دانش گاہوں میں امام

☆ احمد رضا کا چرچا خوب ہونے لگا ہے۔ ان کی شخصیت سے متعلق جو شکوک و

☆ شبہات پائے جا رہے تھے، دور ہو رہے ہیں۔ تاریکیاں چھٹ رہی ہیں اور

☆ تحقیقی خیالات پرورش پا رہے ہیں۔ (چاند علی اصغری برکاتی، شانتی نگر

☆ میمنوڈی انڈیا، ماہنامہ جہان رضا لاہور اکتوبر، نومبر ۱۹۹۸ء ص ۹)

☆ یوں تو میں حیثیت سے بڑھ کر تعریف کا قائل نہیں لیکن اس

☆ (ماہنامہ جہان رضا) کے حسن ترتیب، معیاری انداز اشاعت اور عصری مذاق

☆ سے ہم آہنگ تحریروں کی شمولیت کو دیکھنے کے بعد دل اس کے اعلیٰ معیار کی

☆ شہادت، ذہن و دماغ تحسین اور جبین شوق، مجددہ شکر ادا کرتی ہے۔ بلاشبہ

”مرکزی مجلس رضا“ کا یہ آرگن اس کے ہمہ جہت علمی کارناموں میں نمایاں حیثیت رکھتا ہے اور ساتھ ہی جدید فکروں کے واسطے جذب و کشش کی قوت بھی (اخلاق احمد رضوی، رضا اکیڈمی منڈی کشور خاں، مانا رام بہار انڈیا، ایضاً ص ۳۶)

☆ ”جہان رضا“ گویا خوان فکر رضا ہے جہاں ہر قسم کے اذواق و اشواق کی چیزیں مہیا ہوتی ہیں، مقالے معیاری، مضامین پر مغز، تراکیب و تعبیرات دلکش، دھلے دھلے جملے، اجلے اجلے مفہوم، پھر درد مند قلم سے فکر انگیز ادارے، کہیں علم و حکمت کے موتی تو کہیں پند و نصائح کا حسین انداز، کہیں جید علماء کی بزم طرب تو کہیں احتساب و مواخذہ اور مرد مومن کی للکار و ”جھڑک“ خطوط و خبرنامہ ایسا کہ رضویت کے سارے درد مند پرزے گلے مل رہے ہوں یا ہم نے انٹرنیٹ لگا لیا ہے، زمین کے فاصلے سمٹ گئے ہیں، تمام افق سامنے ہے، کس کس ادا کی داو دی جائے؟ (مولانا غلام جابر شمس مصباحی کالی کٹ کیرالا انڈیا، ماہنامہ جہان رضا لاہور جون ۱۹۹۱ء ص ۷)

ماہنامہ ”جہان رضا“ کے ذریعہ لوگوں کو معلوم ہوا کہ ”مرکزی مجلس رضا لاہور“ نے حضرت حکیم محمد موسیٰ امرتسری رحمۃ اللہ علیہ کی سربستی اور محترم پیرزادہ اقبال احمد فاروقی کی نگرانی میں دوبارہ کام کا آغاز کر دیا ہے تو عظمت مصطفیٰ صلی اللہ تعالیٰ علیہ وسلم کے محافظوں میں خوشی کی لہر دوڑ گئی، مجلس کے سابق اراکین، کارکنوں اور خیر خواہوں نے بذریعہ خطوط اپنے جذبات کا اظہار کیا۔ ان خطوط میں لوگوں نے لکھا کہ:

☆ شکر ہے! حکیم صاحب کی زیر نگاہ مجلس (رضا) نے آپ (پیرزادہ اقبال احمد فاروقی) کی نگرانی میں دوبارہ کام شروع کر دیا ہے۔ (ڈاکٹر محمد مسعود احمد، ماہنامہ جہان رضا لاہور جون ۱۹۹۱ء ص ۱۹)

مجلس رضا کے دوبارہ کام شروع کرنے پر دلی مبارک باد قبول (موسیٰ محمد اقبال قادری، ایضاً ص ۱)

لوگوں کو مجلس کی رفاقت اور شراکت سکیم میں بڑھ چڑھ کر حصہ لے گا۔ (محمد یوسف حضوری، ماہنامہ جہان رضا لاہور جولائی ۱۹۹۱ء ص ۱۵)

مرکزی مجلس رضا کے تعطل کے بعد از سر نو کام کو دیکھ کر بے حد غم و غصہ ہوا اور بے ساختہ ہاتھ دعا کے لئے اٹھ گئے۔ ”یا اللہ! مرکزی مجلس رضا اہل سنت کی خدمت کے لئے عزم و ہمت عطا فرما اور اس کے کاموں کو مامدوں کے حسد سے محفوظ رکھ۔ (السید زاہد سراج القادری، ماہنامہ جہان رضا لاہور جنوری ۱۹۹۲ء ص ۱۹)

جناب پیر زاہد اقبال احمد فاروقی نے ماہنامہ ”جہان رضا“ کی افادیت اور مجلس رضا کے آغاز نو پر عاشقان مصطفیٰ صلی اللہ علیہ وسلم کے جذبات کا ذکر کرتے ہوئے تحریر فرمایا:

☆ مرکزی مجلس رضا کی علمی اور اشاعتی خدمات کو روشناس کرانے کے لئے ماہنامہ ”جہان رضا“ نے بڑا اہم کردار ادا کیا ہے۔ ہمارے لئے یہ ایک ایسے رابطے کا ذریعہ بنا جس سے ملک کے گوشے گوشے میں ”مرکزی مجلس رضا“ کے معاونین اور شائقین نے ہماری آواز کو سنا اور اپنی خواہش کے مطابق کتابیں طلب کیں۔ ”جہان رضا“ نے جہاں اپنے صفحات کے دامن میں امام اہل سنت فاضل بریلوی رحمۃ اللہ علیہ کے احوال و مقامات پر بلند پایہ مضامین سمیٹ کر قارئین تک پہنچائے ہیں وہاں ان حضرات کی آراء، فتاویٰ اور خبروں کو بھی لوگوں تک پہنچایا ہے۔ ”جہان رضا“ اپنی تنگ دامنائی کے باوجود دور دور تک پہنچتا ہے۔ ملک بہ ملک سفر کرتا ہے اور دنیا کے گوشے گوشے میں اپنے شائقین تک اپنی آواز پہنچاتا ہے۔ پاکستان سے باہر

ہندوستان، انگلستان، ہالینڈ، مارشس، جنوبی افریقہ، ہانگ کانگ، بنگاک، متحدہ عرب امارات، سری لنکا اور امریکہ، کینیڈا میں بسنے والے کئی حضرات نے ”جہان رضا“ کو حاصل کرنے کے لئے خط لکھے ہیں۔ الحمد للہ ہمارے عملہ نے بھی بیرونی ڈاک کے اخراجات کی پردا کئے بغیر ہر خط کے جواب میں ”مرکزی مجلس رضا“ کی مطبوعات پہنچانے میں کوتاہی نہیں کی۔ (ماہنامہ جہان رضا لاہور جنوری ۱۹۹۲ء ص ۲-۱)

☆ مرکزی مجلس رضا کو دوبارہ اشاعتی کام کا آغاز کئے آٹھ ماہ کا عرصہ ہو رہا ہے، اس مختصر سے عرصے کے دوران مجلس کو اس کے معاونین نے اپنے مالی تعاون سے اپنے پاؤں پر کھڑا ہونے کے قابل بنا دیا ہے۔ مجلس کی مطبوعات کے قارئین کا حلقہ وسیع سے وسیع تر ہوتا جا رہا ہے۔ امام اہل سنت کے کئی رسالے چھپ کر تقسیم کئے جا چکے ہیں اور قارئین نے اس عظیم الشان اشاعتی ادارہ کی دوبارہ کارکردگی پر نہ صرف اطمینان کا اظہار کیا ہے بلکہ تحسین و مسرت کے جذبات سے نوازا ہے۔ ہم ان کرم فرماؤں کا بے پناہ شکریہ ادا کرتے ہیں، ان لوگوں نے ہمارے سفر پر ہمارا ساتھ دیا، حوصلہ بڑھایا اور تیز رفتاری سے کام کرنے کا مشورہ دیا۔ (ایضاً ص ۱)

مجلس رضا نے قیدیوں کے لئے اعلیٰ حضرت کا ترجمہ قرآن ”کنز الایمان“ ہدیہ دینے کی اپیل کی۔ الحمد للہ اس اپیل پر اچھا اثر ہوا۔ حضرت داتا گنج بخش رحمۃ اللہ علیہ لاہور کی جامع مسجد کے خطیب علامہ محمد مقصود احمد صاحب قادری مدظلہ العالی نے اس سلسلے میں زبردست تعاون کیا۔ حضرت ابوالحسن سید عثمان بن علی ہجویری رحمۃ اللہ علیہ کے دربار گوہر بار کے زائرین نے بڑھ چڑھ کر حصہ لیا اور آٹھ سو سے زائد جلدیں جیل کے افسران کے حوالے کر دیں۔ جو قیدیوں میں تقسیم کر دی گئیں۔ (ایضاً ص ۲)

اس طرح اہلس کپہنی ناشران ”کنز الایمان“ اردو بازار لاہور نے دو جلدیں مختلف جیلوں میں مقید قیدیوں کو بطور عطیہ دینے کا اعلان کیا۔ (ماہنامہ جہان رضا لاہور ستمبر ۱۹۹۲ء ص ۳۰)

حضرت حکیم محمد موسیٰ امرتسری رحمۃ اللہ علیہ اپنی ذات کی تشبیر کے حق میں نہیں تھے بلکہ ان کی تمام تر توجہ اپنے مشن کو آگے بڑھانے پر مرکوز رہی۔ یہی وجہ ہے کہ اہل سنت کے مختلف حلقوں میں مقبول ترین شخصیت ہونے کے باوجود ان کی ذاتی زندگی پر بہت کم لکھا گیا ہے، راقم کی اطلاع کے مطابق ان کی وفات سے قبل پروفیسر محمد صدیق صاحب کی کتاب ”احوال و آثار حکیم محمد موسیٰ امرتسری“ اور سید محمد عبداللہ قادری کی تصنیف ”حکیم محمد موسیٰ امرتسری“ صرف دو کتابیں شائع ہوئی تھیں۔ بکھرا ہوا مواد بھی اگرچہ موجود ہے لیکن ہمارے ہاں اس قسم کے مواد کو اکٹھا کرنے کا روانہ ہونے کے برابر ہے اور نہ ہی اس جانب توجہ دی جاتی ہے کہ اسی محنت کے متعلق مختلف لوگوں کے اذہان میں محفوظ یادوں کو قلم و قریب پر منتقل کیا جائے۔ جبکہ ضرورت اس امر کی ہے کہ اس نقصان دہ عادت کو ترک کر کے تصنیف و تالیف کے سلسلہ میں وہی پالیسی اپنائی جائے جسے مقبول عام بنانے کے لئے حضرت قبلہ حکیم صاحب زندگی کی آخری سانس تک کوشش فرماتے رہے۔

سنی رساں میں ماہنامہ ”جہان رضا“ کے مدیر کو یہ فخر حاصل ہے کہ انہوں نے حکیم اہل سنت حضرت حکیم محمد موسیٰ امرتسری رحمۃ اللہ علیہ کی حیات ہی میں ان کے متعلق ایک خاص نمبر شائع کر کے سبقت حاصل کر لی۔ ۲۷ صفحات پر مشتمل ”جہان رضا“ کے اس خاص نمبر میں معروف اہل قلم کے مضامین شائع ہوئے ہیں جن میں حضرت قبلہ حکیم صاحب کی زندگی کے

مختلف پہلوؤں اور ان کی عظیم خدمات پر روشنی ڈالی گئی ہے۔ اس پر تبصرہ کرتے ہوئے محترم محمد عالم حق رقمطراز ہیں:

”حکیم اہل سنت جناب حکیم محمد موسیٰ امرتسری مولانا کی علمی و اعتقادی خدمات کے اعتراف کے طور پر آپ نے موقر جریدہ ”جہان رضا“ کا شمارہ برائے اگست ۱۹۹۷ء مخصوص کر کے اہل سنت و جماعت کی طرف سے نہ صرف یہ کہ فرض کفایہ ادا کیا ہے بلکہ حکیم صاحب پر نمبر چھاپ کر اولیت کا اعزاز بھی آپ نے حاصل کیا ہے اور یہ فضیلت ایسی ہے جس میں آپ کا کوئی سیم و شریک نہیں آپ کا یہ اقدام ان شاء اللہ العزیز بارش کا پہلا قطرہ ثابت ہوگا اور امید ہے کہ دیگر مسلک جرائد بھی آپ کی تقلید کرتے ہوئے اپنے اپنے انداز میں حکیم صاحب کی مختلف النوع علمی خدمات کو اجاگر کر کے انہیں خراج عقیدت پیش کریں گے۔“ (ماہنامہ جہان رضا لاہور ستمبر، اکتوبر ۱۹۹۷ء ص ۸-۹)

اس خاص نمبر کے علاوہ ”جہان رضا“ میں حضرت حکیم صاحب مرحوم و مغفور کے متعلق کئی اور تحقیقی مقالے بھی شائع ہوئے۔ ”جہان رضا“ میں حضرت قبلہ حکیم صاحب کے متعلق مختلف نوعیت کی باتیں چھپتی رہیں جنہیں ایک خاص ترتیب سے یکجا کرنا بے حد ضروری ہے تاکہ یہ ضائع ہونے سے بچ جائیں۔ ان میں سے چند ہدیہ قارئین ہیں:

☆ محترم (پیرزادہ اقبال احمد) فاروقی صاحب! میری ذاتی خواہش ہے اور کوشش بھی کہ محترم حکیم محمد موسیٰ صاحب کا انٹرویو (ماہنامہ ”السعد“ (ملتان) کے لئے کیا جائے، اگر اس سلسلے میں آپ میری دیکھیری فرمائیں تو احسان عظیم ہوگا۔ میرے لئے حضرت قبلہ حکیم صاحب کی ذات گرامی اس لئے بھی نہایت ہی قابل احترام اور واجب التعظیم ہے کہ وہ حضرت قبلہ

ماہنامہ ”السعد“ (ملتان) کا سبب رحمۃ اللہ علیہ کے بہت ہی پیارے مرید بلکہ ”مراد“ (امریکی) محمد واجد ایڈیٹر ماہنامہ ”السعد“ (ملتان) ماہنامہ جہان رضا لاہور ستمبر، اکتوبر ۱۹۹۷ء ص ۷۷)

☆ ایک دفعہ راقم الحروف حکیم اہل سنت جناب حکیم محمد موسیٰ امرتسری مدظلہ کی خدمت میں حاضر ہوا تو انہوں نے امام رضا فاضل بریلوی قدس سرہ کے لکھے ہوئے شعرہ آفاق ”سلام“ پر لکھی جانے والی مختلف آتشائیں کا تذکرہ کیا اور پنجابی تضمین کی طرف توجہ دلائی۔ (غلام مصطفیٰ مجددی ایم اے، ماہنامہ جہان رضا لاہور ستمبر، اکتوبر ۱۹۹۷ء ص ۷۷)

☆ دین کے معاملے میں سخت زبان استعمال کرنا کبھی ناگزیر تھا لیکن میرا کچھ ایسا خیال ہے کہ نرم لہجے میں گفتگو قلوب پر اچھا اور دیرپا اثر ڈالتی ہے۔ ہمارے صوفیہ اور بزرگان دین کا یہی طریقہ رہا ہے۔ لاہور میں جناب حکیم محمد موسیٰ امرتسری صاحب اسی خوبی سے متصف ہیں۔ (ڈاکٹر مختار الدین احمد، ماہنامہ جہان رضا لاہور اکتوبر، نومبر ۱۹۹۸ء ص ۱۹)

☆ قبلہ حکیم محمد موسیٰ صاحب امرتسری کے سینے میں اتحاد اہل سنت کے سلسلہ میں بڑا درد ہے۔ (قاری الحاج محمد شریف نوری گولڑوی، ماہنامہ جہان رضا لاہور جنوری، فروری ۱۹۹۷ء ص ۱۱)

☆ ہم کو چاہئے کہ ہم اپنا پرستی، شخص پرستی اور کسی بھی قسم کی گروہ بندی یا قادریہ، چشتیہ، نقشبندیہ، سروردیہ، رضویہ، اشرفیہ یا کسی اور دیگر کو الگ نہ سمجھیں۔ یہ تمام حضرات ہمارے ہی سنی بھائی ہیں جس کی مثال حکیم اہل سنت حکیم محمد موسیٰ امرتسری قبلہ ہیں جو ایک چشتی ہوتے ہوئے بھی اعلیٰ حضرت فاضل بریلوی قادری علیہ الرحمۃ پر کام کر رہے ہیں۔ (قاضی کلیم احمد مہاراشٹر انڈیا، ماہنامہ جہان رضا لاہور جنوری، فروری ۱۹۹۹ء ص ۱۳-۱۴)

☆ بانی ”مرکزی مجلس رضا لاہور“ حکیم محمد موسیٰ صاحب امرتسری مدظلہ العالی روحانی سلسلہ میں چشتی نظامی ہیں، اعتقادی طور پر اعلیٰ حضرت فاضل بریلوی سے علمی نسبت کی وجہ سے رضوی بریلوی ہیں، وظائف و معمولات پر عمل کی وجہ سے قادری ہیں، حضرت مولانا ضیا الدین مدنی (قطب مدینہ) رحمۃ اللہ علیہ سے محبت کی وجہ سے ضیائی ہیں، علم نوازی کی وجہ سے علماء و طلبہ کے محسن ہیں، علمی، تحقیقی اور کتابی جستجو کی وجہ سے علمی محقق ہیں، علم و فن کی وجہ سے اعلیٰ طبیب ہیں اور بودا پاش کی وجہ سے درویش بے گلیم ہیں۔ (ماہنامہ جہان رضا لاہور اگست ۱۹۹۲ء ص ۳۳)

☆ خود غرضی اور نفسا نفسی کے اس دور میں جہاں لاگ لپٹ کے بغیر کوئی کسی کا کام نہیں کرتا، اخلاص کم یا سب ہے، ایثار عام نہیں، مطلب برآری اور خود پرستی کے ان اندھیروں میں حکیم محمد موسیٰ صاحب امرتسری مدظلہ العالی نے اخلاص اور ایثار کا فانوس روشن کیا ہوا ہے۔ وہ مجلس رضا کے ذریعے سرکار اعلیٰ حضرت کی خدمات جلیلہ پر یکے بعد دیگرے رسائل شائع کرتے چلے گئے، نہ صلہ، نہ ستائش کی طلب، مقصد سامنے یہ رکھا کہ جو لوگ اعلیٰ حضرت کو صرف اس حیثیت سے جانتے ہیں کہ وہ ہند میں فاتحہ اور ختم کو رواج دینے والے تھے اور ان کی ساری زندگی دسویں اور چالیسویں کے جھگڑوں میں گزر گئی یا زیادہ سے زیادہ یہ کہ وہ ایک نعت گو شاعر تھے، ایسے لوگوں کی آنکھوں سے ناواقفیت کے پردے اٹھا دیئے جائیں اور اعلیٰ حضرت کا علمی جلال اور ان کی صحیح شخصیت پیش کی جائے تاکہ کوئی شخص اہل سنت کے صحیح مسلک کو محض اعلیٰ حضرت سے ناواقفیت کی بناء پر چھوڑنے نہ پائے۔ (علامہ غلام رسول سعیدی، ماہنامہ جہان رضا لاہور جون ۱۹۹۱ء ص ۱۱)

☆ اس (ماہنامہ جہان رضا) کے ذریعہ و نیائے اہل سنت میں عاشق

رسول امام اہل سنت احمد رضا پر تحقیق و تشریح کا کام سامنے آیا ہے۔ یہ تحقیقات حکیم محمد موسیٰ صاحب امرتسری کے خلوص کا ثمرہ ہے۔ (خواجہ سید محمد الدین احمد اشرفی حیدر آباد دکن، (ماہنامہ جہان رضا لاہور اکتوبر، نومبر ۱۹۹۲ء ص ۳)

☆ محسن اہل سنت مخدومی حکیم محمد موسیٰ امرتسری مدظلہ العالی نے اہل سنت میں لکھنے لکھانے اور تحقیق کرنے کی جو روح پھونکی ہے، وہ امام اہل سنت کا ہی فیض ہے۔ اللہ کریم ان کے علم و فضل میں برکت عطا فرمائے۔ سنی لٹریچر کی اہمیت کو انہوں نے خوب سمجھا اور سمجھایا۔ (خلیل احمد رانا، ماہنامہ جہان رضا لاہور ستمبر، اکتوبر ۱۹۹۲ء ص ۱۲)

☆ ”جہان رضا“ کا ”اعتزافہ“ نظر نواز ہوا جو یقیناً اعترافات کی دنیا میں ایک انوکھا، منفرد اور نہایت خوش آئند اضافہ ہے۔ حضرت حکیم اہل سنت حکیم محمد موسیٰ امرتسری مدظلہ کی دینی و علمی خدمات کے پیش نظر اہل بصیرت اس چیز کی ضرورت کو بڑی شدت سے محسوس کرتے رہے ہیں کہ ایسی بے لوث، علم پرور شخصیت جس نے اپنی زندگی کے شب و روز مسلک حقہ اور خصوصاً فکر رضا کے فروغ کے لئے مسلسل وقف کر رکھے ہیں، باقاعدہ ایک مہذب علمی سلسلہ اعترافات جاری رہنا چاہئے تاکہ موجودہ اور آئندہ آنے والی نئی نسلیں اپنے محسنوں کی مخلصانہ علمی و تحقیقی خدمات سے نہ صرف آگاہ ہوں بلکہ ان کے خرمن علم و فن سے خوش چینی کرتے ہوئے اپنے مستقبل کو انوار علوم و فنون سے منور اور روشن کر سکیں۔ (محمد شہزاد مجددی سیفی، ایضاً ص ۱۱)

☆ حضرت حکیم اہل سنت محمد موسیٰ امرتسری رحمۃ اللہ علیہ نے ۱۹۶۸ء میں ”مرکزی مجلس رضا لاہور“ قائم کی اور اس کے ذریعے امام اہل

سنت مولانا احمد رضا خان فاضل بریلوی نور اللہ مرقدہ کو دنیا بھر میں متعارف کروایا، اس مجلس کے متعلق بھی ماہنامہ ”جہان رضا“ میں بہت کچھ شائع ہوا جس سے اہل علم اور محققین حضرات مستفید ہو سکتے ہیں۔ اس کی ایک جھلک ملاحظہ ہو:

☆ مرکزی مجلس رضا کا آغاز آج سے تقریباً چوبیس سال پہلے لاہور میں ہوا تھا۔ مجلس کے قیام کا مقصد یہ تھا کہ اہل سنت و جماعت کا اعتقادی اور نظریاتی لٹریچر شائع کیا جائے۔ خصوصاً اعلیٰ حضرت فاضل بریلوی قدس سرہ کے اعتقادی اور نظریاتی افکار کو لوگوں تک پہنچایا جائے اور بدعتیہ اہل قلم کے اس پروپیگنڈہ کا جواب دیا جائے جو اہل سنت و جماعت کے اعتقاد اور نظریات کو ”بریلوی اعتقادات“ کا نام دے کر عوام کو گمراہ کر رہے تھے۔

”مرکزی مجلس رضا“ کے ان مقاصد کی تکمیل کی ذمہ داری لاہور کے چند علماء کرام نے سنبھالی جن میں بانی مجلس حکیم محمد موسیٰ امرتسری مدظلہ العالی پیش پیش تھے۔ انہوں نے مجلس کے انتظامی معاملات کو منظم کیا، علماء اہل سنت کا ایک بورڈ قائم کیا جو قابل اشاعت مسودات کو تیار کرتا تھا اور اسے طباعت کے لئے پیش کرتا تھا۔ پھر حکیم محمد موسیٰ صاحب امرتسری اپنی مختصر سی نیم کے ساتھ زیور طبع سے آراستہ کر کے عوام تک پہنچانے میں مصروف رہتے۔ یہ وہ زمانہ تھا جب ”مرکزی مجلس رضا“ بے سروسامانی کے عالم میں ایک عظیم الشان کام کو آگے بڑھانے میں مصروف تھی۔ وسائل کی کمی، عام لوگوں کی بے حسی اور علمی اور اعتقادی تحریروں کے مطالعہ سے دوری کے باوجود حکیم موصوف اپنے کام میں شب و روز مصروف رہتے۔ وہ لاہور کے ایک بلند پایہ طبیب ہونے کی وجہ سے اپنے مریضوں کے درمیان بڑی مصروف اور شہرت کی زندگی گزار رہے تھے مگر انہوں نے مجلس رضا کے اشاعتی امور کو اپنی توجہ

کا مرکز بنالیا، شب و روز کی طبی مصروفیات کی پروا کئے بغیر اپنے سفر پر رواں اس ہوئے۔ میں نے کئی بار دیکھا کہ وہ مجلس رضا کا مطبوعہ لٹریچر لوگوں تک پہنچانے کے لئے سارا سارا دن لفافے بناتے، ان پر پتے لکھتے، خود حوالہ ڈاک کرتے۔ وہ عوام اہل سنت کے علاوہ ان اہل علم کو اعلیٰ حضرت کی کتابیں پہنچاتے جو اعلیٰ حضرت کا نام لینا بھی گوارا نہیں کرتے تھے۔ ”یوم رضا“ کے اشتہارات لاہور کے درو دیوار پر چسپاں کرنے کے لئے ساری ساری رات شہر کے گلی کوچوں میں بذات خود سیڑھی اٹھائے پھرتے۔ ان کی اس دیوانہ وار لگن نے علماء اہل سنت کو بیداری بخشی، علماء کرام آگے بڑھے اور اس قافلہ علم و اعتقاد میں شریک ہوتے گئے۔ پھر اپنی تحریروں کو سامنے لاتے گئے، اس طرح اعلیٰ حضرت کے نام لیوا برصغیر کے گوشے گوشے سے اٹھ کر ”مرکزی مجلس رضا“ کے کارواں کا حصہ بننے لگے۔ بایں ہمہ حکیم صاحب ایک دن کے لئے بھی ”مرکزی مجلس رضا“ کی صف اول میں نہ کھڑے ہوئے، نہ صدر نشین ہوئے۔ انہوں نے ہمیشہ علماء کرام اور اہل علم کو صف اول میں جگہ دی۔ صدر نشین کیا اور خود اعلیٰ حضرت کے کوچہ علم و فضل کے خادم کی حیثیت سے اہل علم کی خدمت میں دست بستہ کھڑے رہتے۔ ”یوم رضا“ کی شاندار اور باوقار تقریب پر علماء کرام صدر نشین ہوتے مگر حکیم صاحب جلسہ گاہ کے دروازے پر کھڑے آنے والوں کا استقبال کرتے اور انہیں خوش آمدید کہتے۔ (پیرزادہ اقبال احمد فاروقی) (ماہنامہ جہان رضا لاہور جولائی ۱۹۹۱ء ص ۲-۱)

☆ پہلا یوم رضا جو کہ ۱۹۶۸ء میں ہوا۔ اس میں مولوی ابراہیم علی ہاشمی، م، ش اور مولانا عبدالستار خان نیازی صاحب جیسے سب شریک تھے۔ مولانا غلام علی لوکاڑی صاحب اور مولانا محمد شفیع اوکاڑوی بھی مجلس کے

اس پہلے جلسہ میں شریک تھے۔ اس سے پہلے ”یوم رضا“ کے جلسہ کے لیے لاہور کے عوامی اور علمی حلقوں میں اعلیٰ حضرت کے بارے میں کہنے کے لئے مواد کی کمی تھی۔ مولانا عبدالستار نیازی صاحب کو میں نے اعلیٰ حضرت کی کتاب ”حزمت سجدہ تعظیمی“ اور ”مقال العرفا“ پڑھنے کے لئے دیں..... مولانا مقتدا خان شیروانی نے مجھے اعلیٰ حضرت کی کتاب ”الحجۃ المومنین“ بھیج دی۔ یہ کتاب ہمارے لئے بڑی مفید ثابت ہوئی۔ اس وقت تک پورے پاکستان میں یہ کتاب نہیں تھی۔ اس کے بعد مولانا شیروانی نے مولانا سلیمان اشرف صاحب کی کتاب ”النور“ بھیج دی..... تو ہم نے ان دو کتابوں میں سے اعلیٰ حضرت کے دو قومی نظریئے کے بارے میں نظریات کو پیش کیا۔ اس طرح پہلی مرتبہ مرکزی مجلس رضائے اعلیٰ حضرت کی تحریروں نے ان کے دو قومی نظریئے سے اتفاق کو منظر عام پر لایا۔ (انٹرویو حکیم اہل سنت حضرت حکیم محمد موسیٰ امرتسری، ماہنامہ جہان رضا لاہور مئی ۱۹۹۳ء ص ۱۵-۱۶)

☆ ”یوم رضا“ پر حکیم محمد موسیٰ امرتسری بانی مجلس رضا اپنی جیب سے بھی بہت سی رقم شامل کرتے تھے۔ ۱۹۸۳ء میں ”یوم رضا“ کے موقع پر حکیم صاحب نے پانچ سو روپیہ بابت یوم رضا دیا جس کا اندراج ”مجلس رضا“ کے رسید بک نمبر ۳۸، رسید نمبر ۱۲ تاریخ ۱۳ نومبر ۱۹۸۳ء میں ملتا ہے مگر جو اخراجات مختلف انداز میں ہوتے وہ حکیم صاحب اپنی جیب سے دیتے تھے۔

جناب مولانا محمد عبدالحکیم شرف قادری صاحب صدر مدرس جامعہ نظامیہ رضویہ اندرون لوہاری گیٹ لاہور۔ سید محمد عبداللہ قادری کے نام اپنے ایک خط میں حکیم محمد موسیٰ امرتسری صاحب کا ذکر یوں فرماتے ہیں: ”اخلاق کا یہ عالم ہے کہ ہر ماہ سینکڑوں روپے اپنی گھر سے ”مرکزی مجلس رضا“ پر خرچ کرتے ہیں، مجلس کی ایک پائی بھی اپنی ذات پر خرچ کرنے کے

لاہور میں۔ آج سے کچھ عرصہ پہلے انہوں نے وصیت کی تھی کہ میری مجلس ”مرکزی مجلس رضا“ کے فنڈ سے کچھ خرچ نہ کیا جائے بلکہ اگر مومنین کے لئے ضرورت پڑے تو میری کتابیں فروخت کر کے کام چلایا جائے۔ فرض یہ کہ مجلس کے فنڈ سے اپنی ذات کو حضرت عمر بن عبدالعزیز رضی اللہ تعالیٰ عنہ کی طرح بالکل الگ تھلگ رکھا اور ایک پیسہ بھی اپنی ذات پر خرچ نہیں کیا۔ (ماہنامہ جہان رضا لاہور اگست ۱۹۹۸ء ص ۱۵)

☆ مجلس رضا کفر والحاد کے خلاف ایک جنگ ہے۔ (منظر اقبال ملک، ماہنامہ جہان رضا لاہور جولائی ۱۹۹۱ء ص ۱۵)

☆ پاکستان میں ”مرکزی مجلس رضا“ اپنی اشاعتی سرگرمیوں سے دنیا بھر کے اہل علم و فضل کو دعوت فکر دے رہی ہے۔ فاضل بریلوی پر ہزاروں نہیں، لاکھوں کتابیں شائع کر کے مفت تقسیم کر چکی ہے۔ (بریگیڈیئر احتشام الحسن رضوی، ماہنامہ جہان رضا لاہور ستمبر، اکتوبر ۱۹۹۷ء ص ۱۹)

☆ حضرت مفتی تقدس علی خان رحمۃ اللہ علیہ ”مرکزی مجلس رضا“ لاہور کے مہمان معاونین میں سے تھے۔ وہ بایں علم و تقویٰ اہل علم و فضیلت کے ممتاز رہنما تھے۔ وہ لاہور آتے تو بانی ”مرکزی مجلس رضا“ جناب حکیم محمد موسیٰ امرتسری مدظلہ کے مطب میں خود تشریف لاتے۔ حکیم صاحب کی خدمات کا اعتراف کرتے، ان کی حوصلہ افزائی فرماتے اور ان کے مطب میں کافی وقت بیٹھتے، انہوں نے ”مرکزی مجلس رضا“ کے اشاعتی مقاصد کی تکمیل کے لئے ہمیشہ مالی تعاون کیا..... وہ حکیم صاحب کی بڑی قدر کرتے، ان کے کام کے قدر دان تھے، ان کی خدمات سے متاثر ہو کر بریلی شریف جاتے تو اعلیٰ حضرت کے مزار گوہر بار پر کھڑے ہو کر ”مرکزی مجلس رضا“ کی خدمات کا اظہار فرماتے۔ دعا کرتے اور خانوادہ اعلیٰ حضرت کے تمام افراد کو وہ کتابیں

نذر کرتے جو حکیم صاحب کی نگرانی میں چھپا کرتی تھیں۔ (پروفیسر ڈاکٹر محمد مسعود احمد، ماہنامہ جہان رضا لاہور اکتوبر ۱۹۹۳ ص ۱۵)

☆ اغیار نے تاریخ کو مسخ کر کے جس طرح حقائق کو پامال کیا ہے اس کے سبب سکول اور کالج کے طلبہ میں اعلیٰ حضرت اور مسلک بریلوی کے بارے میں مختلف قسم کی غلط فہمیاں پیدا ہو رہی تھیں۔ اس کے دفاع کے لئے ایسے پاکیزہ، شائستہ اور دیدہ زیب لٹریچر کی ضرورت تھی جس سے نئی نسل کے ذہنوں کو اپیل کر کے شکوک کا غبار صاف ہو اور غلط فہمیوں کی دھند چھٹ سکے اور بھٹکے ہوئے اذہان جاوہ استقامت پر آسکیں۔ اس صاف اور بے داغ مقصد کی خاطر حکیم صاحب موصوف نے ”مرکزی مجلس رضا“ کی طرف سے ایک قلیل عرصے میں اہل خرد کے لئے کثیر تعداد پر مشتمل لٹریچر مہیا کر دیا۔ اس عظیم کام کے لئے حکیم صاحب نہ اسباب و وسائل پر اعتماد کرتے ہیں اور نہ تلاش۔ وہ جب بھی کسی کتاب یا رسالہ کی اشاعت کا ارادہ کرتے ہیں، وسائل خود ہی انہیں تلاش کرتے ہیں۔ (علامہ غلام رسول سعیدی، ماہنامہ جہان رضا لاہور جون ۱۹۹۱ ص ۱۱)

سوال یہ پیدا ہوتا ہے کہ جب اکابر اہل سنت اور ان کے معتقدین نے تحریک پاکستان میں بھرپور کردار ادا کیا تھا اور مخالفین اہل سنت بقول حضرت حکیم صاحب انگریز اور ہندوؤں کے کامہ لیس تھے تو اہل سنت مشکلات کے بھنور میں کیسے پھنسے جبکہ مخالفین نے قیام پاکستان کی مخالفت کی تھی لیکن جب پاکستان وجود میں آیا تو کسی نے ان سے اپنے سابق و نامناسب رویے کے متعلق نہ تو کوئی باز پرس کی اور نہ ہی ان پر کوئی دور زوال آیا۔ دیگر وجوہات کے علاوہ اس کی ایک بنیادی وجہ یہ تھی کہ مخالفین نے قلم کی قوت کا بھرپور فائدہ اٹھایا اور باہمی اختلافات کو پس پشت ڈال کر اپنے مسلک

کا دفاع کرتے رہے جبکہ اہل سنت نے تحریری میدان میں قدم رکھنے اور اکابرین کی دینی و ملی خدمات کو اجاگر کرنے سے گریز کیا اور ان کے ساتھ بد رنج اتحاد و اتفاق کی نعمت سے محروم ہوتے گئے۔

حضرت حکیم محمد موسیٰ رحمۃ اللہ علیہ نے امام اہل سنت حضرت مولانا احمد رضا خان فاضل بریلوی نور اللہ مرقہ کو متعارف کروانے کی تحریک شروع کی تو اس کا واحد مقصد یہ تھا کہ فاضل بریلوی اور ان کے ہم مسلک علماء و مشائخ کے متعلق پھیلائی گئی غلط فہمیوں کا ازالہ ہو اور سنی قائدین ان کے پیغام و اتحاد پر لبیک کہتے ہوئے ایک پلیٹ فارم پر جمع ہو جائیں۔ وہ نہ تو بد عقیدہ لوگوں سے رابطہ رکھیں اور نہ ہی مسلکی مفادات کو پامال ہوتا دیکھ کر منہ دوسری طرف پھریں۔ یہی وجہ ہے کہ حضرت قبلہ حکیم صاحب کی زیر نگرانی شائع ہونے والے لٹریچر میں اس بات پر زور دیا گیا کہ اہل سنت اپنے اکابر کے بے نظیر کارناموں کو منظر عام پر لائیں اور ان کے نقش قدم پر چلتے ہوئے اپنی انفرادیت قائم رکھیں۔ باہمی انتشار و افتراق سے بچیں، مسلکی مفاد کو ذاتی مفاد پر ترجیح دیں، حکومت اور مخالفین اہل سنت کے ہاتھ مضبوط کرنے سے پرہیز کریں اور کسی قیمت پر فاضل بریلوی کی تعلیمات سے روگردانی نہ کریں۔

ماہنامہ ”جہان رضا“ چونکہ حضرت قبلہ حکیم صاحب رحمۃ اللہ علیہ کی زیر نگرانی چھپتا تھا، اس لئے اس میں جو مواد شائع ہوتا تھا وہ ان مقرر کردہ اہداف کو پیش نظر رکھ کر منتخب کیا جاتا تھا اور اب بھی اسی پالیسی پر عمل ہو رہا ہے۔ اس کے فاضل مدیر اور دیگر اہل قلم جہاں مخالفین اہل سنت کی کمزوریوں، زیادتیوں اور سادہ لوح سینوں کو اپنے دھارے میں شامل کرنے کے حربوں کا تفصیل سے ذکر کرتے ہیں وہاں بلا امتیاز تمام سنی رہنماؤں کو غلط

اقدامات اٹھانے پر ٹوکتے اور اپنی اصلاح کرنے کی تلقین کرتے ہیں۔ ان تحریروں سے ہزاروں پڑھے لکھے سنی متاثر ہوئے انہوں نے خود بھی کام کرنا شروع کر دیا اور دوسروں کو بھی سرگرم عمل ہونے کی تلقین کی۔ اہل سنت کے حرکت میں آ جانے کے باعث مخالفین کی صفوں میں کھلبلی مچ گئی، وہ حیران و پریشان ہیں کہ یہ کیا ہو رہا ہے۔ کیونکہ ان کی سالہا سال کی محنت ضائع ہوتی نظر آرہی ہے۔

اس میں شک نہیں کہ سنی پہلے والے سنی نہیں رہے، اب وہ بیدار ہو چکے ہیں، کام کر رہے ہیں لیکن ابھی تک وہ مقصد حاصل نہیں ہوا ہے جس کے لئے حضرت قبلہ حکیم صاحب نے یہ تحریک شروع کی تھی، کام میں مشغول اہل سنت کے اپنے رہنا ابھی تک باہمی انتشار و افتراق کا شکار ہیں، بٹے ہوئے ہیں۔ اتحاد و اتفاق کی افادیت تسلیم کرنے کے باوجود اکٹھے نہیں ہو رہے۔ ان میں بعض بد عقیدہ مولویوں کی محفلوں میں بیٹھنے، ان کے پیچھے نمازیں برباد کرنے سے باز نہیں آتے۔ زکوٰۃ خوری اور وعظ فروشی کا شغل ترک کرنے کے لئے آمادہ نہیں، حکام وقت کی نوازشوں سے نوازے جانے کو معیوب نہیں سمجھتے۔ تاہم ان پر سنی عوام کی ایک کثیر تعداد کا دباؤ بڑھ رہا ہے اور حضرت حکیم اہل سنت کی تحریک کے واضح اثرات سامنے آنے شروع ہو گئے ہیں، اس لئے ضرورت اس امر کی ہے کہ یہ تحریک نہ صرف جاری رہے بلکہ اس میں مزید تیزی پیدا کی جائے اور اب تک اس موضوع پر جو کچھ شائع ہوا ہے، اسے مناسب ترتیب کے ساتھ محفلوں کی شکل میں چھاپ کر وسیع پیمانے پر عوام تک پہنچایا جائے۔ اس سلسلہ میں ماہنامہ ”جہان رضا“ میں جو زور وار اور پراثر تحریریں شائع ہوئیں، ان میں سے چند اقتباسات پیش خدمت ہیں جنہیں پڑھ کر قارئین اندازہ لگا سکتے ہیں کہ

حکیم اہل سنت اور ان کے رفقاء نے اس میں میدان میں کس دور مفید کام کیا ہے۔

بد عقیدہ گروہوں کی سرگرمیاں

☆ نماز ظہر کے بعد کعبۃ اللہ میں کئی علی مجھے لگتے، ”نجدی مہلوے“ عربی میں تقریریں کرتے اور بڑے متکبرانہ انداز میں اونچی اونچی کرسیوں پر چوڑی مارے وعظ کرتے، ایک پاکستانی نجدی ”مکی صاحب“ کہلا کر اردو میں شرک و بدعت پر تقریر کرتے، ان کے ارد گرد عام طور پر پاکستان کے وہابی اور دیوبندی بیٹھے اور سر ہلا ہلا کر کہتے، دیکھا کعبۃ اللہ میں ہم توحید کا وعظ سن رہے ہیں! ”مکی بیچارہ“ نجدیوں کا حق نمک ادا کرنے کے لئے اولیاء اللہ کے خلاف بڑا شور مچاتا ہم نے ایسے کئی بے روح اور گستاخ مجمع باز دیکھے۔ ہمیں محسوس ہوتا کہ زمانہ جاہلیت کے بت کدوں کے محافظ آج رسول اللہ صلی اللہ علیہ وسلم کی عظمت اور ان کے عاشقوں کی عزت کے خلاف صدائے احتجاج بلند کر رہے ہیں۔ (پیرزادہ اقبال احمد فاروقی، ماہنامہ جہان رضا لاہور جون، جولائی ۱۹۹۳ء ص ۱۰)

☆ وہابی دن دہائے سنی مساجد پر قبضہ کر رہے ہیں آج ۳۲ وہابی اشاعتی ادارے علاقائی زبانوں میں اشاعت میں مشغول ہیں۔ ماہنامہ اور ہفت روزہ وہابی رسالے شائع ہو رہے ہیں جبکہ ہمارا ”علاقائی زبان میں“ سنی مجلہ ایک بھی نہیں، تنظیموں کے یونٹ نہ ہونے کے برابر ہیں۔ تنظیم سازی کے سلسلے میں سندھ کے ایسے دور وراز پسماندہ علاقوں میں بھی جانا ہوا جہاں اہل سنت صرف نام کے تھے، نہ کوئی جذبہ، نہ لٹریچر، نہ مکتبہ، نہ مدرسہ، نہ

لاہوری اور نہ کوئی تنظیم۔ رہیں مساجد اکثریت پر تبلیغی دہابیت کا قبضہ تھا اور ہے، سندھ اور بلوچستان کے اکابر علماء اور مشائخ اہل سنت کی بھی خدا را خبر لیجئے جو کہ شس سے مس نہیں ہوتے۔ انہیں بھی جھنجھوڑیں، سندھ، بلوچستان میں بعض ایسے پیر صاحبان بھی ہیں جن کے آباء اجداد کے لاکھوں مرید ہیں لیکن اب وہ خود سنی نہیں رہے بلکہ وہابی بن چکے ہیں مگر وہابی ہونے کا اعلان نہیں کرتے، یہ بھی سینوں سے نذرانہ بھرنے کا طریقہ ہے.....

☆ رافضی اور شیعہ ایرانی انقلاب کی شہ پر قصبوں اور دیہات میں ساہو لوج اور ان پڑھ سینوں کو علی، علی کے نعروں سے اپنا ہم نوا بنا رہے ہیں۔ آج پاکستان کے گوشے گوشے میں شیعوں کے امام باڑے، گھوڑے، تعزیے اور ماتمی مجلسیں قائم کر کے ناخواندہ سینوں کو یا حسین، یا حسین کے مقدس نام پر سینہ کوئی سکھا رہے ہیں۔ وہ محرم کا چاند نظر آنے سے دو ہفتے پہلے ”اتحاد بین المسلمین“ اور امن قائم کرنے والی کیشیاں بناتے ہیں اور سنی علماء کو سرکار کی سرپرستی میں بٹھا کر عشرہ محرم گزار لیتے ہیں۔ دوسری طرف سعودی عرب کا برسر اقتدار نجدی طبقہ پاکستان کے وہابیوں کو اپنے تیل کی دولت کی زکوٰۃ سے مالا مال کر رہا ہے۔ پاکستان کے زکاتی اور خیراتی وہابی مولوی ہر شہر، ہر قصبہ، حتیٰ کہ دور دراز دیہات میں اپنے مدارس اور مساجد تعمیر کرنے میں مصروف ہیں۔ اس طبقہ کی بد زبانی، انبیاء و اولیاء سے گستاخانہ رویہ اور اولیائے کرام کے مزارات کو بتوں سے تشبیہ دینا کسی وضاحت کا محتاج نہیں، یہ شرک اور بدعت کا نعرہ لگا کر اپنے مذموم مقاصد کو عوام میں پھیلا رہے ہیں اور سعودی عرب کو رپورٹیں دے کر حق ملک حلال کر رہے ہیں۔

دیوبندی طبقہ نظریاتی اور اعتقادی طور پر وہابیوں کے عقیدے کا ایک

اولیٰ ہے جو مختلف انداز میں ملک کی دینی اور سیاسی فضا پر چھا رہا ہے۔ اس کے مدرسے، ان کی مسجدیں، ان کے ادارے ملک کے گوشے گوشے میں قائم ہو رہے ہیں۔ وہ عوام کو اپنی اعتقادی گرفت میں لینے کے لئے مختلف حربے استعمال کرتے ہیں، تبلیغی جماعت کو ”اللہ والوں کی جماعت“ بنا کر شب و روز سفر اور عشتی اجتماعی میں لگا دیا ہے، دوسری طرف ”سپاہ صحابہ“ کے اراکین کو کلاشنکوف سے مسلح کر کے قتل و غارت کے لئے تیار کر لیا ہے۔ اس طرح یہ طبقہ مستقبل کی ایک ایسی سیاسی اور مذہبی قوت بن رہا ہے جس کے نتائج بڑے ہی خطرناک ہوں گے۔ اس طبقے کے حلیف طبقے مختلف رنگوں اور مختلف انداز میں سینوں کے اعتقاد کو مسخ کر رہے ہیں۔ (قاری احمد حسن لاہوری مدیر المصطفیٰ گوجرانوالہ، ماہنامہ جہان رضا لاہور جون ۱۹۹۳ء ص ۶۵)

☆ ”شیعہ“ اور ”وہابی“ فرقے اگرچہ ایران اور سعودی عرب کی حکومتوں کی خیرات پر پل رہے ہیں مگر وہ پاکستان میں مختلف انداز سے دندنا رہے ہیں، ان کے ہر اول دستے ”سپاہ فقہ جعفریہ“ کی شکل میں یا ”سپاہ صحابہ“ کے نام پر قتل و غارت گری پر اتر آئے ہیں۔ دیوبندیوں کے مدارس ملکی سینوں کے مالی تعاون سے اپنے مستقبل کی فوج تیار کر رہے ہیں۔ شیعوں کے ”امام باڑے“ زکوٰۃ اور خمس بچا کر اپنے خونخوار چھاپہ ماروں کو تربیت دے رہے ہیں، وہابیوں کی عسکری تربیت گاہیں ”جہاد“ کا نام لے کر ”مشرکین وطن“ کی ہٹ لشیں تیار کر رہی ہیں، ان خطرناک حالات کو محسوس کرتے ہوئے بھی ”سنی خفہ دربطھا“ کی تصویر بنے ہوئے ہیں۔ آج ملک جس فرقہ وارانہ آگ کی طرف بڑھ رہا ہے، اس کے نتائج کا اندازہ صرف وہی لوگ کر سکتے ہیں جن کی نگاہیں اسلامی تاریخ کے ان ادوار کو دیکھنے کا شعور رکھتی ہیں۔ جن میں شیعوں اور خارجیوں نے اسلام کی وحدت کو پارہ پارہ کر کے

رکھ دیا تھا، ان دینی فتنوں نے مسلمانوں کی عظیم الشان سلطنتوں کو تہہ و بالا کر دیا تھا۔ ابھی کل کی بات ہے کہ ایران جو سنی بزرگان دین کا گہوارہ تھا، جو سنی عاشقان رسول صلی اللہ علیہ وسلم کی سرزمین تھا، آج شیعوں کی ”جمہوریہ“ ہے۔ سرزمین عرب جو عاشقان رسول کی وادی تھی، آج ”نبدیوں“ کی ملکیت ہے، عراق و شام جو امام اعظم رحمۃ اللہ علیہ اور غوث اعظم رحمۃ اللہ علیہ کی وراثت تھی آج وہاں بے مذہب اور لادین حکمران مسلط ہیں۔ مصر اور فلسطین ہمارے اہل اللہ کی سرزمین تھی، آج امریکہ کے پالتو یہودیوں کی نو آبادیات میں گھرے ہوئے ہیں یا مسلمان ممالک ان کے میزائلوں کی زد میں ہیں۔

آج پاکستان میں بھی یہی فرقے اپنی مکروہ تاریخ کو دہرانے کی تیاریاں کر رہے ہیں، ان فرقوں کا تحریک پاکستان میں کوئی حصہ نہیں ہے، آج یہی فرقے ان لوگوں کو لٹکار رہے ہیں جنہوں نے پاکستان بنانے میں مجاہدانہ کردار ادا کیا تھا، جنہوں نے قربانیاں دے کر اس خطے کو حاصل کیا تھا۔ (صاحبزادہ اقبال احمد فاروقی، ماہنامہ جہان رضا لاہور اکتوبر ۱۹۹۳ء ص ۱-۲)

☆ جناب خلیل احمد رانا صاحب نے اظہار دی ہے کہ دیوبندیوں کی ایک تنظیم نے قاضی فضل احمد لدھیانوی کی کتاب ”کلمہ فضل رحمانی“ شائع کر کے یہ تاثر دیا ہے، ”گویا وہ دیوبندی تھے، چنانچہ دن دہاڑے اہل سنت کی کتب پر ذاکہ زنی دیکھ کر وہ بے چین ہو گئے ہیں اور قاضی فضل احمد لدھیانوی کے احوال و آثار کو تلاش کرنے میں مصروف ہو گئے ہیں۔ یہ وہی قاضی فضل احمد لدھیانوی ہیں جو اعلیٰ حضرت کے عقیدت مند ہیں، جو ”انوار آفتاب صداقت“ کے مصنف ہیں جو رد وہابیہ میں لاجواب کتاب ہے اور اس پر اعلیٰ حضرت کی بے مثال تقریظ موجود ہے۔ اس کتاب کو بھی منظرعام پر

۱۱۔ کی اشد ضرورت ہے۔ (سید صابر حسین شاہ بخاری، ماہنامہ جہان رضا لاہور جون، جولائی ۱۹۹۸ء ص ۱۳-۱۴)

☆ دارالعلوم دیوبند کے اصل بانی حاجی سید عابد حسین علیہ الرحمہ کے ہمارے میں ایک مضمون چھپا جو بے حد پراثر ہے، قبضہ گروپ (شیطان گروہ) سے یہ سب کچھ بعید نہیں ہے اور نہ تھا۔ اب بھی سینوں کی بنائی ہوئی مساجد پر ان ظالموں کا قبضہ ہوتا جا رہا ہے۔ منڈی بھاء الدین کی بڑے مینار دالی مسجد، ہمارے ملکوال میں مسجد بزم توحید، غوث زمان امیر حزب اللہ حضرت حیدر سید محمد فضل شاہ صاحب جلال پوری رحمۃ اللہ علیہ کی تعمیر کردہ ہے مگر اب قبضہ ان ظالموں کا ہے اور ابھی بہت سی مساجد پر یہ خبیث گروہ قابض ہے اور سنی سن ہو چکے ہیں۔ (صاحبزادہ محمد الیاس قادری، ماہنامہ جہان رضا لاہور اگست ۱۹۹۸ء ص ۱۹)

بد عقیدہ گروہوں کی کمزوریوں کی نشاندہی

☆ میں امریکہ میں ایک عرصہ تک رہا ہوں، میں نے ”تبلیغی جماعت“ والوں کو وہاں بھی مسلمانوں کو ہی کلمہ پڑھاتے دیکھا ہے، کوئی غیر مسلم ان کی تبلیغی کوششوں سے فائدہ نہیں اٹھا سکا۔ (محمد سلیم جیلانی، جام شورو سندھ، ماہنامہ جہان رضا لاہور جولائی ۱۹۹۵ء ص ۳۰)

☆ سینوں کی خانقاہوں سے ملحق مساجد میں اوقاف کی جانب سے مخالف مسلک کے وہابی امام و خطیب متعین کئے جاتے ہیں جو انہی خانقاہوں کے نذرانوں پر پلتے ہیں اور انہی پر شرک و بدعت کے فتوے جڑتے ہیں۔ (پروفیسر فیاض احمد خان کاوش، ماہنامہ جہان رضا لاہور نومبر ۱۹۹۳ء ص ۷)

میرے حلقہ میں سنی، شیعہ، اسماعیلی، نور بخشی حتیٰ کہ دیوبندی اور وہابی تک تعویذات لیتے ہیں مگر ”نور بخشی“ سلسلہ کے لوگ میری آمد کے منتظر رہتے ہیں۔ یہاں کے وہابی، دیوبندی مولوی میری مخالفت کرتے ہیں مگر بعض وہابی مولوی بھی مصیبت کے وقت تعویذ حاصل کرنے سے گریز نہیں کرتے۔ (مولانا زاہد حسین نور بخشی سکرو، گلگت، (ماہنامہ جہان رضا لاہور مئی ۱۹۹۷ء ص ۲۱)

☆ جن دنوں میں حج پر گیا تو میرے علاقہ کے ایک وہابی مولوی کہتے اللہ میں مل گئے، مجھے ایک رئیس مکہ کے گھر لے گئے جس کا جواں سال بیٹا ایک عرصہ سے کسی مصیبت میں گرفتار تھا۔ اس شخص نے میرے تعارف کے بعد اس رئیس مکہ کو مجھے عملیات کا ماہر بتایا۔ رئیس نے عملیات کے لئے درخواست کی، غالباً وہ وہابی نہیں تھا، میں نے تعویذات دیئے تو اس کا بیٹا ٹھیک ہو گیا، اس نے مجھے بیس ہزار ریال نذرانہ پیش کیا۔ میں نے اس کے کان میں کہا مجھے تو ”رجال الغیب“ یہاں بھی پورا خرچہ دیتے ہیں، یہ ریال میری ضرورت کے نہیں، کسی ”پاکستانی وہابی مولوی“ کو چندہ دے دیں، ان بے چاروں نے وہاں جا کر ”شرک“ کی جڑیں کاٹنی ہوتی ہیں، اس نے وہابیوں پر لعنت بھیجی اور مجھے نہایت محبت سے الوداع کیا۔ (مولانا زاہد حسین نور بخشی سکرو، گلگت، (ایضاً ص ۲۱)

☆ کتاب (القول البلیغ) میں نے پوری پڑھی ہے، ۳۵۱ صفحات کی اس کتاب میں دیوبندیوں کی کفریہ عبارات پر تو کوئی گفتگو نہیں ہے لیکن تمام علماء دیوبند کو از سید احمد بریلوی تا مولوی انعام الحسن (سربراہ تبلیغی جماعت) و جال، مفتزی، جاہل، کذاب، کفر صریح کا مرتکب وغیرہ قرار دیا ہے اور ان علمائے دیوبند کے ساتھ ساتھ ان کی ”تبلیغی جماعت“ کو ”شیطان جماعت“ قرار دیا

☆ سعودی عرب میں خود نجدی گروہ کے ایک مفتی کی طرف سے یہ پہلی کتاب منظر عام پر آئی ہے جس سے یہ تاثر عام ہوگا کہ علمائے دیوبند اب تک کس قدر کذب و خیانت سے کام لیتے رہے ہیں۔ ”القول البلیغ“ لکھنے والا کتاب کی طباعت سے قبل ہی فوت ہو گیا تھا، یوں اس کی کتاب میں کسی تبدیلی کی گنجائش بھی نہ رہی ورنہ دیوبندی ٹولہ اس مفتی پر دباؤ ڈال کر تردید کی کوشش کرتا، یوں بھی آپ نے مشاہدہ کیا ہوگا کہ بالخصوص مدینہ منورہ میں خود محمد ذکریا کاندھلوی کی مخالفت اب سعودی مفتی بھی کر رہے ہیں۔ محمد منظور نعمانی نے محمد ابن عبدالوہاب نجدی سے اپنی اور علمائے دیوبند کی مطابقت ثابت کرنے کے لئے ایک کتاب لکھی تھی لیکن ”القول البلیغ“ کی طباعت سے اس کا جھوٹ بھی کھل گیا، یوں دیوبندی طبقہ حقائق کو مسخ کر کے خود ہی رسوا ہوا۔ اگر دیوبندی ملاں اس کتاب ”القول البلیغ“ کی تردید کریں گے تو بھی اور نہ کریں تو بھی۔ یعنی ہر دو طرح اپنے عقائد کو اسلام کے مطابق ثابت نہیں کر سکیں گے۔ حق اور اہل حق کی مخالفت کا یہی انجام ہونا تھا۔ (علامہ کوکب نورانی کراچی، (ماہنامہ جہان رضا لاہور جولائی ۱۹۹۵ء ص ۲۳)

☆ حضرت پیر عبدالغفار شاہ کاشمیری رحمۃ اللہ علیہ اعتقادی طور پر ایک پختہ خیال اور خوش عقیدہ حنفی تھے..... آپ کی وفات کے بعد پہلے عرس پر آپ کے عزیز انور شاہ کاشمیری (شیخ الحدیث دیوبند و دھاتیل) شریک ہوئے تو تقریر کے لئے اٹھے، چونکہ شاہ صاحب دیوبندی مکتب فکر کے بڑے قریب تھے اور لاہور کے عوام کا خیال تھا کہ آپ ”یار رسول اللہ“ کہنے کے منکر ہیں، نعرہ رسالت بلند کیا، شاہ صاحب نے اس نعرہ کا انداز سمجھ کر فرمایا: ”لاہور والو! میرا عقیدہ نہ پرکھو“ میں اس سرزمین سے تعلق رکھتا ہوں جہاں

کی قبریں بھی یا رسول اللہ کہتی ہیں۔“ اس تقریر سے ”موحدین لاہور“ کو بڑی مایوسی ہوئی اور ”دیوبند کے نوری وجود“ کا یہ خطاب برا حیران کن تھا۔ مولوی عبدالواحد (دہابی) خطیب مسجد چینیاں والی لاہور نے تو یہاں تک کہہ دیا کہ ”پیر عبدالغفار کی موت سے جو بدعت ختم ہو گئی تھی، انور شاہ کاشمیری کے طرز عمل نے اسے پھر زندہ کر دیا ہے۔ (پیرزادہ اقبال احمد فاروقی، ماہنامہ جہان رضا لاہور مئی، جون ۱۹۹۵ء ص ۳۵-۳۶)

سنی قائدین اور عام سینیوں کی حالت زار

☆ ہماری سیاسی قیادت بڑی شکست خوردگی کا شکار ہے، انہیں شکایت ہے کہ ہمارے علماء کرام کی ایک خاصی تعداد ہمیں ”چوب خشک صحرا“ سمجھ کر اسلام آباد اور سیون کلب روڈ کے طواف میں مصروف ہو گئی ہے۔ اب ہم اپنی قوت بحال رکھنے کے لئے اضطراری کیفیت سے گزر رہے ہیں اور اپنے آپ کو زندہ رکھنے کی کوشش کر رہے ہیں۔ سینیوں کی عظیم قیادت ”جمعیت علماء پاکستان“ (نورانی گروپ) ”بریلویہ“ کے رسوائے زمانہ مصنف احسان الہی ظہیر کے معنوی فرزند عبدالقدیر خاموش کو ساتھ لئے پھرتی ہے۔ مفتی محمود (جنہوں نے پاکستان بنانے کے ”گناہ“ میں حصہ نہیں لیا تھا) کے فرزند ارجمند مولانا فضل الرحمان کو اونچی کرسی پر بٹھانے میں مصروف ہے۔ پھر نواب زادہ نصر اللہ خان، غلام مصطفیٰ کھر، حنیف رامے اور پیپلز پارٹی کے بے دین اور اسلام نا آشنا لیڈروں کے علاوہ رافضی اور بد عقیدہ مولویوں اور سیاستدانوں کو دعوتیں دینے میں مصروف ہیں۔ یہ وہ لوگ ہیں جن کا نام آج تک نہ کسی سیاسی تختی پر لکھا دیکھا گیا ہے اور نہ کسی دینی درس گاہ کی پہلی

امت میں نظر آئے ہیں۔ جمعیت علماء پاکستان (نورانی گروپ) سے دو قدم آگے سینیوں کے ایک بطل جلیل مجاہد ملت مولانا عبدالستار خان نیازی اپنی ”جمعیت علماء پاکستان“ کے ایوان کو مولانا سمیع الحق دیوبندی اور سجاد نقوی رافضی لیڈروں کو اپنی محفل کے گلہ سے بنائے بیٹھے ہیں، جن لوگوں کو نیازی صاحب عقیدہ کی پروا کئے بغیر اپنے حلقے میں بٹھا رہے ہیں، ان کی دینی اور دینی حیثیت کا یہ عالم ہے کہ:

۔ نہ کہیں جنازہ اٹھانے کہیں مزار ہوتا!

سیاسی اور دینی میدان میں ہمارے ایک علامہ زبان و بیان کے، تھیاریوں سے مسلح ہو کر ”ترنگا“ اٹھائے ”پاکستان عوامی تحریک“ کے علمبردار بنے تو انہوں نے سنی، دیوبندی، دہابی اور رافضی کی تیز اٹھا کر ہندو مسلم سکھ عیسائی آپس میں ہیں بھائی بھائی!

کا نعرہ مستانہ بلند کیا تو پاکستان کے سنی نوجوان بڑی خوش فہمی سے ان کے خیموں میں جا پہنچے۔ ان کا خیال تھا کہ ”ادارہ منہاج القرآن“ سے امام فخر الدین رازی اور علامہ جلال الدین سیوطی کے علم و فضل کی نہریں جاری ہو جائیں گی۔ مگر فلسفہ رہ گیا، تلقین غزالی نہ رہی!

یہ سارے بزرگ بڑے قد آور سیاست دان اور مقتدر علمائے وقت ہیں، ان کا اپنا اپنا مقام ہے۔ ان کا ماضی ہے، ان کا تحریک پاکستان میں ایک کردار ہے، ان کا علمی اور اعتقادی دنیا میں ایک نام ہے، یہ اپنے مقام سے نیچے آتے نظر آرہے ہیں لیکن جن دیوبندیوں، دہابیوں اور رافضیوں کو چند سیاسی معاہدوں میں اپنے ساتھ ملا رہے ہیں وہ ملک کی دینی اور سیاسی زندگی میں کیا مقام رکھتے ہیں؟ انہیں ان کے ساتھ مل کر بڑی ترقی ملی، وہ ایک

طرف قائد اہل سنت الشاہ احمد نورانی کے دفاتر میں کلا نہیں بھرتے دکھائی دیتے ہیں اور اسی قماش کا ایک دوسرا طبقہ (دیوبندی اور رافضی) ایوان وزارت امور مذہبیہ اسلام آباد کے باغوں میں پھول توڑتا نظر آتا ہے:

تفو بر تو اے چرخ گرداں تفو!

☆ (پیرزادہ اقبال احمد فاروقی، ماہنامہ جہانِ رضا لاہور نومبر ۱۹۹۲ء ص ۳-۴)

☆ یہ جوان سال سجادہ نشین اور پیرانِ عصر کبھی اپنے قدموں پر کھڑے ہونے کی ہمت نہیں کرتے، یہ ہمیشہ ملک کے دنیا داروں اور اب بد کردار سیاستدانوں کی ”بیساکھیاں“ کے سہارے کھڑے ہوتے ہیں، یہ اگر ”مشائخ کانفرنس“ بھی بلاتے ہیں تو ”نواز شریف کی نوازشوں سے“ یا ”زرداریوں کی زرباشیوں سے“ مگر اپنی خانقاہوں سے باہر نکل کر ان زراعتوں کے دروازوں پر کھڑے ہو کر پہلے ان کے اقتدار کی درازی کی دعائیں کرتے ہیں۔ پھر انہی کے خرچے سے فائو سٹارز ہوٹلوں میں ”روحانی کانفرنس“ منعقد کرتے ہیں، آج یہ حضرات کئی طبقوں میں بٹ گئے ہیں اور ہر طبقہ ملک کے ”زرداریوں کی زرباشیوں“ نواز شریفوں کی نوازشوں“ کے سہارے مشائخ کانفرنس کرتا ہے، یہی وجہ ہے کہ ہر ”مشائخ کانفرنس“ کے بعد جب یہ لوگ دعا کر کے واپس گھر آتے ہیں تو پھر اس کے بعد چراغوں میں روشنی نہ رہی!

کا سماں ہوتا ہے۔ ہم ذاتی طور پر پاکستان کے ایسے گدی نشینوں اور سجادہ نشینوں کے نام جانتے ہیں کہ وہ ملک کے کس کس سیاسی قوت کے اشارہ ابرو سے کام کرتے ہیں، ہمارے پاس ان بزرگ زادوں کی لٹیں موجود ہیں جو اپنے سادہ لوح مریدوں میں بیٹھ کر اپنی دھاک جھاتے ہیں کہ ”زرداری“ میرا

”نواز شریف“ میرا مرید ہے اور یہ لوگ ہماری روحانی کرامتوں کے حلقہ میں ان کی کرسیوں پر بیٹھتے اور ہٹائے جاتے ہیں۔ ان مریدوں کے حلقہ میں جب ہم کھلی فضا میں دیکھتے ہیں کہ ان بزرگ زادوں کے یہ ”ان باسنا“ کبھی ”گھوڑوں کے کلبوں“ میں ہوتے ہیں اور کبھی رائے ونڈ میں ”بلیانی جماعت کے اجتماع“ میں۔ اگر ان بزرگ زادوں کے یہ سہارے ”بائیں جائیں“ یہ ”بیساکھیاں“ ان کے ہاتھ سے چھوٹ جائیں اور انہیں صرف اللہ، رسول صلی اللہ علیہ وسلم کے بھروسے پر کھڑا ہونے کا موقع ملے تو ملت باستان کی قسمت سنور جائے۔ آج کی مایوسیوں ختم ہو جائیں، دینی اور روحانی انضامیں روشن ہو جائیں، پھر یہ خانقاہیں بھی آباد ہو جائیں، خانقاہ نشین بھی سر باند ہو جائیں۔ ان کے عقیدت مندوں کے چہرے بھی درخشاں ہو جائیں اور ان کے نام لیوا بھی سرفراز ہو جائیں۔ (پیرزادہ اقبال احمد فاروقی، ماہنامہ جہانِ رضا لاہور اپریل ۱۹۹۶ء ص ۵-۴)

☆ عقائد کی دنیا میں اہل سنت و جماعت کے علماء اور عوام کو اپنا تشخص قائم رکھنے سے غافل نہیں رہنا چاہئے، شیعوں کی مجالس میں شرکت کرنا، ان کے گھوڑے کی باگ پکڑنا، ان کی مخصوص محفلوں میں پہنچ کر ذکر اہل بیت کے پروے میں صحابہ کرام اور اہمات المؤمنین کے بارے میں سنت الفاظ سننا، ان کی نذر میں نیازیں کھانا، ان کی ”شام غربیاں“ میں جا گھسنا، پھر ماتمی سینوں کو مالش کرنے کے لئے ماتمی دوستوں کے ہاں جا پہنچنا اچھی بات نہیں۔ اہل سنت کے ناواقف عوام ان کے ماتمی جلوسوں، زوالجات کے روٹوں، مجالس کے جھگڑوں اور ڈاکروں کے مرثیوں کی رونقیں بڑھاتے رہتے ہیں، انہیں ایسی ”رونقوں“ سے اجتناب کرنا چاہئے۔ یہ اذکار و افکار ہمارے اعتقاد و ایمان کو نقصان پہنچاتے ہیں۔ ہمارے بعض سرکاری علماء گرام ”صلح

جوئی، رواداری اور اتحاد بین المسلمین کے نعروں سے متاثر ہو کر ایسی مغللوں میں جا بیٹھتے ہیں جہاں سرکار کے ڈر سے بولنا مشکل ہوتا ہے اور میزبان افسروں کی باتیں برواشت کرنا بھی بڑے دل گردے کا کام ہوتا ہے۔ دوسری طرف ایسے ”صلح جو“ علماء کرام کے کردار سے سنی عوام کی اعتقادی حیثیت بری طرح متاثر ہوتی ہے، علماء کرام کو اپنے اس کردار کا سختی سے محاسبہ کرنا چاہئے۔ (پیرزادہ اقبال احمد فاروقی، ماہنامہ جہان رضا لاہور اپریل تا جولائی ۱۹۹۲ء ص ۷)

☆ راسخ العقیدہ قانون دان بھی محسوس کرتے ہیں کہ اس وقت کے اکثر علمائے اہل سنت عوام کو اعتقادی قیادت دینے کے فرائض سے پہلو تہی کر رہے ہیں۔ یہ علماء خود اپنے عقیدہ پر سختی سے عمل نہیں کرتے اور معمولی سی ترغیب و تحریص پر بد عقیدہ علماء کی مجالس میں جا بچتے ہیں۔ اس ”رواداری“ کے زعم میں ان کی تقریریں سنتے ہیں، بعض اوقات ان کی ہاں میں ہاں ملاتے ہیں اور اگر نماز کا وقت آجائے تو ان بد عقیدہ مولویوں کے پیچھے نمازیں خراب کرنے سے بھی نہیں شرماتے۔ حالانکہ اعلیٰ حضرت امام اہل سنت کی زندگی اور ان کی تحریریں ایسے ”مذبذب“ حضرات کو اہل سنت کی مجالس میں کوئی اہمیت نہیں دیتیں۔ سنی علماء کرام کا یہ رویہ پاکستانی عوام کے اعتماد کو کمزور کر رہا ہے اور وہ اپنی سادہ لوحی میں کبھی ”تبلیغی جماعت“ کے ”بستر بدلوں“ کے ساتھ ہولیتے ہیں اور کبھی ”یا علی“ یا ”حق علی“ کا ورد کرتے ہوئے رافضیوں کی مجالس میں جا بچتے ہیں اور افضلیت ”مولا علی“ کے ذکر میں تمام صحابہ کرام کو نظر انداز کرتے جانے والوں کے حصہ دار بن جاتے ہیں، کبھی دیوبندیوں کی مساجد میں صف در صف کھڑے ہوتے ہیں اور ”اتحاد بین المسلمین“ کی پلیٹیں صاف کرتے دکھائی دیتے ہیں۔ (پیرزادہ اقبال احمد

ماہنامہ جہان رضا لاہور مارچ ۱۹۹۲ء ص ۱)

”اہل سنت و جماعت“ دہشت گردی کی راہوں سے ہٹ کر کام کر رہے ہیں۔ تاہم وہ اس دور کے ایک بدترین سانحہ سے دوچار ہے۔ یہ حضرات اپنی انتشار و افتراق کا شکار ہو چکے ہیں۔ ”اہل سنت و جماعت“ کے قد آور ملّا، ”مروف مشائخ“ قابل احترام رہنما اور بلند اقدار زعماء بھی اس مرض میں مبتلا ہیں۔ اس بیماری کے لئے نہ کوئی دوا نظر آتی ہے نہ کوئی طبیب۔ ”امت اہل سنت“ کے دو دھڑے ہیں۔ ”جمعیت علماء پاکستان“ کے دو گروہ ہیں۔ ”سنی طلباء“ کے دو لشکر ہیں ”جمعیت مشائخ“ کے دو حلقے ہیں ”تنہا“ کے دو خانوں“ کے دو ٹولے ہیں ”قاریوں“ کے دو طبقے ہیں ”وعظ فروشوں“ کے دو قافلے ہیں ”زکوٰۃ خوروں“ کے دو گروہ ہیں۔ حکومت کے ”مدحت سراؤں“ کے دو گروہ ہیں۔ ملک کی اتنی بڑی اکثریت دوئی کا شکار ہو کر رہ گئی ہے..... اور نمبر دو بن گئی ہے۔

”مرکزی مجلس رضا“ راہوں پر بٹکے ہوئے ان قافلوں کو دعوت اتحاد دیتی ہے اور استدعا کرتی ہے کہ یہ سارے بزرگ وقت کی نزاکت کو محسوس کرتے ہوئے ”جان واحد“ بن کر آگے بڑھیں اور دنیا کے مختلف حصوں میں کھلتے ہوئے دروازوں تک پہنچیں اور انہیں دینی اور روحانی قیادت بہم پہنچائیں۔ (اداریہ ماہنامہ جہان رضا، ماہنامہ جہان رضا لاہور فروری ۱۹۹۲ء ص ۳)

☆ آج پاکستان کے عوام کو اعتقادی اور نظریاتی تربیت کی بڑی ضرورت ہے۔ آج علماء اہل سنت کو آگے بڑھ کر عوام کو دینی قیادت مہیا کرنی چاہئے۔ آج علماء اہل سنت کو اپنے روایتی تساہل کو چھوڑ کر نوجوان نسل کی اعتقادی پرورش کے لئے آگے بڑھنا چاہئے۔ آج کی نوجوان نسل کو بے دینی

اور فاشی کے طوفانوں کا ہی سامنا نہیں، وہ اعتقادی فتوں کی بھی زد میں ہے۔ آج کا عام مسلمان اعتقادات کی غذا سے محروم ہوتا جا رہا ہے، آج کا مسلمان اپنی اعتقادی عمارت کو بد اعتقادی کے سیلابوں میں گھرا پاتا ہے، آج علماء اہل سنت کا اولین فرض ہے کہ وعظ و فروعی، زکوٰۃ اندوزی اور شاہان وقت کی مدح سرائی کے مکروہ کاروبار کو چھوڑ کر عوام کی اعتقادی رہنمائی کریں۔ پاکستان کا ہر دردمند سنی یہ محسوس کر رہا ہے کہ سوا داعظم اہل سنت و جماعت کی رہنمائی سے غفلت برتی جا رہی ہے۔ یہ صرف غفلت ہی نہیں، مجرمانہ غفلت ہے جسے علماء اہل سنت کو ترک کرنے کے لئے ہمت کرنا چاہئے۔ ہزاروں لاعلم سنی غیر محسوس طریقے سے رافضی اور شیعہ بنائے جا رہے ہیں، لاکھوں سنی گھرانے دیوبندیت کی زد میں ہیں، لاکھوں اہل سنت ”تبلیغی جماعت“ کے قافلہوں کے بستر اٹھائے عشق رسول اللہ صلی اللہ علیہ وسلم سے بے گانہ ہوتے جا رہے ہیں۔ ملک میں پھیلائی جانے والی مختلف خرافات کے نتیجے میں جو نوجوان اسلام سے ہی دور ہوتے جا رہے ہیں وہ اس دور کا ایک علیحدہ بڑا المیہ ہے۔ اندریں حالات علماء اہل سنت کا فرض ہے کہ وہ آگے بڑھیں اور ان گرتی ہوئی اعتقادی دیواروں کو سہارا دینے میں اپنا کردار ادا کریں۔ (اداریہ ماہنامہ جہان رضا، ماہنامہ جہان رضا لاہور جولائی ۱۹۹۱ء ص ۴)

اہل سنت ایک طویل عرصہ تک تصنیف و تالیف کے شعبہ سے لا تعلق رہے، انہوں نے اپنے اکابرین کی ہمہ گیر دینی و ملی خدمات کو منظر عام پر لانے سے گریز کیا۔ اس افسوسناک صورتحال سے مخالفین نے بھرپور فائدہ اٹھایا۔ انہوں نے جو جی میں آیا لکھا اور شائع کر کے عوام تک پہنچایا۔ ان لوگوں نے خوف خدا سے بے نیاز ہو کر سنی قائدین خاص کر امام احمد رضا فاضل بریلوی رحمۃ اللہ علیہ کو بدنام کرنے کے لئے من گھڑت اور بے بنیاد

تہمتیں لگائیں اور ان کی بڑے پیمانے پر تشہیر کی۔ اس روش کے سدباب کے لئے حضرت حکیم محمد موسیٰ امرتسری رحمۃ اللہ علیہ نے بڑا کام کیا اور ”ماہنامہ جہان رضا“ کے زیر اہتمام نہایت ہی اہم اور مفید کتابیں شائع کر کے لاہور میں قارئین تک پہنچائیں۔ اس سلسلہ میں انہوں نے سنی اخبارات و رسائل کے ساتھ مسلسل رابطہ قائم رکھا اور بامقصد مقالات چھپوانے میں ان کی رہنمائی اور عملی مدد کرتے رہے۔

”مرکزی مجلس رضا“ نے چند سالہ فاصلے کے بعد دوبارہ کام شروع کیا اور ”رسالے ماہنامہ کنز الایمان لاہور“ اور ماہنامہ ”جہان رضا“ لاہور براہ راست حضرت قبلہ حکیم صاحب کی سرپرستی میں چھپنے لگے۔ اس کے علاوہ ماہنامہ ”القول السدید“ لاہور بھی بڑی حد تک ان کے زیر اثر تھا۔ ان تینوں رسائل کے ایڈیٹروں کو راقم الحروف ذاتی طور پر بہت قریب سے جانتا ہے، یہ حضرات نہایت ہی مخلص، محنتی اور اعلیٰ حضرت قدس سرہ کے سچے شیدائی ہیں اور ان کی تعلیمات کو دنیا بھر میں پھیلانے کی ہر ممکن کوشش کر رہے ہیں۔ حضرت حکیم اہل سنت کی سرپرستی اور رہنمائی میں ان تینوں ماہناموں نے اعلیٰ حضرت پر کئی تحقیقی مقالات شائع کئے۔ موضوع کی مناسبت سے ہم یہاں صرف ماہنامہ ”جہان رضا“ لاہور کا ذکر کرنے پر اکتفا کرتے ہیں اس کے فاضل مدیر نے حضرت حکیم اہل سنت رحمۃ اللہ علیہ کی تحریک کو کامیابی سے ہمکنار کرانے کے لئے معروف اہل قلم سے رابطہ پیدا کیا اور روایتی طرز سے ہٹ کر فاضل بریلوی قدس سرہ کے متعلق بلند پایہ مقالات لکھوا کر ”جہان رضا“ میں چھپوائے۔ ان مقالات میں مثبت انداز میں فاضل بریلوی رحمۃ اللہ علیہ کی جلیل القدر خدمات کو اجاگر کیا گیا ہے اور ان پر لگائے گئے بے بنیاد الزامات کی تردید کی گئی ہے۔ یہاں اعلیٰ حضرت کی ہمہ جہت شخصیت کے

متعلق چند اقتباسات پیش خدمت ہیں جنہیں پڑھ کر اندازہ لگایا جاسکتا ہے کہ حضرت حکیم اہل سنت رحمۃ اللہ علیہ اور ان کے رفقاء کے کار صرف ماہنامہ ”جہان رضا“ کے ذریعے کس قدر مفید مواد سامنے لائے ہیں۔

ترجمہ قرآن --- کنز الایمان

☆ اعلیٰ حضرت فاضل بریلوی قدس سرہ نے ایک ہزار کے لگ بھگ تصانیف ارقام فرمائیں اور جس مسئلے پر قلم اٹھایا، الم نشرح کر کے چھوڑا۔ ان تصانیف کا سر تاج اردو ترجمہ قرآن پاک کنز الایمان ہے جس کی نظیر نہیں ہے اور اس ترجمہ کا مرتبہ اسی کو معلوم ہوتا ہے جس کی اعلیٰ درجہ کی تقاسیر پر نظر ہے۔ اس ترجمہ مبارک میں مفسرین کا اتباع کیا گیا ہے اور جن مشکلات اور ان کے حل مفسرین نے صفحات میں جا کر بمشکل بیان فرمائے ہیں، اس محسن اہل سنت نے اس ترجمہ کو چند الفاظ میں کھول کر رکھ دیا ہے۔ (علامہ عطا محمد ہندیلوی، ماہنامہ جہان رضا لاہور جون ۱۹۹۳ء ص ۵۳)

☆ امام احمد رضا فاضل بریلوی کا ترجمہ قرآن بڑا مختار، مثالی، با محاورہ اور سلیس ہے۔ (ڈاکٹر جمیل احمد چیئرمین شعبہ عربی کراچی یونیورسٹی، ماہنامہ جہان رضا لاہور اپریل ۱۹۹۳ء ص ۱۰)

☆ امام احمد رضا فاضل بریلوی کا ترجمہ قرآن حکیم (کنز الایمان) آپ کی علمی جلالت، قادر الکلامی، فہم و فراست، حکمت و دانائی، رموز قرآنی سے آگاہی، اثبات عظمت و الوہیت کبریائی، خشیت و رضائے الہی، عشق و محبت محبوب کریم علیہ الصلوٰۃ والسلام، پاس ادب اور لحاظ عظمت انبیاء علیہم السلام کا مظہر و شاہکار ہے۔ (محمد اشفاق چغتائی، ماہنامہ جہان رضا لاہور اپریل ۱۹۹۳ء ص ۳)

فتاویٰ رضویہ

☆ امام احمد رضا میں آپ کی فقہیت علمی کا لوہا اپنے بیگانے سب مانتے ہیں، امام احمد رضا میں بارہ جلدوں پر مشتمل ”فتاویٰ رضویہ“ پر اندرون ملک و بیرون ملک سے ہزاروں علماء و حضرات علامہ اقبال نے بھی آپ کو خراج تحسین پیش کیا۔ علامہ اقبال کی دو سو سے زائد کتب تصنیف فرمائیں۔ جن میں آپ ذہانت، بصیرت اور ہجرت طبع کی جھلکیاں ملتی ہیں۔ (جسٹس میاں نذیر اختر صاحب، جہان رضا لاہور اکتوبر ۱۹۹۱ء ص ۱۲)

☆ ”فتاویٰ رضویہ“ جو بارہ جلدوں میں موجود ہے، اگر آج اسے جدید تصانیف کے طور طریقوں کے مطابق جمع کیا جائے جیسے کہ آج کل کے مصنفین، مولفین اور اہل قلم کی کتابیں چھپتی ہیں تو میں کہتا ہوں کہ کم سے کم ۵۰ سے ۷۵ کے درمیان جلدیں ان کے فتاویٰ سے تیار ہو سکتی ہیں اور اس بات کی ضرورت ہے کہ وہ فتاویٰ عام ہوں۔ آج ”اسلامی نظریاتی کونسل“ کو یہ دشواری درپیش ہے کہ مسائل کیسے حل ہوں اور جو واقعی یہ چاہتا ہے کہ پاکستان کو اسلامی قوانین کی بنیاد پر ایک اسلامی مملکت میں ڈھال دیا جائے تو اس کے لئے تنہا ”فتاویٰ رضویہ“ ہی کافی ہے۔ (مولانا کوثر نیازی، ماہنامہ جہان رضا لاہور جولائی ۱۹۹۱ء ص ۱۰)

☆ میرے نزدیک ان (امام احمد رضا) کے فتاویٰ کی اہمیت اس لئے نہیں ہے کہ وہ کثیر در کثیر فقہی جزئیات کے مجموعے ہیں بلکہ ان کا خاص امتیاز یہ ہے کہ ان میں تحقیق کا وہ اسلوب و معیار نظر آتا ہے جس کی جھلکیاں ہمیں صرف قدیم فقہاء میں نظر آتی ہیں۔ میرا مطلب یہ ہے کہ قرآنی نصوص اور سنن نبویہ کی تشریح و تعبیر اور ان سے احکام کے استنباط کے لئے قدیم فقہاء جملہ علوم و وسائل سے کام لیتے تھے اور یہ خصوصیت مولانا کے فتاویٰ

میں موجود ہے۔ (حکیم محمد سعید رئیس ہمدرد فاؤنڈیشن کراچی، ماہنامہ جہان
رضا لاہور اکتوبر ۱۹۹۲ء ص ۵)

☆ میرے ایک دوست کہیں سفر پر جا رہے تھے، ان کے پاس ”فتاویٰ
رضویہ“ کی ایک جلد موجود تھی، میں نے جلدی جلدی میں ایک عربی فتویٰ
مطالعہ کیا۔ عبارت کی روانی اور کتاب و سنت و اقوال سلف سے دلائل کے
انبار دیکھ کر میں حیران و ششدر رہ گیا اور اس ایک ہی فتویٰ کے مطالعے کے
بعد میں نے یہ رائے قائم کر لی کہ یہ شخص کوئی بڑا عالم اور اپنے وقت کا
زبردست فقیہ ہے۔ (شیخ عبدالفتاح ابوندہ پروفیسر کیتھولک الشریعہ محمد بن سعود
یونیورسٹی ریاض سعودی عرب، ماہنامہ جہان رضا لاہور ستمبر ۱۹۹۸ء ص
۵۳-۵۴)

☆ ہندوستان کے دور آخر میں مولانا احمد رضا خان جیسا طبع اور
ذہن فقیہ پیدا نہیں ہوا۔ ان کے فتاویٰ کے مطالعے سے یہ رائے قائم کی جو
ان کی زبانیت، فطانت، جودت طبع، کمال فقہت اور علوم دینیہ میں تبحر علمی
کے شاہد و عادل ہیں۔ مولانا ایک دفعہ جو رائے قائم کر لیتے ہیں، اس پر
مضبوطی سے قائم رہتے ہیں، یقیناً وہ اپنی رائے کا اظہار بہت غور و فکر کے
بعد کرتے ہیں۔ اسی لئے انہیں اپنے شرعی فیصلوں اور فتاویٰ میں کبھی کسی
تبدیلی یا رجوع کی ضرورت نہیں پڑتی۔ (مصور پاکستان علامہ محمد اقبال، ماہنامہ
جہان رضا لاہور جون، جولائی ۱۹۹۸ء ص ۵۰)

☆ اگر ہندوستان میں مولانا احمد رضا خان پیدا نہ ہوتے تو حقیقت کا
نام و نشان ختم ہو چکا ہوتا۔ (مولانا سید ذکریا شاہ بنوری والد مولانا محمد یوسف
بنوری دیوبندی، ماہنامہ جہان رضا لاہور مئی ۱۹۹۳ء ص ۵۱)

نعت گوئی

☆ اعلیٰ حضرت فاضل بریلوی رحمۃ اللہ علیہ کا مجموعہ کلام ”حداق
نعتی“ اردو نعت کا عظیم کلاسیک ہے، افکار میں معنوی بلندی، مضامین میں
فن پر مکمل گرفت، اسلوب میں تمکنت اور وقار، تاریخی، تہذیبی اور
سی شعور بھی دھارے اس دریائے بے کنار کا حصہ بنے نظر آتے ہیں۔
(پروفیسر منیر الحق کھٹی، ماہنامہ جہان رضا لاہور جولائی ۱۹۹۹ء ص ۴۹)

☆ علمائے دین میں نعت نگار کی حیثیت سے سب سے ممتاز نام مولانا
احمد رضا بریلوی کا ہے، ان کی شاعری کا محور خاص آنحضرت صلی اللہ علیہ
السلام کی زندگی و سیرت ہے۔ مولانا صاحب، صاحب شریعت بھی تھے اور
صاحب طریقت بھی، صرف نعت و سلام و منقبت کہتے تھے اور بڑی دردمندی
اور دلسوزی سے کہتے تھے، سادہ، بے تکلف اور برجستہ و شگفتہ بیان ان کے
کلام کی نمایاں خصوصیات ہیں۔ (ڈاکٹر فرمان فتح پوری، ماہنامہ جہان رضا لاہور
۱۹۹۱ء ص ۱۲)

☆ احمد رضا خان بریلوی کے کلام سے پہلا تاثر جو پڑھنے والے پر قائم
ہوتا ہے وہ مولانا کی بے پناہ وابستگی رسول عربی صلی اللہ علیہ وسلم کا ہے، ان
کے کلام سے ان کے بے کراں علم کا اظہار ہوتا ہے۔ مولانا کا اپنے کلام میں
انفرادیت کا دعویٰ ان کے کلام کی خصوصیات سے ناواقف حضرات کو شاعرانہ
معلیٰ معلوم ہوتی ہے مگر حقیقت یہ ہے کہ مولانا کے فرمودات بالکل برحق
ہیں۔ (نیاز فتح پوری، ماہنامہ جہان رضا لاہور اپریل ۱۹۹۵ء ص ۱۳)

ایک عاشق رسول صلی اللہ علیہ وسلم

☆ آپ (امام احمد رضا فاضل بریلوی رحمۃ اللہ علیہ) نے اپنی تحریر کے ہر ایک حرف اور تقریر کے ہر ایک جملے سے مسلمانان عالم کے دلوں میں عشق رسول صلی اللہ علیہ وسلم کی جوت جگائی، ان کا مشہور زمانہ سلام مشرق و مغرب، شمال و جنوب جدھر سے سنئے یہ ہی آواز آرہی ہے:

مصطفیٰ جانِ رحمت پر لاکھوں سلام
شع بزم رسالت پہ لاکھوں سلام

(جنس (ر) نعیم الدین سابق چیف الیکشن کمشنر پاکستان، ماہنامہ جہان

رضا لاہور اپریل ۱۹۹۳ء ص ۷-۸)

☆ اعلیٰ حضرت کے افکار کی قوت ان کے عشق رسول صلی اللہ علیہ وسلم میں پنہاں ہے، ان کی سوچ کا مرکزی نکتہ بھی یہی ہے کہ عشق رسول صلی اللہ علیہ وسلم اور ذکر رسول صلی اللہ علیہ وسلم کے بغیر ذکر الہی ہمیں منزل مقصود تک نہیں پہنچا سکتا۔ ایسا ذکر، ذکر حق نہیں بلکہ سترکی کبھی ہے، عشق محمد مصطفیٰ صلی اللہ علیہ وسلم نے ”محمد احمد رضا“ المختار کو ”عبدالمصطفیٰ“ بنا دیا اور ان کی نگاہ میں وہ نورانیت پیدا کر دی کہ آیت مبارکہ (ووجدک ضالاً فہدیٰ) پڑھتے ہی انہوں نے اس کا مفہوم حقیقی ان لفظوں میں بیان فرما دیا کہ ”اور تمہیں اپنی محبت میں خود رفت پایا تو اپنی طرف راہ دی“ جبکہ دیگر مترجمین اور مفسرین نے لفظ ”ضالاً“ کا ترجمہ گمراہ، بھٹکا، راہ بھولا ہوا اور بے خبر کیا، بھلا آفتاب ہدایت کو گمراہی و بے خبری سے کیا واسطہ۔ ایسے مترجمین کے بارے میں یہی کہا جاسکتا ہے: چہ بے خبر بزم مقام محمد عربی است۔ (جنس میاں نذیر اختر، ماہنامہ جہان رضا لاہور اکتوبر ۱۹۹۱ء ص ۱۰-۱۱)

☆ عاشق رسول کلمانے والے تو بہت ہیں مگر صدیوں میں، میں نے تو

☆ کسی کو حقیقی، مطلق میں عاشق رسول پایا ہے تو اس کا نام امام احمد رضا خان بریلوی ہے اور جب کوئی شخص کہتا ہے کہ ہم نے رشدی کے سلسلے میں کوئی ایک چٹائی ہے، ہاں تو وہ بھی بہ فیضان رضا تھی کہ یہ عشق رسول صلی اللہ علیہ وسلم کا جذبہ انہی کی تحریروں سے اور انہی کے فتاویٰ سے پیدا ہوا ہے۔ (دانا کوثر نیازی، ماہنامہ جہان رضا لاہور جنوری، فروری ۲۰۰۰ء ص ۷۷)

☆ عشق مصطفیٰ صلی اللہ علیہ وسلم سیکھنے کے لئے تو فاضل بریلوی اور اس کے پیروکاروں کے پاس جانا پڑے گا۔ (مولانا محمد الیاس بانی تبلیغی جماعت، ماہنامہ جہان رضا لاہور مئی ۱۹۹۳ء ص ۵۴)

اعلیٰ حضرت کی سیاسی خدمات

☆ تاریخی شواہد یہ بتاتے ہیں کہ اعلیٰ حضرت امام احمد رضا فاضل بریلوی علیہ الرحمۃ والرضوان نے سب سے پہلے ۱۸۹۷ء میں پٹنہ کے ایک اجلاس میں دو قوی نظریہ کی داغ بیل ڈالی تھی اور ۱۹۲۰ء میں باقاعدہ اس سے متعلق دستاویزات پیش کیں۔ (ڈاکٹر غلام یحییٰ انجم شعبہ اسلامیات ہمدرد یونیورسٹی نئی دہلی، ماہنامہ جہان رضا لاہور جنوری، فروری ۱۹۹۵ء ص ۲۲)

☆ امام احمد رضا کا دور وہ دور ہے جس میں آپ نے مسلمانوں کے ساتھ انگریزوں کے رویے کو بخوبی اجاگر کیا۔ آپ نے محسوس کیا کہ ہندو مسلمان کے دل و دماغ پر چھا گیا ہے۔ اور مسلمان اپنی عظمت و خودی کا سودا کر چکا ہے۔ ہندو یہ بھی چاہتا ہے کہ جب بھی انگریز برصغیر سے رخت سفر باندھے تو وہ اس کا جانشین بنے اور اپنی اکثریت کی آڑ میں مسلم کشی کا دیرینہ خواب شرمندہ تعبیر کر سکے۔ مسلمانوں کو خواب خرگوش سے بیدار کرنے کے لئے آپ نے مسلمانوں کو اس نکتہ کی طرف متوجہ کیا تاکہ انگریز اور ہندو کے

فکری تغلب سے نجات مل سکے اور مذہب سے تعلق قائم ہو۔ امام احمد رضا نے ”دوقومی نظریہ“ کی علمی تشریح و تعبیر پر ہی اکتفا نہیں کیا بلکہ اپنا وسیع حلقہ عقیدت پیدا کیا اور ان کے اس عظیم حلقہ ارادت نے تحریک پاکستان کے دران قائد اعظم کی بھرپور مدد کی۔ گویا اس طرح بالواسطہ آپ نے تحریک پاکستان کو تقویت بخشی۔ (ڈاکٹر محمد شمس الدین شعبہ البلاغ عامہ جامعہ کراچی) ماہنامہ جہان رضا لاہور اپریل ۱۹۹۳ء ص ۱۱

☆ گاندھی کی آندھی نے جو خاک اڑائی تھی، اس میں بڑوں بڑوں کے پاؤں اکھڑ گئے اور بینائی زائل ہو گئی مگر علامہ اقبال اور قائد اعظم کے علاوہ تیسری بڑی شخصیت جو اس شور و غوغا اور ہلڑ بازی سے قطعاً متاثر نہ ہوئی۔ حضرت احمد رضا خان بریلوی تھے۔ آپ نے ان دنوں بھی اِس بات پر زور دیا کہ ہمیں اپنی دونوں آنکھیں کھلی رکھنی چاہئیں۔ انگریز اور ہندو دونوں ہمارے دشمن ہیں۔ کانگریسی مسلمانوں نے صرف اپنی ایک آنکھ کھلی رکھی تھی، وہ صرف انگریز کو اپنا دشمن سمجھتے تھے، ان دنوں چونکہ سارے پریس پر ہندوؤں کا قبضہ تھا اس لئے حضرت احمد رضا خان بریلوی اور آپ کے ہم خیال لوگوں کے خلاف سخت پروپیگنڈا کیا گیا اور بدنام کرنے کی مہم چلائی گئی لیکن تاریخ نے انہی حضرات کے حق میں فیصلہ دے دیا۔ اب باطل پروپیگنڈے کا ظلم ٹوٹ رہا ہے اور حق کھل کر سامنے آ رہا ہے۔ (میاں عبدالرشید کالم نگار ”نور بصیرت“ نوائے وقت، ماہنامہ جہان رضا لاہور اگست، ستمبر ۱۹۹۳ء ص ۱۱)

☆ تحریک آزادی ہند کی سیاسی فضا عجائبات سے پر تھی، ایک عجیب بات یہ دیکھنے میں آئی کہ وہ لوگ جو خود کو موصد اور مسلمان کہتے تھے، ان کی ہمدردیاں کفار و مشرکین ہند کے ساتھ تھیں اور جن مسلمانوں کو یہ لوگ کافر و مشرک اور بدعتی تصور کرتے تھے وہ ہمیشہ کفار و مشرکین ہند سے الگ رہے،

وہ قادیان کے سردار امام احمد رضا تھے۔ فطری طور پر مسلمان انسان کا خیر خواہ ہونا چاہئے اور کافر و مشرک کو کافر و مشرک کا خیر خواہ مگر مسلمان کی سرزمین پر یہ عجوبہ بھی دیکھا گیا کہ اسلام کے دعویداروں نے ہندو کو ”ساتھ دیا“ جو ان سے روٹھے وہ ہمیشہ کے لئے چھوٹے بلکہ مردود اور سب سے کمزور رہے۔ گویا کفار و مشرکین کی امداد و اعانت اسلام کا نشان بنی۔ (معاذ اللہ) (پروفیسر ڈاکٹر محمد مسعود احمد، ماہنامہ جہان رضا لاہور اپریل ۱۹۹۳ء ص ۱۸)

☆ بھرتھندی شریف کے شیخ ثانی حضرت حافظ محمد عبداللہ علیہ الرحمہ اور شیخ المشائخ حضرت ابوالنصر سید سردار شاہ قادری نے تحریک ہجرت کے موقع پر ”اعلیٰ حضرت“ سے فتوے منگوا کر پورے سندھ میں ان کی نشر و اشاعت کی کہ ہندوستان اور سندھ دارالحرب نہیں ہے، اس طرح ان بزرگوں نے تحریک ہجرت کو اپنے گڑھ (سندھ) میں ناکام کر کے لاکھوں مسلمانوں کو ”انفسان مایہ و ثنات ہمسایہ“ سے بچایا۔ (پیر سید محمد فاروق القادری، ماہنامہ جہان رضا لاہور نومبر ۱۹۹۳ء ص ۱۰)

☆ سیاست میں ہم دوقومی نظریے کو علامہ اقبال اور قائد اعظم محمد علی جناح سے منسوب کرتے ہیں لیکن حقیقت یہ ہے کہ ہندو اور مسلمان کے ایک قوم ہونے کی مخالفت و تردید جس شدت سے امام احمد رضا خان نے کی وہ کسی اور نے نہیں کی۔ یہ دونوں حضرات بھی اس معاملے میں ان کے مقتدی ہیں، ان کے رہنما نہیں۔

تحریک ترک موالات، تحریک ہجرت، تحریک خلافت اور ایک اور بحث کہ ہندوستان دارالاسلام ہے یا دارالحرب، ان سارے موضوعات پر جو امام رضا خان کا نقطہ نظر تھا، ہرچند کہ آج بھی اس پر گرد اڑائی جا رہی ہے

لیکن علمی سیاست کے تقاضوں سے جس قدر ہم آہنگ اور دینی اقدار کی ترجمانی سے جس قدر نزدیک اور حقیقت پر مبنی ان کا موقف ہے کسی اور کا نہیں۔ تحریک ترک موالات میں جب قائدین کانگریس نے یہ صدا دی کہ انگریز کے ساتھ ہر قسم کا تعلق ختم کر دو تو انہوں نے کہا کہ صرف انگریز سے ہی کیوں ہندو سے کیوں نہیں؟ ہر مشرک اور کافر کے بارے میں موالات کا وہی حکم ہے جو انگریز کے بارے میں ہے، پھر ہندو کے ساتھ مل کر انگریز کے خلاف یہ تحریک چلانا گاندھی کی آندھی میں گرفتار ہونے کے مترادف ہے۔ اعلیٰ حضرت نے اس سلسلے میں جس سیاسی بصیرت کا مظاہرہ کیا وہ حقیقتاً مسلمانوں کی فلاح و بہبود کے عین مطابق تھا اور اس سے بچانے کے لئے جو نقطہ نظر آپ نے اختیار کیا، اس کے لئے کسی اور کی ہمت نہیں پڑی۔ (مولانا کوثر نیازی، ماہنامہ جہان رضا لاہور جولائی ۱۹۹۱ء ص ۹)

چند اعتراضات کے جوابات

اس احقر نے جناب مولانا احمد رضا خان بریلوی کی چند کتابیں پڑھیں تو میری آنکھیں خیرہ کی خیرہ ہو کر رہ گئیں کہ واقعی یہ کتابیں مولانا بریلوی صاحب مرحوم کی ہیں جن کے متعلق کل تک یہ سنا تھا کہ وہ صرف اہل بدعت کے ترجمان ہیں اور ان کے مشاغل صرف چند مسائل تک محدود ہیں مگر آج پتہ چلا کہ نہیں۔ ہرگز نہیں، یہ اہل بدعت کے نقیب نہیں بلکہ یہ تو عالم اسلام کے اسکالر اور شاہکار نظر آتے ہیں، جس قدر مولانا مرحوم کی تحریروں میں گہرائی پائی جاتی ہے۔ اس قدر گہرائی تو میرے استاد مکرم جناب مولانا شبلی صاحب اور حکیم الامت مولانا اشرف علی تھانوی اور حضرت مولانا محمود حسن صاحب دیوبندی اور حضرت مولانا شیخ التفسیر علامہ شبیر احمد عثمانی کی

لیکن علمی سیاست کے تقاضوں سے جس قدر ہم آہنگ اور دینی اقدار کی ترجمانی سے جس قدر نزدیک اور حقیقت پر مبنی ان کا موقف ہے کسی اور کا نہیں۔ تحریک ترک موالات میں جب قائدین کانگریس نے یہ صدا دی کہ انگریز کے ساتھ ہر قسم کا تعلق ختم کر دو تو انہوں نے کہا کہ صرف انگریز سے ہی کیوں ہندو سے کیوں نہیں؟ ہر مشرک اور کافر کے بارے میں موالات کا وہی حکم ہے جو انگریز کے بارے میں ہے، پھر ہندو کے ساتھ مل کر انگریز کے خلاف یہ تحریک چلانا گاندھی کی آندھی میں گرفتار ہونے کے مترادف ہے۔ اعلیٰ حضرت نے اس سلسلے میں جس سیاسی بصیرت کا مظاہرہ کیا وہ حقیقتاً مسلمانوں کی فلاح و بہبود کے عین مطابق تھا اور اس سے بچانے کے لئے جو نقطہ نظر آپ نے اختیار کیا، اس کے لئے کسی اور کی ہمت نہیں پڑی۔ (مولانا کوثر نیازی، ماہنامہ جہان رضا لاہور جولائی ۱۹۹۱ء ص ۹)

☆ عام طور پر یہ کہا گیا ہے کہ (اعلیٰ حضرت) کفر کا فتویٰ لگانے میں بلند بازی سے کام لیتے تھے لیکن میں دعویٰ سے کہتا ہوں کہ اعلیٰ حضرت فاضل بریلوی رحمۃ اللہ علیہ نے کسی ایسی بات پر کفر کا فتویٰ نہیں دیا جس پر کہ ان کے مخالفین اور معتزین کفر کا فتویٰ نہ دے چکے ہوں، کوئی شخص قیامت تک ایسی کوئی بات ثابت نہیں کر سکتا کہ کسی ایسی بات پر اعلیٰ حضرت نے کفر کا فتویٰ لگایا ہو جو مخالفین کے نزدیک بھی کفر نہ ہو، آپ کو معلوم ہوگا۔ ”اشد العذاب“ جو ایک رسالہ ہے مولوی مرتضیٰ حسن صاحب دیوبندی درجہ بھگتی کا۔ انہوں نے اس میں اعتراف کیا ہے کہ اگر مولانا احمد رضا خان صاحب نے جن باتوں پر کفر کا فتویٰ دیا اگر وہ کفر کا فتویٰ نہ لگاتے تو خود کافر ہو جاتے۔ تو یہ ایک بڑا تعصب ہے کہ اعلیٰ حضرت پر اس قسم کا الزام عائد کیا

جاتا ہے۔ خدا کی قسم، اعلیٰ حضرت جیسا محقق اور اعلیٰ حضرت جیسا محتاط عالم میری نظر سے نہیں گزرا اور نہ ہمارے علم کے گوشوں میں ان کا کوئی تصور ہے، اعلیٰ حضرت کی احتیاط کا تو یہ عالم تھا کہ امام الطائفہ کی تکفیر اور اکفار میں بھی کف اللسان فرمایا اور یہ کمال احتیاط کا اور کمال حزم کا تقاضا تھا۔ (حضرت علامہ سید احمد سعید کاظمی رحمۃ اللہ علیہ، ماہنامہ جہان رضا لاہور مئی ۱۹۹۳ء ص ۷-۸)

☆ میں نے (امام احمد رضا کی) کتاب ”الدولۃ المکیہ“ کا مطالعہ کیا اور محفوظ ہوا اور اس قدر مسرور ہوا کہ جس کے بیان سے زبان و قلم دونوں عاجز ہیں، میں نے تحقیق و تدقیق میں اس رسالے کو خوب سے خوب تر پایا اور مجھے یقین ہو گیا کہ شنید دید کی مانند نہیں۔ جو کچھ حضرت مولف علام کے خلاف مخالفین نے پروپیگنڈہ کیا تھا کہ مولف علام حضور علیہ الصلوٰۃ والسلام کے علم کو اللہ تعالیٰ کے علم کے برابر سمجھتے ہیں، یہ الزام سراسر جھوٹ ہے جو مخالفین کے حسد و بغاوت کی پیداوار ہے بلکہ ان کے جمل اور کند ذہنی کی دلیل ہے۔ (شیخ ہدایت اللہ بن محمود السندی البکری، ماہنامہ جہان رضا لاہور اگست، ستمبر ۱۹۹۳ء ص ۱۵)

☆ مولوی عبدالغفور صاحب (نوشہرہ تحصیل جام پور ضلع ڈیرہ غازی خان) اگرچہ مسلک دیوبند سے تعلق رکھتے تھے مگر اس کے باوجود انہوں نے وقت کے امام اعظم، مفتی اسلام، مرجع خلافت امام احمد رضا محدث بریلوی سے مختلف مسائل میں استفسار فرمایا۔ یہاں صرف ایک فتویٰ ملاحظہ کیجئے:

مسئلہ: ایک مرزائی قادیانی کا سوال ہے کہ ابن ماجہ کی حدیث ہے کہ رسول اللہ صلی اللہ علیہ وسلم نے فرمایا ”ہر صدی کے بعد مجدد ضرور آئے گا“ مرزا صاحب مجدد وقت ہے، عالی جاہ اس قوم نے لوگوں کو بہت خراب کیا

اللہ کے لئے کوئی رسالہ وغیرہ ارسال فرمائیں تاکہ گمراہی سے بچیں۔
الجواب: (از امام احمد رضا فاضل بریلوی رحمۃ اللہ علیہ) مجدد کا کم از کم مسلمان ہونا تو ضروری ہے اور قادیانی کافرو مرتد تھا، ایسا کہ تمام علماء حرمین نے بالاتفاق تحریر فرمایا کہ ”من شک فی کفرہ و عذابہ فقہ کفر“ جو اس کا فائدہ ہونے میں شک کرے وہ بھی کافر، لیڈر بننے والوں کی ایک ناپاک قیادت ہوئی ہے جو گاندھی مشرک کو رہبر دین کا امام و پیشوا مانتے ہیں۔ نہ کہ وہی امام ہو سکتا ہے نہ قادیانی مجدد۔ ”السوء العقاب و قہر الدیان“ و ”حسام الدین“ مطبع اہل سنت بریلی سے منگائیں، واللہ اعلم۔ (ماہنامہ جہان رضا ۱۱ اکتوبر، نومبر ۱۹۹۸ء ص ۶۳)

☆ مجھے معلوم ہے کہ یہ بھی کہا جاتا ہے کہ وہ (امام احمد رضا) انگریزوں کے حامی تھے لیکن انگریز سے آپ کو اتنی نفرت تھی کہ اپنے ایک اہل میں انگریز کی پکھری میں جانا حرام قرار دے دیا۔ اور جب مقدمہ قائم ہوا تو وہ بھی انگریز کی پکھری میں نہ گئے، اس لئے کہ انگریز کی پکھری میں جانا ان کے نزدیک حکم الہی کے قوانین کے خلاف تھا۔ جس نے خط لکھا اور انانے ٹکٹ جس پر ملکہ اور انگریز بادشاہ کی تصویر تھی ہمیشہ الٹا لگایا تاکہ اس کا سر نیچا نظر آئے اور جس نے اپنی وفات سے دو گھنٹے قبل یہ وصیت کی کہ اس گھر میں جہاں کانڈ کے انہار ہیں، جتنے ڈاک میں آئے ہوئے وہ خطوط اور لفافے ہیں جن پر ملکہ یا بادشاہ کی تصویر ثبت ہو یا جتنے روپے اور سکے ہوں، جن پر ان کی تصویر ہو، وہ سب نکال دیئے جائیں تاکہ فرشتہ ہائے رحمت کو آنے میں دشواری نہ ہو۔ ان کے بارے میں یہ کہنا کہ وہ انگریزوں کے حامی تھے، یہ ایسی بات ہے کہ کوئی منصف المزاج اس کو قبول نہیں کر سکتا۔ (مولانا کوثر نیازی، ماہنامہ جہان رضا لاہور جولائی ۱۹۹۱ء ص ۹-۱۰)

تحریک پاکستان ایک ایسا موضوع ہے جس پر اہل سنت کے نقطہ نظر سے بہت کام کرنے کی ضرورت ہے، اس لئے کہ تحریک پاکستان کے دوران سنی علماء و مشائخ اور ان کے معتقدین نے بے شمار قربانیاں دیں، کانگریسی مولویوں کو لگام دینا مسلم لیگی رہنماؤں کے بس کی بات نہیں تھی کیونکہ اول الذکر قرآن و حدیث کے حوالے دے دے کر مشرکین ہند کے رہنماؤں کے مطالبات کو اسلام کے عین مطابق بتایا کرتے تھے، یہ سنی بزرگ تھے جنہوں نے علمی انداز میں ان لوگوں کا مقابلہ کیا۔ ان کا ہر موڑ پر پیچھا کیا۔ مسٹر گاندھی کے ایماء پر قوم پرست مولویوں نے مسلم لیگ اور قیام پاکستان کے متعلق جو غلط فہمیاں پھیلائیں، ان کا نہ صرف مدلل ازالہ فرمایا بلکہ کتاب و سنت کی روشنی میں ان کی جدوجہد و کارروائیوں کو خلاف اسلام ثابت کیا، ان محترم سنی قائدین نے نیشنلسٹ مولویوں کے گاندھیوی فلسفہ متحدہ قومیت کا موثر رد فرمایا اور دو قومی نظریہ کا پرچار کیا۔

نہایت افسوس سے کہنا پڑتا ہے کہ نہ تو حکومت نے سنی قائدین کی ان شاندار خدمات کو اجاگر کرنے کی جانب توجہ کی اور نہ ہی ان کے نام لیواؤں نے، یہ محسن اہل سنت حضرت حکیم محمد موسیٰ امرتسری رحمۃ اللہ علیہ ہی تھے جنہوں نے اہل قلم کو زیر بحث موضوع پر لکھنے پر آمادہ کیا اور زندگی ہی میں کافی قیمتی مواد شائع شدہ شکل میں ہمیں دے گئے۔ اس سلسلہ میں سب سے زیادہ کام ماہنامہ ”کنز الایمان“ لاہور نے حضرت قبلہ حکیم صاحب کی رہنمائی میں کیا لیکن ماہنامہ ”جہان رضا“ لاہور نے بھی انہیں مایوس نہیں کیا اور تحریک پاکستان کے موضوع پر کافی تحقیقی مواد شائع کیا۔ جس سے چند اقتباسات ہدیہ قارئین ہیں:-

مخالفین پاکستان کی سرگزشت

☆ مجلس احرار کے جلسے بڑے پر رونق ہوتے تھے، ان کے مقرر شعلہ تھے..... میں نے سید عطاء اللہ شاہ صاحب بخاری کی قیادت میں بخاری مقررین کی تقریریں سنیں..... یہ لوگ پاکستان کے خلاف تقریریں کرتے تھے، قائد اعظم کو برا بھلا کہتے اور ہندوؤں کی ہمنوائی میں دھواں دھار دیتے تھے۔ وہ مسلمانوں کے جذبہ ایمانی اور تحریک آزادی وطن سے بے تعلق تھے، وہ محراب و منبر میں کھڑے ہو کر بھی گاندھی اور نہرو کی تعریف کرتے اور مسلمانوں کو علیحدہ مملکت حاصل کرنے سے ڈراتے تھے..... میں نے لکھنؤ میں سید عطاء اللہ شاہ بخاری کی وہ تقریر سنی جس میں انہوں نے بدعت علماء ہند کے جھنڈے کے نیچے پاکستان کی مخالفت کا عہد لیا، میں نے رام تلانی سیالکوٹ میں ان کی وہ تقریر بھی سنی جس میں وہ پاکستان کے لفظ پر اٹھنے سناتے رہے۔ (پیرزادہ اقبال احمد فاروقی، ماہنامہ جہان رضا لاہور جولائی ۱۹۹۳ء ص ۲۸-۲۹)

☆ تحریک پاکستان کے دوران دیوبند کے ایک زبردست عالم (اور علمائے دیوبند کی نمائندہ جماعت جمعیت علمائے ہند کے صدر) مولانا حسین احمد مدنی ہندو کانگریس کے کیمپ سے وابستہ تھے، وہ تشکیل پاکستان کے خلاف تقریریں کرتے اور ہندوؤں کی حمایت میں بیان بازی کرتے تھے۔ وہ اپنے آپ کو ”ننگ اسلاف“ لکھا کرتے تھے، کانگریسی ہندو اس مسلمان عالم دین کے ”ننگ اسلاف“ کے لقب کے معنی سے ناراض تھے، انہوں نے دہلی میں ”حضرت مدنی“ کی زیر صدارت ایک کانفرنس منعقد کی تو بہت بڑا اشتہار چھپا جس میں موٹے حروف میں لکھا تھا ”ننگ اسلاف مولانا حسین احمد مدنی“ خطاب کریں گے۔ (پیرزادہ اقبال احمد فاروقی، ماہنامہ جہان رضا لاہور جون

☆ دارالعلوم (دیوبند) کے ارباب اہتمام اور انگریزی سرکار کے درمیان دوستانہ تعلقات کا اندازہ اس بات سے بھی لگایا جاسکتا ہے کہ ہندو گورنریوں کو دارالعلوم میں مدعو کیا گیا اور اس کی خدمت میں سپانامہ پیش کیا گیا جس پر حکومت وقت کا شکریہ ادا کیا گیا کہ اس پر حکومت ہند نے دارالعلوم دیوبند کے مہتمم حافظ محمد احمد کو ”شمس العلماء“ کا خطاب عطا فرما کر علماء کی عزت افزائی فرمائی۔ (پروفیسر ڈاکٹر غلام جعفر یونیورسٹی آف بلوچستان، ماہنامہ جہان رضا لاہور جون، جولائی ۱۹۹۸ء ص ۵۸)

سنی علماء و مشائخ کا مجاہدانہ کردار

☆ حافظ شاہ غلام رسول قادری رحمۃ اللہ علیہ نے تحریک پاکستان میں بڑھ چڑھ کر حصہ لیا اور اس تحریک کے سلسلہ میں سنی کانفرنس کراچی منعقدہ ۱۳-۱۴ اکتوبر ۱۹۴۶ء کی صدارت آپ ہی نے فرمائی جس میں مولانا عبدالحامد بدایونی، مولانا عبدالعلیم صدیقی میرٹھی اور علامہ سید محمد اشرفی محدث کچھوچھوی (صدر آل انڈیا سنی کانفرنس) جیسے اکابر علماء نے تقریریں فرمائی تھیں۔ ان تمام تقاریر کو مولانا غلام رسول قادری کے صاحبزادے مولانا علم الدین قادری اعلیٰ نے قلم بند کیا تھا جو اس وقت جمعیت سنی جامعہ قادریہ کراچی کے نائب ناظم تھے۔ یہ تمام تقاریر (ہفت روزہ) دیدہ سکندری رام پور کی جلد نمبر ۸۳ شمارہ ۳۳-۳۵ مورخہ ۱۱ نومبر ۱۹۴۶ء ص ۳-۴-۵ پر شائع بھی ہوئیں ہیں۔ (پروفیسر ڈاکٹر مجید اللہ قادری، ماہنامہ جہان رضا لاہور اگست، ستمبر ۱۹۹۳ء ص ۱۷-۱۸ حاشیہ)

☆ مولانا ظہور اللہ درس رحمۃ اللہ علیہ آل انڈیا مسلم لیگ کے رکن

☆ اور ۱۳۰۰ء سندھ میں مسلم لیگ کو مقبول بنانے میں اہم کردار ادا کیا، بعد میں آل انڈیا سنی کانفرنس میں شمولیت اختیار کر لی اور کراچی میں ”بزم سنہ“ قائم کی۔ اس کے زیر اہتمام ۱۲ اکتوبر ۱۹۴۶ء میں عید گاہ بندر روڈ پر عظیم الشان آل انڈیا سنی کانفرنس منعقد ہوئی جس میں جنرل سیکرٹری کی حیثیت سے علامہ جی دیا، آپ نے ایک نظم بھی پڑھی جس کے آخری دو شعر ملاحظہ فرمائے:-

لب پہ ساقی کے ہے جاری نام پاکستان پاک
اب کوئی دم میں ملے گا جام پاکستان پاک
میں نے پاکستان کی وہ رٹ لگائی ہے ظہور
لوگ کہتے ہیں مجھے بدنام پاکستان پاک

(پروفیسر ڈاکٹر مجید اللہ قادری، ماہنامہ جہان رضا لاہور اگست، ستمبر ۱۹۹۳ء ص ۲۵)

☆ لوہاری دروازہ (لاہور) کے باہر باغ میں مولانا محمد بخش صاحب بی اے رحمۃ اللہ علیہ تقریر کرتے تھے، ان کا خطاب اکثر ”جمعہ کی نماز سے پہلے ہوتا، بڑا مجمع ہوتا، مولانا مسلم ”نظر یہ پاکستان“ پر بات کرتے، احرار کے خلاف بولتے، قائد اعظم کی تعریف کرتے اور پاکستان کے قیام کے فوائد بتاتے۔ وہ انگریزی، اردو اور پنجابی زبان میں یکساں تقریر کرتے، خوش آواز تھے، خوش بیان تھے، تقریر میں انگریزی کے جملے روانی سے بول جاتے اور بڑی پرسوز آواز میں شعر کہتے۔ (بیرزادہ اقبال احمد فاروقی، ماہنامہ جہان رضا لاہور جولائی ۱۹۹۳ء ص ۲۷)

☆ ایک دفعہ مسجد وزیر خان میں کانگریسی اور احراری علماء نے ایک بہت بڑے سیاسی جلسے کا اہتمام کیا۔ حضرت مولانا ابو محمد سید دیدار علی شاہ

محدث الوری رحمۃ اللہ علیہ خطیب مسجد ہونے کی حیثیت سے مدعو تھے، آپ نے اسی شیخ پر اس حدود سے کانگریس اور احرار کے سیاسی خیالات پر تنقید کی کہ حاضرین جھوم اٹھے اور کانگریسی علماء وہ خیالات اپنے ساتھ ہی لے کر مسجد سے چلے گئے جو لاہور والوں تک پہنچانے کے لئے آئے تھے۔ (علامہ سید محمود احمد رضوی، ماہنامہ جہان رضا لاہور ۱۹۹۳ء ص ۳۵)

☆ حضرت مولانا شاہ عبدالعلیم صدیقی میرٹھی رحمۃ اللہ علیہ نے برصغیر میں تحریک پاکستان میں زبردست حصہ لیا، نظریہ پاکستان کو ملک سے باہر بھی عام کیا۔ انگلینڈ، مصر، افریقی ممالک میں جہاں کانگریس کے دھیفہ خوار گماشتے پاکستان کے خلاف زہر پھیلا رہے تھے۔ آپ وہاں پہنچ کر ”نظریہ پاکستان“ کی تشریح کرتے ان کی ان خدمات کے پیش نظر ”قائد اعظم“ نے آپ کو عالم اسلام میں پاکستان کا ترجمان بنا کر بھیجا۔ (پیرزادہ اقبال احمد فاروقی، ماہنامہ جہان رضا لاہور فروری ۱۹۹۲ء ص ۲۰)

☆ میں نے حافظ پیر جماعت علی شاہ صاحب علی پوری رحمۃ اللہ علیہ کو پاکستان کے حق میں اور قائد اعظم کی تعریف میں تقریر کرتے ہوئے بارہا سنا۔ وہ لچھے وار تقریر نہیں کرتے تھے، سیدھا سادہ بیان اور سیدھے سادے الفاظ مگر ان کی بات جو سن لیتا، عہد کر کے اٹھتا کہ وہ پاکستان بنائے گا اور قائد اعظم کے جھنڈے کے سایہ میں ہندوؤں اور انگریزوں کے خلاف لڑے گا، ان کے جلسہ میں ہزاروں نہیں لاکھوں عقیدت مندوں کا مجمع ہوتا تھا۔ (پیرزادہ اقبال احمد فاروقی، ماہنامہ جہان رضا لاہور جولائی ۱۹۹۳ء ص ۲۸)

☆ ۱۹۳۶ء میں جب تحریک پاکستان فیصلہ کن مرحلے میں داخل ہو چکی تھی اور قیام پاکستان کی مخالف قوتیں اپنے لاؤ لشکر سمیت میدان میں اتری ہوئی تھیں تو اس وقت علماء کے جس گروہ کو قافلہ حق بننے اور دینی محاذ پر

پیش قدمی کرنے کا اعزاز حاصل ہوا، حضرت غزالی زماں علامہ سید احمد رضا کاظمی رحمۃ اللہ علیہ اسی گروہ علماء کے نامور فرد، اسی قافلہ حق کے ممتاز مافراور اسی مقدمۃ الجیش کے جری سپاہی تھے، حضرت پیر سید جماعت علی شاہ، حضرت مولانا ابوالحسنات، حضرت مولانا عبدالحامد بدایونی ایسے جید مشائخ اور پاکباز علماء کے دوش بدوش ہر شہر اور قریہ میں قیام پاکستان، دو قومی نظریے کے فروغ اور نظریہ پاکستان کے پرچار کے لئے گھومتے نظر آئے (ساجدزادہ خورشید احمد گیلانی، ماہنامہ جہان رضا لاہور اپریل ۱۹۹۵ء ص ۱۹-۲۰)

☆ علمائے اہل سنت بلا استثناء کانگریس کے مخالف تھے، اب موڑ انتہائی سخت آگیا، اس سلسلہ میں یہ بھی ذہن نشین رکھنا ضروری ہے کہ اگر رمنٹ کے درج فہرست مسلمانوں کی غالب اکثریت اہل سنت و جماعت کی تھی۔ اگر سارے علماء اہل سنت و مشائخ متحدہ طور پر اپنی پوری قوت سے (مسلم) لیگ کی مخالفت کرتے تو لیگ دم توڑ دیتی، اس کا فائدہ کانگریس کو نہ پہنچتا۔ جس کا نتیجہ یہ نکلتا کہ آج جن صوبوں پر پاکستان اور بنگلہ دیش قائم ہے، سب کانگریس کے زیر حکومت ہوتے اور آج جس طرح مسلمان کانگریس کے حدود میں ہر میدان میں بری طرح دھکیل دیئے گئے ہیں۔ ان صوبوں میں بھی دھکیل دیئے جاتے، اس خطرناک پوزیشن کو سامنے رکھ کر امت سے علمائے اہل سنت و مشائخ نے کھل کر مسلم لیگ کا ساتھ دیا جس میں ”آل انڈیا سنی کانفرنس“ کے عہدیدار پیش پیش تھے..... صدر الافاضل حضرت مولانا نعیم الدین مراد آبادی نے اپنے موقف کا اعلان بیاگ دہلی ان گفتگوں میں کر دیا۔

”علماء و مشائخ اہل سنت اسلامی حکومت کے قیام کی اس تحریک کو کامیاب بنانے کے لئے ہر امکانی قربانی کے واسطے تیار ہیں اور یہ اپنا فرض

سمجھتے ہیں کہ ایک ایسی حکومت قائم کریں جو قرآن کریم اور حدیث نبوی کی روشنی میں حنفی فقہی اصول کے مطابق ہو۔ (ڈاکٹر غلام میمنی انجم، شعبہ اسلامیات ہمدرد یونیورسٹی نئی دہلی، ماہنامہ جہان رضا لاہور جنوری، فروری ۱۹۹۵ء ص ۹۱-۲۰)

☆ فروری ۱۹۳۶ء میں صوبائی انتخاب ہونے والا ہے، اعلیٰ حضرت مجدد دین و ملت امام احمد رضا قادری قدس سرہ کے پیچیسویں عرس مبارک منعقدہ ۲۳ تا ۲۵ صفر ۱۳۶۵ھ، ۲۸ تا ۳۰ جنوری ۱۹۳۶ء کے موقع پر علماء و مشائخ نے اہل سنت کی ذہن سازی اور مسلم لیگ کو زبردست طریقے سے کامیاب کرانے کے لئے اپنی تقاریر کا موضوع ہی مسئلہ پاکستان کو بنایا، شیخ پر جو مقرر آتا ہے، بس اس کا موضوع الیکشن اور پاکستان ہے، حضرت صدر الشریعہ مولانا محمد امجد علی اعظمی رحمۃ اللہ علیہ نے بھی قوم سے خطاب فرمایا اور کانگریس کی مذمت کی۔ مسلم لیگ کی ضرورت اور پاکستان کی اہمیت کو واضح کرتے ہوئے آپ نے دورانِ تقریر فرمایا:-

”کانگریس فتنہ عظیمہ ہے، وہ ہندوستان سے مسلمانوں کے استحصال کا ارادہ کر چکی ہے، اس کی بڑی سے بڑی آواز یہی ہے۔ یہی اس کا سوراخ ہے، یہی اس کی آزادی ہے، ہم ہمیشہ سے مسلمانوں کو اس کے دامِ تزویر سے بچانے کی سعی کرتے رہے ہیں۔ علماء اہل سنت مسلمانوں کو اس کے جال میں پھنستا دیکھ کر صبر نہیں کر سکتے۔ اس لئے ہم پوری قوت سے اعلان کر رہے ہیں اور ہماری تمام سنی کانفرنسیں جو ملک کے گوشہ گوشہ میں ہر صوبہ میں قائم ہیں، کانگریس کے مقابلے میں پوری جدوجہد کر رہی ہیں۔ چنانچہ پچھلے الیکشن (نومبر ۱۹۳۵ء) میں ان کانفرنسوں کی کوششیں بہت مفید ثابت ہوئیں۔ اس وقت (فروری ۱۹۳۶ء) میں ہونے والے صوبائی انتخاب کے لئے ہم پھر

کی امان کرتے ہیں۔ (مولانا محمد ارشاد احمد رضوی مصباحی جامعہ اشرفیہ دار پور انڈیا، ماہنامہ جہان رضا لاہور ستمبر، اکتوبر ۱۹۹۷ء ص ۵۱-۵۲)

☆ حضرت سید محمد محدث کچھوچھوی رحمۃ اللہ علیہ نے صف اول میں اہل سنت کے ہو کر پاکستان کی حمایت کا اعلان کیا، صرف سیاسی نہیں، دینی اہمیت کے پیش نظر آپ نے نظریہ پاکستان کے وجود کو ضروری قرار دیا۔ اور اس کی تبلیغ مارے ملک میں کی۔ علمائے اہل سنت اور مشائخ کو حصول پاکستان کے لئے ۱۹۳۶ء میں ”سنی کانفرنس بنارس“ میں اکٹھا کیا اور تاریخی قرار داد پاس کر کے قائد اعظم کو یقین دلایا کہ ان کی پاکستان کے لئے خدمات قابلِ قدر ہیں اور امان کیا کہ اگر خدا نخواستہ قائد اعظم کسی مقام پر سیاسی دباؤ میں آکر قیام پاکستان کے مطالبہ سے دستبردار بھی ہو جائیں تو برصغیر کے اہل سنت پاکستان کے قیام سے کبھی کنارہ کشی نہیں کریں گے۔ حضرت محدث کچھوچھوی کی سیاسی بصیرت اور خدمات کو قائد اعظم بے حد قدر کی نگاہ سے دیکھتے تھے اور یہی وہ خدمات ہیں جو سنہری حروف میں لکھی جائیں گی۔ (پیرزادہ اقبال احمد فاروقی، ماہنامہ جہان رضا لاہور اگست، ستمبر ۱۹۹۳ء ص ۳۴)

☆ حضرت حکیم محمد موسیٰ امرتسری رحمۃ اللہ علیہ کی سرپرستی میں شائع ہونے والے مرکزی مجلس رضا لاہور کے نقیب ماہنامہ ”جہان رضا“ لاہور سے ماہوار اس مقالہ سے معلوم ہوا کہ حضرت قبلہ حکیم صاحب کی شروع کی ہوئی تحریک کے تین بنیادی نکات ہیں۔ اول اہل سنت کی قوت کا بھرپور فائدہ اٹھائیں، دوم بدعقیدہ گروہوں سے دور رہیں اور سوم یہ کہ ایک پلیٹ فارم پر بن کر اپنی مشکلات اور مسائل کا حل تلاش کریں، ہماری چچی تلی رائے یہ ہے کہ اہل سنت کی بقا اور ترقی کا راز ان ہی نکات پر عمل کرنے میں پوشیدہ

جلال الدین احمد ڈیروی ایک محنتی سکارلر اور محقق ہیں۔ آپ نے اہلسنت کے علمی اور سیاسی کارناموں پر بڑے مقالات لکھے۔ ۱۹۸۰ء سے حکیم محمد موسیٰ امرتسری سے پہلی بار ملاقات ہوئی اور مرکزی مجلس رضا کے مطلوبہ لٹریچر کا بغور مطالعہ کیا۔ اس طرح آپ کا فاضل بریلوی اور انکار رضا سے علمی تعلق قائم ہوا۔ آپ ۱۹۴۳ء پر ایل ۱۹۷۷ء کو موضع رحمانی خیل ڈیرہ اسماعیل خان میں پیدا ہوئے۔ ۱۹۶۵ء میں میٹرک کیا اور ۱۹۶۸ء میں پنجاب یونیورسٹی سے گریجوایشن کیا۔ فوج میں ملازم رہے اور ایک عرصہ تک مختلف مقامات پر دفاعی خدمات سرانجام دیتے رہے۔ ملازمیت کے دوران آپ نے مختلف موضوعات پر قلم اٹھایا۔ آپ نے ”حکیم محمد موسیٰ اور تحریک پاکستان“، ”حکیم اہلسنت و تحریک بالا کوٹ“، ”قائد اہلسنت مولانا شاہ احمد نورانی“، جیسے موضوعات پر بلند پایہ مقالات لکھے۔ ان دنوں وہ اپنے وطن رحمانی خیل میں ریٹائرڈ زندگی بسر کر رہے ہیں مگر علمی تحقیقات میں ہمہ تن مصروف رہتے ہیں۔

پتا: رحمانی فیلڈیرہ اسماعیل خان (سرحد)



حَكِيمٌ مُّقْتَدِرٌ مُّرْسِدُكُمُ الْفَيْحُ الْمُنِيرُ

ایک شجر سایہ دار

پھولوں جیسی خوبصورت تحریروں کی راہوں پر چلنے والے
نوجوان لکھاری سردار محمد اکرم بٹر کی روح افزا تحریر جس میں سچ کی
طرح سادہ اور چاندنی کی طرح اجلے حکیم محمد موسیٰ امرتسری کی
خوبصورت یادوں کی کہکشاں سچی دکھائی دیتی ہے۔

یہ فروری ۱۹۸۲ء کی بات ہے کہ میں نے چند دوستوں کے تعاون سے کابنہ نو میں انجمن طلبائے اسلام کی تنظیم سازی کرنے کا پروگرام بنایا اور پھر تھوڑے عرصہ میں انتہائی محنتی و قادر اور مسلک اہل سنت کے جان نثار طلبہ نے مل کر انجمن طلبائے اسلام کو علاقہ کی سب سے مضبوط اور متحرک تنظیم بنا دیا۔ کارکنوں کی تربیت کے لیے ”رضا دارالمطالعہ“ کے نام سے ایک اجمیری قائم کی گئی جس کے لیے کتب کی تلاش میں سب ساتھیوں نے یکساں حصہ لیا۔

ہمارے ایک بہت ہی مخلص دوست اور بھائی حاجی محمد ارجمند مرحوم (جو عین شباب کی ابتدائی منزلوں میں ہی خالق حقیقی سے جا ملے تھے) کالج سے واپسی پر کتابوں کا ایک بندل لیتے آئے۔ پوچھنے پر بتا چلا کہ گوال منڈی میں کسی حکیم محمد موسیٰ امرتسری سے لائے ہیں۔ بتانے لگے کہ حکیم صاحب طلبہ کی سرپرستی بڑی محبت سے کرتے ہیں اور انہوں نے اپنی مرکزی مجلس رضا کی شائع شدہ کتابیں لاہری کے لیے دینے کا مزید وعدہ فرمایا ہے تو جناب یہ تھا مختصر اور پہلا تعارف ان دیکھے اس عظیم ہستی کا جو اپنی دور کی یگانہ روزگار شخصیت میں سرر آوروہ تھی۔ چند روز بعد میں اپنے دوست حاجی

محمد ارجمند کے ساتھ حکیم صاحب کے مطب پر حاضر ہوا اور پھر یہ سلسلہ وقتاً فوقتاً جاری رہا۔ حتیٰ کہ محقق العصر حکیم اہل سنت ۲ شعبان المعظم ۱۳۲۰ھ بمطابق ۱۷ نومبر ۱۹۹۹ء بروز بدھ ساڑھے بارہ بجے دوپہر مسلک رضا کو قریہ قریہ نگر نگر پھیلانے کے بعد عالم فانی کو چھوڑ کر خلد نشین ہو گئے۔

حکیم اہل سنت کے خاندانی پس منظر اور علاقائی ماحول کے متعلق ممتاز دانشور سید سبط الحسن ضیغم لکھتے ہیں کہ ”حکیم فقیر محمد چشتی مان جٹ تھے۔ ان کے والد صاحب بھی حکیم تھے۔ کپور تھلہ سے نقل مکانی کر کے امرتسر پہنچے۔ ان کے بزرگ جراجی کے فن میں یکتائے روزگار تھے۔ اس خاندانی پس منظر اور امرتسر کے عظیم ترین ماحول اور اساتذہ کے فیضان سے امرتسر کی فکری، ذہنی، تہذیبی، ثقافتی، علمی، ادبی اور سیاسی تربیت کی گود میں حکیم محمد موسیٰ پل کر جوان ہوئے۔“ (ماہنامہ مرد ماہ یادگار موسیٰ)

اب ذرا حکیم صاحب سے پوچھتے ہیں کہ وہ کون تھے اور کہاں سے آئے تو دیکھئے کیا فرماتے ہیں: ”میں محمد موسیٰ“ ۲۷ اگست ۱۹۲۷ء بمطابق ۲۸ صفر ۱۳۴۶ھ کو امرتسر میں پیدا ہوا۔ والد ماجد کا اسم گرامی فخرالاطباء حکیم فقیر محمد چشتی نظامی امرتسری (متوفی ۱۳۷۷ھ مدفون بجوار حضرت شیخ میاں میر قادری لاہور) قرآن مجید ناظرہ استاذ القراء قاری کریم بخش مرحوم سے پڑھا۔ فارسی کتابیں کریم، پندنامہ، گلستان، بوستان، سکندر نامہ، زیلخا، جامی، احسن القواعد، اخلاق محسنی، بدائع منظوم، مالا بدمنہ اور عربی صرف کا رسالہ قانونچہ کھیوالی مفتی عبدالرحمن ہزاردی مدرس مدرسہ نعمانیہ امرتسر سے پڑھیں۔ پھر حضرت مولانا محمد عالم آسی سے استفادہ کیا۔ طب کی سب کتابیں والد ماجد سے پڑھیں اور عملی تربیت بھی انہی سے حاصل کی۔ محمد شفیع پاندہ سے لنڈے پڑھے تاکہ ہندوؤں سے حساب کتاب کرنے میں سہولت ہو۔ تقسیم ملک پر ہجرت کر کے

۱۔ میں مقیم ہو گیا۔ تمام بزرگ اور افراد خانہ مذہباً حنفی اور مشرباً صوفی۔ احقر کی بیعت حضرت میاں علی محمد خاں صاحب چشتی ہوشیارپوری رحمت اللہ علیہ سے ہے۔ حضرت مہر محمد صوبہ نقشبندی کے خلیفہ حاجی علم الدین نے سالانہ کی اجازت مرحمت فرمائی۔

۱۳۹۳ھ میں مدینہ منورہ کی حاضری اور قریضہ حج کی ادائیگی کا شرف نصیب ہوا۔ مدینہ منورہ دو ماہ سترہ دن حاضری کی سعادت نصیب ہوئی اور شیخ العرب والعم حضرت مولانا ضیاء الدین احمد قادری رضوی مدنی خلیفہ اعلیٰ حضرت بریلوی، قدس سرہ کی خدمت میں روزانہ حاضری نصیب ہوتی رہی۔ مدینہ پاک کی حاضری کے دوران حضرت مولانا ضیاء الدین احمد قادری، حضرت شیخ محمد حسین رمزی تہمی اور شیخ الدلائل حضرت شیخ محمد ہاشم شتروں سے احادیث الخیرات اور قصیدہ بردہ شریف کی اجازتیں حاصل کیں۔ حضرت مولانا شیخ ضیاء الدین احمد قادری احقر پر غایت درجہ شفقت فرماتے ہیں اور ہمیشہ مدارس میں یاد فرماتے ہیں۔ چنانچہ آپ نے ۱۳۹۵ھ میں احقر کو سلسلہ عالیہ قادریہ رضویہ اور دیگر سلاسل کی اجازت تحریر فرما کر بھجوائی۔ تصانیف نہ دینے کے برابر ہیں:

۱۔ مولانا غلام محمد ترنم۔

۲۔ ذکر مغفور۔

۳۔ اذکار جمیل۔

مضامین بھی متعدد تحریر کئے اور بہت سی کتابوں کے مقدمے اور پیش لفظ تحریر کئے جن میں خاص طور پر ۱۔ مقدمہ کشف المحجوب شریف ۲۔ مقدمہ مکتوبات امام ربانی۔ ۳۔ پیش لفظ عبدالرحمن (تذکرہ مشائخ مراد آبادی شریف) ۴۔ مقدمہ شرح قصیدہ غرضیہ لکھے ۱۳۸۸ھ بمطابق

۱۹۶۸ء میں مرکزی مجلس رضا لاہور قائم کی۔ اب میں اس ادارے کا صدر بھی ہوں۔ پیر غلام دستگیر نامی مرحوم و مغفور کے قائم کردہ ”ادارہ دائرۃ الاصلاح“ کے اشاعتی کام میں بھی نامی صاحب کا معاون رہا۔ افسوس کہ ان کے وصال کے بعد یہ اصلاحی ادارہ جاری نہ رہ سکا۔ (جہان رضا، اگست ۱۹۹۲ء)

یہ مختصر تعارف حکیم محمد موسیٰ نے اپنے دست مبارک سے اپنے ایک ساتھی سید شریف احمد شرافت نوشاہی کو تحریر کر کے دیا تھا۔ ویسے اب تو نوشاہی صاحب بھی اس جہان فانی کو چھوڑ چکے ہیں لیکن یہ دستاویز ”ماہنامہ جہان رضا“ نے شائع کر کے تاریخ کے حوالہ کر دی۔

محسن اہل سنت حکیم محمد موسیٰ امرتسری رحمۃ اللہ علیہ ہمہ گیر شخصیت کے مالک تھے۔ دور حاضر میں جب قحط الرجال کا دور دورہ ہے، آپ کی شخصیت ایک شجر سایہ دار کی حیثیت رکھتی تھی۔ منافقت، ریاکاری، جمالت اور بے اصولی کے لٹ و دق صحرا میں اگر گھنی چھاؤں نظر آتی تھی تو وہ صرف آپ کی ذات بابرکات تھی۔ متلاشیان علم و حکمت جب گوہر ہائے تابدار تلاش کرتے کرتے تھک جاتے تو اس سرپرست بوڑھے برگد کی راحت بخش اور ٹھنڈی ٹھنڈی چھاؤں میں بیٹھ کر اپنے دل و دماغ کو تروتازہ کر لیتے۔ آپ کی شخصیت کا یہ پہلو بہت نمایاں ہے کہ آپ نوجوان دانشور محققین اور طلبہ کی حوصلہ افزائی اور راہنمائی اس انداز سے فرماتے کہ وہ صرف آپ کے ہی ہو کر رہ جاتے۔ ملک بھر اور بیرون ملک کی جامعات میں مختلف علوم میں پی۔ ایچ۔ ڈی اور ایم فل کے بعد طلبہ کو ان کے موضوع کے لیے درکار ماخذ کتابوں کی نشاندہی اور راہنمائی کے لیے آپ ایک معتبر نام کے طور پر جانے جاتے تھے۔ آپ نے اپنی مجلس میں بیٹھنے والوں کو ”ڈاکٹر“ مصنف اور اسکالر بنا دیا۔ حکیم صاحب دراصل ایک ایسے سنگ تراش تھے جو

ان کو تراش تراش کر ہیرے تیار کرتا ہو۔ اور آج اگر دنیائے تصنیف و تحقیق پر نظر دوڑائی جائے تو کتنے ہی نامور محقق اور لکھاری آپ کی تربیت اور سرپرستی کا منہ بولتا ثبوت ہیں۔ مثلاً محقق رضویت، مسعود ملت حضرت علامہ پروفیسر ڈاکٹر مسعود احمد صاحب کو ہی دیکھ لیا جائے۔ آپ اگر آج آسمان رضویت کے درخشندہ آفتاب ہیں تو اس کی وجہ صرف اور صرف حکیم محمد موسیٰ کی نظر کرم ہے۔ موصوف ڈاکٹر صاحب نے راقم الحروف کو ایک مکتوب میں اس تاریخی حقیقت کا یوں اعتراف کیا ہے کہ میں کئی سال سے لکھ رہا تھا لیکن میری تحریریں دیگر مضامین اور عنوانات کی حامل ہوتی تھیں اور اعلیٰ حضرت رحمۃ اللہ علیہ کے متعلق میں نے کبھی کچھ نہیں لکھا تھا لیکن ۱۹۷۰ء میں حکیم محمد موسیٰ صاحب نے میری توجہ اس طرف مبذول کرائی اور میں نے جہان رضویت پر تحقیق شروع کر دی اور آج جو کچھ بھی میں نے امام رضا پر لکھا ہے وہ حکیم صاحب کی نظر کرم اور راہنمائی کا نتیجہ ہے۔

یہ وہ حقائق ہیں جن سے صرف نظر نہیں کیا جاسکتا۔ دراصل حکیم صاحب نے اپنی ذات کو اشاعت رضویت کے لیے مکمل طور پر وقف کر دیا تھا۔ کیونکہ امام احمد رضا بریلوی کی کوہ قامت شخصیت اپنوں اور عزیزوں کی مہربانی سے تاریخ کے دھند لکوں میں گم ہو رہی تھی۔ اغیار کی مخالفت کو سمجھ میں آتی تھی کہ امام احمد رضا نے ان کی منافقت، بے ایمان، بد عقیدگی اور ملک و ملت کی دشمنی کے پردے چاک کئے تھے۔ ان کی مکروہ سازشوں کو عوام کے سامنے بے نقاب کیا تھا لیکن اپنوں نے بھی امام احمد رضا کے ساتھ کوئی اچھا اور قابل تعریف سلوک نہیں کیا تھا مثلاً اکثر مشائخ جن کا تعلق پاکستان سے تھا، وہ تو ویسے ہی اعلیٰ حضرت کو ایک مولوی سمجھ کر آپ کو زیادہ اہمیت نہیں دیتے تھے جبکہ علماء کرام کو اپنے اپنے مدارس اور دیگر مشاغل سے